


శ్రీమద్ వామనాశ్రయము - సంపుటము -

అధ్యాత్మ సంకీర్తనలు



అన్నమూచార్య ప్రాజెక్టు
తిరుమల తిరుపతి దేవస్థానములు

అధ్యాత్మ సంకీర్తనలు

(తాల్లపాక అన్నమాచార్య విరచితములు)

పరిష్కర్త

కీ॥ శే॥ గారిపెద్ది రామసుబ్బశర్మ

ప్రచురణ

తిరుమల తిరుపతి దేవస్థానములు

1998


ప్రథమ ముద్రణ : 1986

ద్వితీయ ముద్రణ : 1998

© తిరుమల తిరుపతి దేవస్థానములు

తిరుపతి

ప్రతులు : 2,000




ప్రచురణ :

శ్రీ M.K.R. వినాయక్, I.A.S.

కార్యనిర్వహణాధికారి

తిరుమల తిరుపతి దేవస్థానములు

తిరుపతి.



ముద్రణ :

త్రివేణి ఆఫ్సెట్ ప్రింటర్స్

14/264, ఈడేపల్లి

మచిలీపట్నం - 1

ఆంధ్రప్రదేశ్

తెన్నెపము

ఇందరికీ అభయంబు లిచ్చు చేయి
కందువగు మంచిబంగారు చేయి //

కలియుగ ప్రత్యక్షమైన శ్రీ వేంకటేశ్వరుని వైభవాన్ని, మాహాత్మ్యాన్ని, తత్వాన్ని 32,000 అధ్యాత్మ శృంగార సంకీర్తనలుగా రచించినవాడు తాళ్లపాక అన్నమాచార్యులు. ఇందులో మనకు సుమారు 13,000 సంకీర్తనలు మాత్రమే లభించాయి. వీరి పుత్రుడు తాళ్లపాక పెదతిరుమలాచార్యులు, మనుమడు తాళ్లపాక చినతిరుమలాచార్యులు పదకవులే ! తాళ్లపాక కవులు క్రీ॥శ॥ 15-16 శతాబ్దాలకు చెందినవారు. వీరి స్వస్థలం ఆంధ్రప్రదేశ్ లోని కడపజిల్లా రాజంపేట తాలూకా తాళ్లపాక గ్రామం.

క్రీ॥శ॥ 15వ శతాబ్దంలో వైష్ణవమత ప్రచారం కోసం తిరుమలను కేంద్రంగా చేసుకొని శ్రీ వేంకటేశ్వరాంకితంగా వేలకొలది సంకీర్తనలను, ఇతర సాహిత్య ప్రక్రియలను రచించినవారు తాళ్లపాక కవులు. శ్రీ వేంకటేశ్వరస్వామివారి సేవలో తరించిన ధన్యమూర్తులు.

తాళ్లపాక పదకవిత్రయంగా కీర్తిగడించిన తాళ్లపాక అన్నమాచార్యుల, తాళ్లపాక పెదతిరుమలయ్య, తాళ్లపాక చినతిరుమలయ్యల సంకీర్తనల రాగిరేకులు తిరుమలలో శ్రీవారి ఆలయంలో 'తాళ్లపాక అర'లో లభించాయి.

తాళ్లపాక కవుల సంకీర్తనల భాండాగారం గూర్చిన మొదటి శాసనం క్రీ॥శ॥ 1530 సంవత్సరంలో కనిపిస్తుంది. తదుపరి క్రీ॥శ॥ 1545, 1547, 1554, 1558 సంవత్సరాల నాటి శాసనాల్లోను సంకీర్తనభాండాగారం గూర్చిన ప్రస్తావన కనిపిస్తుంది. ఇవి తిరుమల తిరుపతి దేవస్థానాల శాసనాలు.

తిరుమల తిరుపతి దేవస్థానములవారు క్రీ॥శ॥ 1922 సంవత్సరం నుండి తాళ్లపాక కవుల సంకీర్తనల ముద్రణకు పూనుకొన్నారు. క్రీ॥శ॥ 1922 సంవత్సరం నుండి క్రీ॥శ॥ 1992 సంవత్సరం వరకు తాళ్లపాక కవుల సంకీర్తనల సంపుటాల ముద్రణలో వివిధ దశలు కనిపిస్తాయి.

1922 సంవత్సరంలో తిరుమల తిరుపతి దేవస్థానాలవారు రాగిరేకుల్లోని తాళ్లపాక కవుల సంకీర్తనలను వ్రాతప్రతుల్లో వ్రాయించటానికి పూనుకొన్నారు.

1935-38 సంవత్సరాల్లో తాళ్లపాక లఘుకృతులు, తాళ్లపాక కవుల సంకీర్తనలు సంపుటాలుకొన్ని వెలువడ్డాయి.

1947-65 సంవత్సరాల్లో తాళ్లపాక కవుల అధ్యాత్మ శృంగార సంకీర్తనలు కొన్ని సంపుటాలు ముద్రించబడ్డాయి.

1947-1965 సంవత్సరాల మధ్యకాలంలో నిరాపూటంగా కొనసాగిన తాళ్లపాక పదకవుల సంకీర్తనల ముద్రణ తరువాత ఒక దశాబ్దంపాటు కొనసాగలేదు.

1975-1986 సంవత్సరాల మధ్యకాలంలో తాళ్లపాక పదకవుల సంకీర్తనలు కొన్ని సంపుటాలు వరకు, మరియు అధ్యాత్మ సంకీర్తనలు కొన్ని సంపుటాలు పునర్ముద్రించబడ్డాయి.

తదుపరి 1992 సంవత్సరంలో ఒక సంపుటం ముద్రింపబడినది.

ఇంతేకాక తాళ్లపాక అన్నమాచార్యుల జీవిత చరిత్ర, తాళ్లపాక కవుల ఇతర సాహిత్య ప్రక్రియలను ఈ దశల్లోనే తిరుమల తిరుపతి దేవస్థానం ముద్రించింది.

ఈ వివిధ దశల్లో తాళ్లపాక పదకవుల సంకీర్తనలను రాగిరేకులనుండి పరిష్కరించిన మహాపండితులు కీ॥శే॥ సాధు సుబ్రహ్మణ్య శాస్త్రి, పండిత విజయరాఘవాచార్య, వేటూరి ప్రభాకరశాస్త్రి రాళ్లపల్లి అనంతకృష్ణశర్మ, పి.టి. జగన్నాథరావు, గౌరిపెద్ది రామసుబ్బశర్మ, శ్రీయుతులు ఉదయగిరి శ్రీనివాసాచార్యులుగారలు.

తిరుమల తిరుపతి దేవస్థానములు 1978 సంవత్సరంలో అన్నమాచార్య ప్రాజెక్ట్ స్థాపించినప్పటినుండి తాళ్లపాక అన్నమాచార్య సంకీర్తనలకు దేశవ్యాప్తంగా విశేషవ్యాప్తి ఏర్పడింది. తాళ్లపాక అన్నమాచార్యుల, ఇతర తాళ్లపాక కవుల సంకీర్తనలు సాహితీవేత్తలకు, సంగీత విద్వాంసులకు వరకవిత్వ వాణివీణా నినాదాలైనాయి. ఈ సంకీర్తనలు భక్తులకు మోక్ష మార్గాన్ని తెలిపే విశిష్టరచనలు. పరిశోధకులకు, సాహిత్యచరిత్రకారులకు కొంగుబంగారమై విలసిల్లుతున్నాయి. తాళ్లపాక కవుల సంకీర్తనలకు సంగీత, సాహిత్య, భక్తలోకంలో నేడువున్న ఆదరణ ఎనలేనిది.

ఈ ఆవశ్యకతను గుర్తించి వివిధ దశల్లో పరిష్కరింపబడి, ముద్రించబడిన తాళ్లపాకకవుల సంకీర్తనలను ఒక్కసారిగా సమగ్రరీతిలో ముద్రించడానికి తిరుమల తిరుపతి దేవస్థానాల యాజమాన్యం సంకల్పించింది.

ప్రథమత: తాళ్లపాక కవుల సంకీర్తనలను సమగ్రంగా 29 సంపుటాలుగా లోకానికి అందిస్తున్నాం.

తాళ్లపాక పదకవుల సంపుటాల పునర్ముద్రణ ప్రణాళిక రూపొందించుటలో సహకరించిన శ్రీ ఉదయగిరి శ్రీనివాసాచార్యులుగారికి (తాళ్లపాక వాఙ్మయపరిష్కర్త) విద్వాన్ శ్రీ సింగరాజు సచ్చిదానందం గారికి (ప్రశాంత తెలుగు అధ్యాపకులు, తిరుమల తిరుపతి దేవస్థానాలు) ఆచార్య కె. సర్వోత్తమరావుగారికి (డీన్, హ్యూమానిటీస్ & ఎక్స్ టెన్షన్ స్టడీస్, శ్రీ వేంకటేశ్వర విశ్వవిద్యాలయం, తిరుపతి) డా॥ ఆచార్య ఎం. శ్రీమన్నారాయణమూర్తిగారికి (డైరెక్టర్, శ్రీ వేంకటేశ్వర ప్రాచ్య పరిశోధనాసంస్థ, శ్రీ వేంకటేశ్వర విశ్వవిద్యాలయం, తిరుపతి) మరియు ఈ సంపుటాల ముద్రణలో సాహిత్యపరంగా నిర్మాణాత్మకమైన సూచనలందించిన డా॥ముదివేడు ప్రభాకరరావు M.A., Ph.D గారికి, (పరిశోధకులు, శ్రీ వేంకటేశ్వర ప్రాచ్య పరిశోధనాలయం, తిరుపతి) హృదయపూర్వక కృతజ్ఞతాంజలిలు అర్పిస్తున్నాము.

దీని తర్వాత తాళ్లపాక కవుల లఘుకృతులు, ఇతర కావ్యాలు వెలువరించడానికి ప్రణాళిక సిద్ధంచేస్తున్నాం.

ప్రస్తుతం వెలువడుచున్న తాళ్లపాక కవుల సంకీర్తనల సంపుటాలు శ్రీ వేంకటేశ్వర స్వామివారి కృపా కటాక్షంచే భక్తజనామోదం పొందగలవని విశ్వసిస్తున్నాం.

M.K.R. విఘ్నేశ్వర్

కార్యనిర్వహణాధికారి

తిరుమల తిరుపతి దేవస్థానములు

సవేదక

(క్రీ॥ శ॥ 15వ శతాబ్దంలో భక్తి ప్రపత్తి దేవత్యే శ విచారదులను తెలిపే అధ్యాత్మసంకీర్తనలు; జీవాత్మ, పరమాత్మల వ్యత్యాసాన్ని చాటి అమలిన దివ్య శృంగార సంకీర్తనలు రచించినవారు తాళ్లపాక కవులు. సకల దేవతా స్వరూపమైన శ్రీ వేంకటేశ్వరస్వామి తత్వాన్ని ఎన్నోవేల సంకీర్తనలద్వారా లోకవిదితంచేసి ఆత్మకల్యాణంతోపాటు లోక కల్యాణం సాధించిన వారు తాళ్లపాక అన్నమాచార్యులు, వీరి పుత్రుడు తాళ్లపాక పెదతిరుమలాచార్యులు, మనుమడు తాళ్లపాక చినతిరుమలాచార్యులు. శ్రీ వేంకటేశ్వరుని పరతత్వంగా భావించి ఉభయ విభూతినాయకుడైన ఆ స్వామి కల్యాణగుణాలను ఎన్నోవేల సంకీర్తనల్లో కీర్తించారు. శరణాగతి తత్వాన్ని ప్రబోధించారు.

(క్రీ॥ శ॥ 15వ శతాబ్దంలో శ్రీ వేంకటేశ్వరస్వామివారి నందకాంశ సంభూతుడుగా తాళ్లపాక అన్నమాచార్యులు జన్మించాడు. తన పదహారవయేట శ్రీ వేంకటేశ్వరుని సాక్షాత్కారం పొంది స్వామి ఆదేశంతో సంకీర్తనరచనకు శ్రీకారం చుట్టి ఆనాటినుండి జీవితాంతంవరకు దినమునకు ఒక్క సంకీర్తనకు తక్కువ కాకుండా సంకీర్తన రచన సాగించాడు. పల్లవి, చరణాలతో కూడిన సంకీర్తన రచనకీతడు మార్గదర్శకుడై 'పదకవితాపితామహుడ'ని కీర్తి గడించాడు. అన్నమయ్య పదాలలో సంగీతం, సాహిత్యం, భగవద్భక్తి (త్రివేణి సంగమంలా) మేళవించాయి.

శ్రీ వేంకటేశ్వరుని పరతత్వమూర్తిగానే కాకుండా వివిధ ఆగమ సంప్రదాయాల్లో వినుతుడైన వైభవమూర్తిగా కూడా అన్నమయ్య కీర్తించాడు. ఆంధ్రవాగ్గేయకారుల్లో అనేక వైష్ణవ క్షేత్రాలను సందర్శించి ఆయాక్షేత్ర మూర్తులపై వివిధ సంకీర్తనలను రచించిన ఘనత తాళ్లపాక అన్నమాచార్యులే!

అన్నమయ్య భగవత్తత్వాన్ని అనేక జానపద గేయరీతుల్లో రచించి సామాన్యులకు అందించే ప్రయత్నంచేశాడు. అన్నమయ్య గ్రాంధిక, శిష్టవ్యావహారిక, వ్యావహారిక భాషాశైలిలలో సంస్కృతాంధ్ర సంకీర్తనల్ని రచించాడు. జానపదుల జీవద్భాషను సర్వతంత్ర స్వతంత్రంగా వాడి సంకీర్తనల రచనాశైలిలో తర్వాతి వాగ్గేయకారులకి మార్గదర్శకుడైనాడు.

అన్నమయ్య పదాలు శ్రీ వేంకటేశ్వరముద్రాంకితాలు. వీరి బాటను అనుసరించిన వారు తాళ్లపాక పెదతిరుమలాచార్యులు, తాళ్లపాక చినతిరుమలాచార్యులు.

ఇహపర శ్రేయోదాయకమైన తాళ్లపాక అన్నమాచార్యులు, ఇతర తాళ్లపాకకవుల సంకీర్తనలను భక్తజనానికి అందించాలని తిరుమల తిరుపతి దేవస్థానములు 1978 సంవత్సరంలో సంకల్పించి అన్నమాచార్య ప్రాజెక్ట్ స్థాపించింది. అప్పటినుండి అన్నమాచార్య ప్రాజెక్ట్ కళాకారులచే గానంచేయబడిన తాళ్లపాక అన్నమాచార్యుల, ఇతర తాళ్లపాక కవుల సంకీర్తనలు ఆంధ్ర ప్రదేశ్ లోనే కాక, ఆంధ్రేతర రాష్ట్రాలలో కూడా బహుళ ప్రచారం, ప్రాచుర్యం పొందాయి.

అన్నమాచార్య ప్రాజెక్ట్ తాళ్లపాక అన్నమాచార్య, ఇతర తాళ్లపాక కవుల సంకీర్తనల ప్రచారం-పరిశోధన -రికార్డింగ్ శాఖల సమన్వయంతో వివిధ కార్యక్రమాలను నిర్వహిస్తున్నది. అన్నమాచార్య ప్రాజెక్ట్ కళాకారులచే వేలకొలదిగా సంగీత సభలు, పరిశోధకులచే సాహితీసమావేశాలు నిర్వహించింది. మరియు తాళ్లపాక కవుల సంకీర్తనలను ఆడియో క్యాసెట్లుగా విడుదలచేసి బహుజనామోదం పొందింది.

తిరుమల తిరుపతి దేవస్థానంచే 1949 సంవత్సరం నుండి ప్రతి సంవత్సరం అన్నమాచార్య వర్ధంతి ఉత్సవాలు, 1978 సంవత్సరం నుండి అన్నమాచార్య జయంతి ఉత్సవాలు జయప్రదంగా నేటికీ నిర్వహింప బడుచున్నవి. మరియు అన్నమాచార్య సంకీర్తనత్నవాలు కుగ్రామ స్థాయినుండి మహానగరాంతాయివరకు జరుగుచున్నాయి. అన్నమాచార్య ప్రాజెక్ట్ వివిధ విశ్వవిద్యాలయాల

సమన్వయంతో తాల్గపాక కవుల సాహితీ పదస్థులు నిర్వహిస్తున్నది. తిరుమల తిరుపతి దేవస్థానం 1978సం॥ నుండి తాల్గపాక అన్నమాచార్యుల, ఇతర తాల్గపాక కవుల సాహిత్యంపై వివిధ విశ్వవిద్యాలయాల్లో పరిశోధన చేసేవారికి ఉపకారవేతనం ఇచ్చి ప్రోత్సహిస్తున్నది. ఈ ప్రణాళిక క్రింద ఇప్పటివరకు దాదాపు 50 సిద్ధాంతవ్యాసాలు సమర్పించబడ్డాయి.

తాల్గపాక అన్నమాచార్యుల, ఇతర తాల్గపాక కవుల సంకీర్తనలపట్ల నానాటికీ పెరుగుచున్న ప్రజాదరణ, మరియు 1935వ సంవత్సరం నుండి వివిధ దశల్లో ముద్రించబడిన తాల్గపాక అన్నమయ్య, తాల్గపాక పెదతిరుమలయ్య, తాల్గపాక చినతిరుమలయ్య సంకీర్తనల సంపుటాలు ఏనాడో చెల్లిపోయిన కారణంగా నేడు తాల్గపాక కవుల సంకీర్తనల సంపుటాలు సమగ్రంగా పునర్ముద్రించవలసిన అవశ్యకత ఏర్పడింది.

పూర్వముద్రణ సంపుటాల్లోని పూర్వపరిష్కరణల వీరికలు యథాతథంగా ముద్రింపబడుచున్నాయి. పరిష్కరణ వీరికలో సూచించబడిన సంపుటాల సంఖ్యలు పూర్వముద్రణకు సంబంధించినవి. తాల్గపాక కవుల సంకీర్తనల సంపుటాలు మొదటిసారిగా సమగ్రంగా పునర్ముద్రితమవుతున్నందువల్ల ముద్రణ, పాఠకుల సౌకర్యార్థం క్రమపద్ధతిలో వుండాలనే వుద్దేశ్యంతో పూర్వముద్రణ సంపుటాల సంఖ్యలు మార్చబడినవి. సంపుటాల సంఖ్యల మార్పులు ప్రత్యేకంగా పట్టికలో చూపబడింది.

తిరుమల తిరుపతి దేవస్థానానికి రాగిరేకుల్లో లభించిన తాల్గపాక కవుల సంకీర్తనలు మొత్తం నేడు ముద్రించబడుచున్నందువల్ల సమగ్రమనే పదం సూచికంగా వాడబడింది.

భక్తిభావ విలసిల్లాన తాల్గపాక కవుల సంకీర్తనల సంపుటాలను సమగ్రంగా ముద్రించుటకు ఆమోదించిన తిరుమల తిరుపతి దేవస్థానం ధర్మకర్తృత్వమండలి అధ్యక్షులు శ్రీకలిదిండి రామచంద్రరాజుగారికి, మరియు ధర్మకర్తృత్వమండలి సభ్యులకు మా హార్షిక కృతజ్ఞతాంజలి.

ఈ సంపుటాల ముద్రణకు ఆధికారికమైన ఆమోదాన్ని తెలిపిన తిరుమల తిరుపతి దేవస్థానముల కార్యనిర్వహణాధికారి శ్రీ ఎం.కె.ఆర్.వినాయక్ I.A.S. గారికి కృతజ్ఞతాంజలి.

తాల్గపాక పదకవుల సంపుటాల పునర్ముద్రణ ప్రణాళికరూపొందించుటలో సహకరించిన శ్రీ ఉదయగిరి శ్రీనివాసాచార్యులు గారికి (తాల్గపాక వాఙ్మయపరిష్కర), విద్వాన్ శ్రీ సింగరాజు సచ్చిదానందంగారికి (విశ్రాంత తెలుగు అధ్యాపకులు, తిరుమల తిరుపతి దేవస్థానాలు) ఆచార్య కె. సర్వోత్తమరావుగారికి (డీన్, హ్యూమానిటీస్ & ఎక్స్టెన్సన్ స్టడీస్, శ్రీ వేంకటేశ్వర విశ్వవిద్యాలయం, తిరుపతి) ఆచార్య ఎం. శ్రీమన్నారాయణమూర్తిగారికి (ఛైర్మన్, శ్రీ వేంకటేశ్వర ప్రాచ్య పరిశోధనాసంస్థ, శ్రీ వేంకటేశ్వర విశ్వవిద్యాలయం, తిరుపతి) మరియు ఈ సంపుటాల ముద్రణలో సాహిత్యపరంగా నిర్ణాతాత్మకమైన సూచనలందించిన డా॥ముదివేడు ప్రభాకరరావు M.A., Ph.D గారికి, (పరిశోధకులు, శ్రీ వేంకటేశ్వర ప్రాచ్య పరిశోధనాలయం, తిరుపతి) మా హార్షిక కృతజ్ఞతాంజలులు.

ఈ సంపుటాల ముద్రణలో సాంకేతికపరమైన సహకారాన్ని అందించిన తిరుమల తిరుపతి దేవస్థానముల ముద్రణాధికారి శ్రీ ఎం. లక్ష్మణరావుగారికి, వారి సిబ్బందికి, తి.తి.దే పౌరసంబంధ శాఖాధికారి శ్రీ పి. సుబాష్ గాండ్ గారికి కృతజ్ఞతాంజలులు.

డా॥ మేడసాని మోహన్ M.A., Ph.D

ఛైర్మన్

అన్నమాచార్య ప్రాజెక్ట్

తిరుమల తిరుపతి దేవస్థానములు

తిరుపతి.

తేది : 10-2-98

తాల్లపాక పదకవుల సంకీర్తనల సంపుటాలు

సంఖ్యా వివరణ పట్టిక - 1998

సంపుటాలు	మునుపటి సంఖ్య	ఇప్పటి సంఖ్య	సంకీర్తనాచార్యుని పేరు
అధ్యాత్మ సంకీర్తనలు	1	1	తాల్లపాక అన్నమాచార్యులు
అధ్యాత్మ సంకీర్తనలు	2	2	తాల్లపాక అన్నమాచార్యులు
అధ్యాత్మ సంకీర్తనలు	3	3	తాల్లపాక అన్నమాచార్యులు
అధ్యాత్మ సంకీర్తనలు	10+11(1,2భాగాలు)	4	తాల్లపాక అన్నమాచార్యులు
శృంగార సంకీర్తనలు	12	5	తాల్లపాక అన్నమాచార్యులు
శృంగార సంకీర్తనలు	4	6	తాల్లపాక అన్నమాచార్యులు
శృంగార సంకీర్తనలు	13	7	తాల్లపాక అన్నమాచార్యులు
శృంగార సంకీర్తనలు	14	8	తాల్లపాక అన్నమాచార్యులు
శృంగార సంకీర్తనలు	15	9	తాల్లపాక అన్నమాచార్యులు
అధ్యాత్మ, శృంగార సంకీర్తనలు	16	10	తాల్లపాక చినతిరుమలాచార్యులు
శృంగార సంకీర్తనలు	17	11	తాల్లపాక అన్నమాచార్యులు
శృంగార సంకీర్తనలు	18	12	తాల్లపాక అన్నమాచార్యులు
శృంగార సంకీర్తనలు	19	13	తాల్లపాక అన్నమాచార్యులు
శృంగార సంకీర్తనలు	20	14	తాల్లపాక అన్నమాచార్యులు
అధ్యాత్మ సంకీర్తనలు	21	15	తాల్లపాక పెదతిరుమలాచార్యులు
శృంగార సంకీర్తనలు	22	16	తాల్లపాక అన్నమాచార్యులు
శృంగార సంకీర్తనలు	23	17	తాల్లపాక పెదతిరుమలాచార్యులు
శృంగార సంకీర్తనలు	24	18	తాల్లపాక అన్నమాచార్యులు
శృంగార సంకీర్తనలు	25	19	తాల్లపాక అన్నమాచార్యులు
శృంగార సంకీర్తనలు	26	20	తాల్లపాక అన్నమాచార్యులు
శృంగార సంకీర్తనలు	27	21	తాల్లపాక అన్నమాచార్యులు
శృంగార సంకీర్తనలు	28	22	తాల్లపాక అన్నమాచార్యులు
శృంగార సంకీర్తనలు	29	23	తాల్లపాక అన్నమాచార్యులు

శృంగార సంకీర్తనలు	30	24	తాళ్లపాక అన్నమాచార్యులు
శృంగార సంకీర్తనలు	31	25	తాళ్లపాక అన్నమాచార్యులు
శృంగార సంకీర్తనలు	32	26	తాళ్లపాక అన్నమాచార్యులు
* శృంగార సంకీర్తనలు	33	27	తాళ్లపాక అన్నమాచార్యులు
* శృంగార సంకీర్తనలు	34	28	తాళ్లపాక అన్నమాచార్యులు
* శృంగార సంకీర్తనలు	35	29	తాళ్లపాక అన్నమాచార్యులు

* తాళ్లపాక పదసాహిత్యం మొదటిసారిగా సమగ్రంగా పునర్ముద్రణచేయ బడుచున్నది. ఈ సందర్భంగా సంకీర్తనల సంపుటాల సంఖ్యలు క్రమపద్ధతిలో ఉండాలనే వుద్దేశ్యంతో మార్పులు చేయబడి, పై పట్టికలో చూపబడినవి. పై పట్టికలోని మునుపటి సంఖ్య వరుసలో సూచింపబడిన 33, 34, 35 సంపుటాలు ఇంతవరకు ముద్రింపబడలేదు. ఇప్పుడు ప్రథమంగా ప్రచురింపబడుతున్నాయి. అయినప్పటికీ ప్రస్తుతం 1998 సం॥లో క్రొత్తగా 1వ సంపుటం నుండి ఇవ్వబడిన క్రమ సంఖ్యలు ఈ ప్రథమ ముద్రణ సంపుటాలకు చేర్చబడినవి. వివిధ దశలలో 5, 6, 7, 8, 9 సంపుటాలు ప్రస్తుతం 1, 2, 3 సంపుటాలుగా గ్రహింప వినతి. వివరములకు ఆయా సంపుటాల పీఠికలు చదువగలరు. ఈ మార్పును సహృదయ పాఠకులు గమనించగలరు.



శ్రీ తాళ్లపాక అన్నమాచార్యుల

శ్రీ

పీఠిక

ఈ పదునొకటవ సంపుటముతో అన్నమాచార్యుల అధ్యాత్మ సంకీర్తనల ముద్రణము ముగిసినది. కీ. శే. శ్రీ ప్రభాకరశాస్త్రిగారు అన్నమాచార్యుల రచనలని ప్రత్యేకముగా గుర్తించిన అధ్యాత్మ సంకీర్తనల రేకులు 1 మొదలు 391 వఱకును గలవానిలోని సంకీర్తనలన్నియు 'తాళ్లపాకవారి గేయరచనములు' 5, 6, 7, 8, 9, 10, 11 సంపుటములుగా శ్రీ వేంకటేశ్వర ప్రాచ్యపరిశోధనసంస్థ ప్రకటించినట్టినది. మొత్తము ప్రకటనకు లభించిన అన్నమాచార్యుల అధ్యాత్మ సంకీర్తనలు 2209. వీనిలో కొంచెము తక్కువగా అన్నియు సాధారణ తామ్రపట్టములలోనివే. ఈ రేకులకు సా. రే. అను గుర్తుంచితని.

ఇదిగాక శ్రీ తాళ్లపటములరీతిని సుమారు 21/2 అంగుళముల వెడల్పును 33 అంగుళముల పొడవునుగల నిడురేకులు 120 గలవు. ని. రే.లలో చెక్కించుటకు పూర్వము ఈ రీతిగా రేకులు చేయించి చెక్కింపనుపక్రమించి వానిపలుచందనమును నిడుపును అనుకూలముగా తోడనికారణముచే గాఁబోలు, అంతటితో వదలి, చేతికన్నునై లావైన సా. రేకులలో మొదటినుండి మరల పాటలను చెక్కించినట్లు తోచుచున్నది. మరియు నిడురేకుల వ్రాతగూడ అందముతక్కువ. వ్రాసినవారి భాషావ్యుత్పత్తియు సామాన్యము. నలుగురైదుగురు లేఖకుల కైవాడము స్పష్టముగానున్నది. కొన్ని రేకులలో మాత్రము కడపట " అన్నమాచార్యుల సంకీర్తనలు ౧౦. మంగళమహా శ్రీశ్రీశ్రీ జేయును. శ్రీతిరుమలయ్యగారి ఆనతిని అన్నమరాజు తిమ్మయ్య వ్రాసెను. " ఇట్లు లేఖకుని పేరుగలదు. (చూ. ని-రే. ౫) తక్కిన యేరకపు రేకులందుగాని వ్రాసిన వారి పేరు గానరాదు. సా - రే.లలో లేని అన్నమాచార్యుల అధ్యాత్మ సంకీర్తనలు 77 ని-రే.లలో లభించినవి. ఈ సంపుటమున అవి రెండవభాగముగా చేర్చబడినవి. నేటికిని దక్షిణదేశమందలి హరి భజన సంప్రదాయమున ' తోడయ మంగళం' అనబడు తొలిపాటలలో నొక్కటిగా సర్వత్ర వ్యాప్తిలోనున్న 'నారాయణతే నమో నమో' అను సంకీర్తన మనకీనిడురేకులలోనే దొరకినది. * రాగముమాత్రము మారినది. రేకులో దీనిని పాడిరాగము. వ్యవహారములో ఇప్పుడిది మధ్యమావతి. ఇదిగాక ఇందలి వ్రాత అంత వ్యుత్పన్నముగాకున్నను సా. రే.లలోని యెన్నోపాఠ సందేహములిందు తీరినవి.

* దీనినే కడపటి చరణమున పురందర విఠలతే నమో నమో' అని మార్చి పురందర దాసరాయల పదముగా కల్గటకులు కొందఱు వాడుచున్నారు !

మరియు అహోబల నరసింహస్వామి దేవళమున లభించిన పెద్ద రేకులు 35. ఇవి 27 అంగుళముల పొడవును 16 అంగుళముల వెడల్పును గలవి. ఇవి ఐదైదురేకులు గుడిగా ఒకలాపైన కడియములో చేర్చి యుంచబడినవి. పె. రే. అని వీని గుర్తు. సా. రే. లలోని సంకీర్తనలే ఇందును పునరుక్తములు. అందలి వ్రాత తప్పులెన్నో ఇందు సవరింపబడినవి. అక్షరములజాతి యదే. కనుక సా-రే, పె-రే.ల వ్రాత ఒక్కవ్యక్తి చేతిమీఁదుగానో లేక ఒక లేఖన సంప్రదాయమునకు చేరిన గురుశిష్యులచేతనో నడిచినదని యూహింప వచ్చును. ఈ రెండు విధముల రేకులను ప్రత్యేకముగా తయారుచేయించి రెండుమార్లు పాటలను చెక్కించు వ్యయప్రయాసములివియని యూహించుట కష్టము. దీని యుద్దేశముగూడ దురూహమే. ఈ పె-రే. లు ఎన్నియుండినవో తెలియదు. మనకు దొరికినవి 35 మాత్రమే. అందు అన్నమాచార్యుల, తిరుమలాచార్యుల అధ్యాత్మ శృంగారసంకీర్తనలు వేరుపరచి యియ్యబడినవి. పె-రే. లు సా-రే. లకు అనువాదములే కనుక పారభేదములు ప్రాయశః ఇందు లభింపవు.

ఇదిగాక తంజావూరి సరస్వతీమహాలు భండారమునందలి P. 465 సంఖ్యగల తాటాకులప్రతి 'శ్రీ వేంకటేశ్వర విన్నపాలు' అనుదానికి ప్రతివ్రాయించి తెప్పించబడినది. అందు 90 సంకీర్తనలు వేంకటేశాంకితములు కలవు కాని యిందులో అన్నమాచార్యులవేవో ఇతరులవేవో తెలపబడలేదు. రేకులలోని అన్నమాచార్యుల కృతులు కొన్ని ఇందుగలవు. పాఠ వివేకమునకు ఇదియు కొంత తోడుపడినది.

వీనికి తోడు తిరుపతివాసులైన శ్రీ తాళ్ళపాక వేంకటశేషాచార్యులయింటి వ్రాత ప్రతి యొకటి వారి దయతో లభించినది. (S.V.O. 6609) ఇందు శృంగారాధ్యాత్మరచనలు 275 కలవు. కాని ఇందును కర్తలపేర్లు తెలియవు. మరియు తరువాతి పదకవుల రచనలును ఇందు కలిసినట్లున్నది. కొన్ని పాదముల సవరణల కిదియు నుపకరించినది.

వీని నన్నిటిని పరస్పరము సంప్రతించువనికై కొంతకాలము పట్టినది. ఇది గాక 1936లో తిరుమల-తిరుపతి దేవస్థానము వారు ప్రచురించిన 'The works of Thallapaka poets, Vol. II' అను దానిలోని అన్నమాచార్యుల అధ్యాత్మసంకీర్తనల ముద్రణము చాల అసద్దగా జరిగినది. పైని రేకులను వ్రాతప్రతులను పరిశీలించి సరియైన పాఠములతో వానిని మరల ప్రచురించుట అత్యావశ్యకమనిపించినది. అట్లుచేసి సవరించిన 173 అన్నమాచార్యుల అధ్యాత్మసంకీర్తనలు ఈ సంపుటమున 3-వ భాగముగా

శ్రీ తాళ్లపాక అన్నమాచార్యుల

ప్రకటింపఁబడినవి. ఇట్లు చేయుటకు ఈ ప్రాచ్యపరిశోధనాలయాధ్యక్షులు శ్రీ పరవస్తు రామానుజస్వామి ఎం.ఏ. గారు దయతో నా కనుమఱినిచ్చిరి. వారికి నా ధన్యవాదములు.

ఈ కారణముచేత ఈ సంపుటము కొంత విలంబముతో వెలువడవలసి వచ్చినది. ఈ కార్యములో మొదటి కొన్ని దినములు మాత్రము శ్రీ ఉదయగిరి శ్రీనివాసాచార్యుల తోడు నాకు లభించినది. దానికై వారికి నేను కృతజ్ఞత ఇందు తెల్పుకొనుచున్నాను. తరువాత ఏకాంగిగానే నేనేపని నిర్వహింపవలసితిని. ఇదిగూడ విలంబహేతువైనది.

12-వ సంపుటమునుండి అన్నమాచార్యుల శృంగార సంకీర్తనలు ప్రకటింపఁబడును. ఆ సంపుటము గూడ ఇంతలో ముద్రణకైక్కుస్థితిలో నున్నది. స్వరపరచిన 'తాళ్లపాకపాటలు' రెండవసంపుటమును త్వరలో ప్రకటింపఁబడుటకు సిద్ధమయినది.

శ్రీ తిరుమల-తిరుపతి దేవస్థానముల ఎగ్జిక్యూటివ్ ఆఫీసరుగారగు శ్రీ చెలికాని అన్నారావు బి.ఏ. గారు ఈ సంకీర్తనల ప్రకటనకై, వ్యాప్తికి చూపుచున్న అపారమైన యుత్సాహమునకు తగినంత త్వరగా పని జరుపు శక్తి శ్రీనివాసుఁడు నా కనుగ్రహించినచో కొంతయైనను వారి దయాఋణమును తీర్చుకోవలెననుటయే నా యాశంస.

శ్రీ వేంకటేశ్వర ప్రాచ్యవిద్యా
పరిశోధనాలయము, తిరుపతి.

రాళ్లపల్లి అనంతకృష్ణశర్మ,
సంగీతవాఙ్మయ పరిశోధకుఁడు.

అధ్యాత్మ సంకీర్తనలు

శ్రీ:
పీఠిక

ఈ పదవ సంపుటమున శ్రీఅన్నమాచార్యుల అధ్యాత్మసంకీర్తనల తేకులలో 301 వది మొదలు 350 వ దాని వఱకును గల సంకీర్తనలు అనుక్రమముగా ప్రకటింపఁబడినవి. ఎప్పటివలెనే శ్రీ ఉదయగిరి శ్రీనివాసాచార్యుల కైంకర్యమిందు చాలా కలదు.

ఈ సంపుటమునఁగూడ అన్నమాచార్యుల రచన కాఁజాలని 'హరియవతారమె అతఁడితఁడు' అను పాట (192 వ సంకీర్తన) ఎట్లో రేకులో చొచ్చుకొని యుండి ప్రకటింపఁబడినది. 'ఉన్నాఁడు వైకుంఠము' అను మాట యొక్కటే చాలును దీనియన్యకర్తృత్వమును తెలుపుటకు.

'ఓవో రాకాసులాల' (295) అను పదము 2వ సంపుటములోని 146వ సంకీర్తనమే. కొన్ని చిల్లరపాఠభేదములు మాత్రమందుఁ గలవు. కాని ముఖ్యమైన భేదము రెంటిరాగమునకు సంబంధించినది. ఇందలిది 'కోకవరాళి'లో, అందలిది 'గౌళి'లో నున్నది. *ఈ రాగభేదము ఆకాలమందే యెట్లు, ఏల యేర్పడెనో దురూహము. అన్నమాచార్యులే ఈ సంకీర్తనను వేఱువేఱుకాలములందు వేఱురాగములందు పాడెనో, లేక తరువాతి అనుయాయులు వ్యుత్పత్తికొలఁది రుచికొలఁది రాగము మార్చిరో, చెప్పఁజాలము. కాని సంగీతకళయందిట్టి మార్పులు సహజములు, దుర్నిరోధములు గూడ.

శ్రీ వేంకటేశ్వర ప్రాచ్యవిద్యా
పరిశోధనాలయము, తిరువతి.

రాళ్ళపల్లి అనంతకృష్ణశర్మ.

18-10-52.

* ఇట్లే అన్నమాచార్య సంకీర్తనల రెండవ సంపుటమున 'బౌళి' రాగముననున్న 'వెన్నలు తొంగిలివాటి' అను (౨౬ వ) సంకీర్తనమే 6 వ సంపుటమున చిటుమార్పులతో 'పాడి' రాగమున నున్నది.

శుభమస్తు

శ్రీ తాల్లపాక

అన్నమాచార్యుల అధ్యాత్మ సంకీర్తనలు

స్వస్తి. శ్రీ జయీభ్యుదయ శాలివాహనశక వరుషంబులు ౧౩౪౬ అగు నేటి క్రోధి సంవత్సరమందు తాల్లపాక అన్నమాచార్యులు అవతరించిన పదారుయేండ్లకు తిరువేంగళనాథుండు ప్రత్యక్షమైతేను అది మొదలుగాను శాలివాహనశక వరుషంబులు ౧౪౨౪ అగు నేటి దుందుభి సంవత్సర ఫాల్గుణ బౌది నిరుధానకు (నిరోధానకు ? తిరోధానానకు) తిరువేంగళనాథుని మీదను అంకితముగాను తాల్లపాక అన్నమాచార్యులు విన్నపము చేసిన అధ్యాత్మ సంకీర్తనలు.

301- రేకు

రామక్రియ

ఎక్కడికంసుఁడు యిక నెక్కడిభూభారము

చిక్కువాప జనియించె శ్రీకృష్ణుఁడు

॥పల్లవి॥

అదివో చంద్రోదయ మదివో రోహిణిపాద్మ

అదన శ్రీకృష్ణుఁ డందె నవతారము

గదయు శంఖచక్రాలుగలనాలుగుచేతుల

నెదిరించియున్నాఁడు ఇదివో బాలుఁడు

॥ఎక్క॥

వసుదేవుఁడల్ల వాడే వరుస దేవకి యదే

కొసరేబ్రహ్మాదులకొండాట మదే

పాసఁగఁ బొత్తులమీఁదఁ బురుటింటిలోపల

శిశువై మహిమ చూపె శ్రీకృష్ణుఁడు

॥ఎక్క॥

పరంజ్యోతిరూప మిదె పాండవుల బ్రదికించె
అరిది కౌరవులసంహారమూ నిదె
హరికర్ణము లీరో జయంతి పండుగ సేయరో
కెరలి శ్రీవేంకటాద్రికృష్ణుఁ డీతఁడు

॥ఎక్క॥ 1

దేసాళం

నాకు నాకే సిగ్గయ్యాని నన్ను జూచుకొంటేను
చేకొని నీవే మన్నించఁ జెయ్యెగ్గేఁగాని
సేయరానిపాపములు సేసివచ్చి యేనోర
నాయెడ నిన్ను వరములడిగేను
కాయముతో నింద్రియకింకరుఁడనై యేమని
చేయార నీబంటనని చెప్పకొనేను

॥పల్లవి॥

॥నాకు॥

వేగిలేచి సంసారవిధులకే వాడిగట్టి
యేగతిఁ గొసరి నీపై నేఁట వేసేము
ఆగడపు బంగారుకాతుమనేన (య?)మ్మకొని
భోగపుమోక్షము నెట్టు వొందించు మనేము
కలుపుట్టుగుబదుకు కాంతలకు వెచ్చపెట్టి
వలసి నేఁడెట్టు నీవార మయ్యేము
నెలనై శ్రీవేంకటేశ నీవే కరుణించితివి
బలిమిసేసి నీ కెట్టు భారము వేసేము

॥నాకు॥

॥నాకు॥ 2

శంకరాభరణం

అచ్చుతుశరణమే అన్నిటికిని గురి
హెచ్చుకుందు మరి యెంచఁగనేది

॥పల్లవి॥

¹ ఏఁట= (ప్రకరణమునుబట్టి) నెపము, నిందగా తోచుచున్నది.

యోనిజనకమగు యొడ లిది
యే నెల వైనా నేటి కులము
తానును మలమూత్రపుఁ జెలమ
నానాచారము నడచినా

॥అచ్చు॥

పాపపుణ్యముల బదుకిది
యేపాద్దు మోక్షం బెటువలె దొరకు
దీపనబాధల దినములివి
చూపట్టి వెదకఁగ సుఖ మిందేది

॥అచ్చు॥

మరిగినతెరువల మనసుయిది
సరవినెన్న విజ్ఞానంబేది
యిరవుగ శ్రీవేంకటేశ్వరుడే
వెరవని కంటే వెలితిఁగ నేది

॥అచ్చు॥ 3

బౌళి

నిజమో కల్లో నిమిషములోననె
భజించువారలభాగ్యముకొలది
వొకఁడు కనుదెరచి వున్నది జగమను
వొకఁడు కన్నుమూశొగి లేదనును
సకలము నిట్లనె సర్వేశ్వరుఁడును
వెకలినరులు భావించినకొలది

॥పల్లవి॥

॥నిజ॥

కడుపు నిండొకఁడు లోకము దనిసె ననును
కడుపు వెలితైనఁ గడమను నొక్కఁడు
తడవిన నిట్లనే దైవమిందరికి
వెడగునరులు భావించినకొలది

॥నిజ॥

ముదిసి యొకఁడనును మోక్షము చేర్చని
తుదఁబుట్టొకఁడది దూరమనును
యెదుటనే శ్రీవేంకటేశ్వరుఁ డిట్లనే
వెదకి నరులుభావించినకొలది

॥నిజ॥ 4

వసంతవరాళి

ఏమందు మిందుకు నెఱిగినదే తొల్లి
శ్రీమాధవుఁడ నీవు సేసినదే తొల్లి
వాక మానఁ జేఁదూ వాక మానఁ దీపూ
కకిపికలై రెండూఁ గలవే తొల్లి
వాకనికజ్ఞానము వాకనికి జ్ఞానము
సకలానఁ గలుగుట సహజమే తొల్లి

॥పల్లవి॥

॥ఏమం॥

పగలు వెలుఁగు పైపై రాత్రి చీకటి
నిగిడి లోకములను నిజమే తొల్లి
మొగి సురలకు మేలు ముంచి దైత్యులకుఁ గీడు
తగిలి నొసలివ్రాత తప్పదిది తొల్లి

॥ఏమం॥

వెన్నెలలు చంద్రునందు వెడ యెండ సూర్యునందు
కన్నుల లోకమువారు గన్నదే తొల్లి
యెన్నఁగ శ్రీవేంకటేశ యేలినవాడవు నీవు
వున్నవారు నీకింద నున్నవారు తొల్లి

॥ఏమం॥ 5

లలిత

ఆతఁ డితఁడా వెన్న లంతట దొంగిలినాడు
యేతులకు మద్దుట రెండిలఁ దోసినాడు

॥పల్లవి॥

యీతఁడా దేవకిగన్నయింద్రనీలమాణి కము

పుతకిచన్న దాగి పాదలినాఁడు

యీతఁడా వసుదేవునియింటిలో నిధానము

చేతనే కంసునిఁ బుట్టచెందు సేసినాఁడు

॥ఆతఁ॥

మేటియైనగొంతిదేవిమేనల్లుఁ డీతఁడా

కోటికిఁ బడెగెగాను కొండ యెత్తెను

పాటించి పెంచేయశోదపాలి భాగ్య మీతఁడా

వాటమై గొల్లెతలను వలపించినాఁడు

॥ఆతఁ॥

ముగురువేలుపులకు మూలభూతి యీతఁడా

జిగి నావులఁ బేయలఁ జేరి కాచెను

మిగుల శ్రీవేంకటాద్రిమీఁదిదైవ మీతఁడా

తగి రామకృష్ణావతార మందె నిప్పుడు

॥ఆతఁ॥ 6

302- రేకు

శుద్ధవసంతం

పనిగొనువారలభాగ్య మిది

వెనకముందరికి వివేక మొకటే

॥పల్లవి॥

బలు పుణ్యములకుఁ బాపములకు గురి

కలియుగ మొకటే కలది

చెలఁగి సేయుటకు సేయించుటకును

తలఁపూ నొకటే తనలోఁ గలది

॥పని॥

మోదపు భోగము మోక్షమునకు గురి

యీదేహ మొకటే యెత్తినది

గోదిలి కడుఁ గుంగుటకు నెక్కుటకు

యీదెన విజ్ఞానమిదియే కలది

॥పని॥

ఆర్మిలిదుఃఖము నతిసుఖములకు గురి
 కర్మం బొకటే కలది
 కూర్మి శ్రీవేంకటగురుదైవముఁ గను-
 ధర్మమున కతనిదాస్యమే కలది

॥పని॥ 7

మంగళకౌశిక

ఇందరు నీకొక్కసరి యెక్కువ తక్కువ లేదు
 చెంది నీసుద్దులు యేమిచిత్రమో కాని
 నీనామ ముచ్చరించి నెరవేరె నొక్క మాని
 నీ నామము వినక నెరవేరె నొకఁడు
 పూని నిన్ను నుతియించి భోగియాయ నొకఁడు
 మోనమున నిన్ను దిట్టి మోక్షమందె నొకఁడు
 మతిలో నిన్ను దలంచి మహిమందె నొకయోగి
 తతి నిన్ను దలచకే తగిలె నిన్నొకఁడు
 అతిభక్తిఁ బని సేసి అధికుఁడాయ నొకఁడు
 సతతముఁ బనిగొని సఖుఁడాయ నొకఁడు

॥పల్లవి॥

॥ఇంద॥

॥ఇంద॥

కాఁగిటి సుఖములిచ్చి కలసిరి గొందరు
 ఆఁగి నిన్ను వెంటఁదిప్పి ఆవులు మేలందెను
 దాఁగక శ్రీవేంకటేశ దగ్గరైన దవ్వయిన
 మాఁగి నిన్ను దలపోసేమనసే గుఱుతు

॥ఇంద॥ 8

ముఖారి

గరిమతో వెరవేల కమలాక్షు దాసులకు
 పరమపద మొక్కటే ఫలమింతే కాక

॥పల్లవి॥

శ్రీ తాళ్లపాక అన్నమాచార్యుల

పాపమెంత పుణ్యమెంత ప్రపన్నాధికారులకు
దాఁప నవి నిమిషమాత్రములేకాక
లోపలేడ వెలియాడ లోకులకింతేకాక
మోపినదంతా యేకముఖమేకాక

॥గరి॥

రాతిరేది పగలేది రమించు సాత్వికులకు
యాతల నింతా వెలుఁగింతేకాక
ఘాతలఁ గర్మాకర్మగతులు యీసంది వింతే
పోతరించి యెక్కనెక్కఁ బొడవేకాక

॥గరి॥

చింతలేల సిలుగేల శ్రీవేంకటేశ్వరుని
వంతుల నమ్మినయట్టి వైష్ణవులకు
జంతువుల పురుఁడులు జడులకింతేకాక
వంతవంతసుద్దులేల విభవమేకాక

॥గరి॥ 9

గుండక్రియ

అనాది జీవుఁ డన్నియుఁ గన్నవే
వినోదమిందలి విరతే వలయు

॥పల్లవి॥

వెలిఁ దోఁచిన యీ విశ్వంబెల్లా
కలసిన మనోగతములివి
పలు విషయేంద్రియభావములెల్లా
వెలయఁ దా ననుభవించినవే

॥అనా॥

సహజపు వర్ణాశ్రమము లివెల్లా
యిహమునఁ దా ధరియించినవే
బహువేదశాస్త్రపఠన లివెల్లా
వహి కెక్కఁగఁ దా వచియించినవే

॥అనా॥

దినదినసంసారతిమిరంబెల్లా
ఘనముగఁ దను మున్ను గప్పినవే (దే?)
అనయము శ్రీవేంకటాధిపుఁ డాత్మకు
ననిచి తొల్లి కల నాయకుడే

॥అనా॥ 10

సామంతం

ఇతర మేదియు లేదు యెఱఁగ మింతేకాని
రతికెక్కేపనులెల్లా రామచంద్రుడే పో
ధనమై చేరేవాఁడు దైవమై కాచేవాఁడు
మనసులోఁ దలఁచేటిమాధవుడే
మునుకొన్నగ్రామములై ముందరనుండేవాఁడు
కొననాలుకమీఁదటిగోవిందుడే పో

॥పల్లవి॥

॥ఇత॥

తల్లియై పెంచేవాఁడు తండ్రియై పుట్టించేవాఁడు
వెల్లవిరిఁ దాఁ గొలిచే విష్ణుమూరితి
ఇల్లాలై సుఖమిచ్చి యెంచఁ బుత్రులైనవాఁడు
చెల్లుబడిఁ దా మొక్కేటిచేతిపై శ్రీహరియే

॥ఇత॥

దేహమై వుండేటివాఁడు దినభోగమైనవాఁడు
యీహల శ్రీవేంకటేశుఁ డితఁడొక్కడే
మోహచారమైనవాఁడు మోక్షమై నిలిచేవాఁడు
సాహసించి నమ్మఁగలసర్వేశుఁ డితడే

॥ఇత॥ 11

భవులి

విడిచితి మనరాదు అవి మరి విడువమనఁగరాదు
అడరిన శ్రీహరి అనుమతికొలఁదే

॥పల్లవి॥

శ్రీ శాస్త్రపాక అష్టమాచార్యుల

పెంచినఁ బెరుగును పెను యింద్రియములు

కొంచము సేసినఁ గుందును

పంచిన దిందును పాపముఁ బుణ్యము

యెంచఁగ నీశ్వరుఁ డిచ్చినకొలఁదే

॥విడి॥

తెలిసినఁ దేటగు తిరమగుమనసిది

కలఁచిన లోలోఁ గలఁగును

తొలఁచిన దిందునె దుఃఖము సుఖమును

యిల నంతర్యామిచ్చినకొలఁదే

॥విడి॥

చేసినఁ జెలఁగును చేతల కర్మము

పాసినఁ బాయును బంధముతో

ఆసల శ్రీవేంకటాధీశుఁ డిందుకు

యాసరిఁ గర్తవ్యఁడిచ్చినకొలఁదే

॥విడి॥ 12

303 - రేకు

శంకరాభరణం

అతఁ డేమిసేసినా మాకదే గురి

మతిలో నాతఁడుండఁగా మాయలు మా కేటికి

॥పల్లవి॥

ఆసలకెల్లా గురి హరి యొక్కఁడేకాని

వేసరక కన్నవారి వేడనోపను(ము?)

చేసేటిసేతకు గురి శ్రీవిభుఁడేకాని

వాసి దప్పి హీనులసేవలు సేయ నోపము

॥అతఁడేమి॥

ముచ్చటకెల్లా గురి మురహరుఁడేకాని

చెచ్చెర నెవ్వరికైనాఁ జెప్పనోపము

నిచ్చలు మాబ్రదుకెల్లా నీలవర్ణనికేకాని

రచ్చల దుష్టులతోడిరావులకు నోహము

॥అతఁడేమి॥

పరమునిహమునకు పరమాత్ముడే గురి
 పరులకధీనమైనబాఁతి యేటికి
 సిరులకెల్లా గురి శ్రీవేంకటేశుడేకాని
 అరపిరికితనపుటలమట లేదు

॥అతడేమి॥ 13

దేశాక్షి

ఎన్నఁడుఁ జెడనియీవు లిచ్చీని మాధవుఁడు
 పన్నినయాస లితనిపైపై నిలువవో

॥పల్లవి॥

కొననాలుకా హరిగుణములే నుడుగవో
 మనసా అతని దివ్యమహిమెంచవో
 తనువా శ్రీపతితీర్థదాహమే కోరవో
 యెనలేనిఅడియాస లేటికి నీ కింకను

॥ఎన్నఁడు॥

వీనులాలా యేపొద్దు విష్ణుకథలే వినరో
 ఆనినచేతు లితనికంది మొక్కురో
 కానుక చూపులాల కమలాక్షుఁ జూడరో
 యీనేటి పాపాలబారి నేల పడేవిఁ(రి?)కను

॥ఎన్నఁడు॥

నలిఁ బాదాలాల హరినగరికే నడవరో
 కలభక్తి యాతనిపై ఘటియించవో
 చలమా శ్రీవేంకటేశుసంగతినే వుండవో
 యెలయింపుఁగోరికల కేల పారే వింకను

॥ఎన్నఁడు॥ 14

సామంతం

కొసరి కొసరి యింకఁ గోరఁగనేటికి
 అసురవైరి శరణనుటే చాలు

సంతతభోగము జననబంధములు

జంతురాసులకు సహజము

వంతురక్షకత్వము కరుణ భువి

నంతర్యామికి నది సహజము

॥కొస॥

కలకాలంబును గామముఁ గ్రోధము

చలమును బ్రాణుల సహజము

సులభత్వంబును సొరిది వదాన్యత

అల లక్ష్మీపతికది సహజము

॥కొస॥

వుడుగనికర్మము లొడలోముటలును

జడులము మాకిది సహజము

యెడయక శ్రీవేంకటేశ నీకు మము

నడరి కాచుటే అది సహజము

॥కొస॥ 15

శుద్ధవసంతం

ఇహపరసాధన మిది యొకటే

సహజపుమురారిసంకీర్తన నొకటే

॥పల్లవి॥

భవసాగరములఁ బాపెడిది తేప

భువి నజ్ఞానముపులివాకట్టిది

జవళి నాశాపాశములకుఁ గొడువలి

నవనీతచోరునామం బొకటే

॥ఇహ॥

చింతాతిమిరముఁ జెరిచేటి సూర్యుఁడు

అంతట దరిద్రహతపు నిధానము

వింతమరణభయ వినాశమంత్రము

మంతుకు హరినామంబిది యొకటే

॥ఇహ॥

° 'జెరిచేటి', పు.ము.పా. ° 'దరిద్ర' శబ్దము భావప్రదానము 'దారిద్ర్యముచేత హత్యమైన దానికి' అని అర్థము: 'హత' శబ్దమును సామాన్య నపుంసకంగా స్వీకరింపవలెను.

మించుదుఃఖములమృతసంజీవని
 అంచలఁ బంచేద్రియముల కంకుశము
 యెంచగఁ శ్రీవేంకటేశుదాసులకు
 బంచిన పాళ్లఁ బరగినదొకటే

॥ఇహ॥ 16

సాళంగనాట

ఏమని పొగడుదు నిట్టి నీగుణము
 యీ మహిమకుఁ బ్రతి యితరులు గలరా
 నిండెను జగముల నీ ప్రతాపములు
 చెండిన బాణునిచేతులతో
 కొండలంతలై కుప్పలువడియెను
 వండఁదరగు రావణుతలలయి (లు?)

॥పల్లవి॥

॥ఏమ॥

పూడెనుజలధులు పారిఁ గోపించిన
 తోడ బ్రహ్మాండము తూటాయ
 చూడఁ బాతాళము చొచ్చె బలీంద్రుఁడు
 కూడిన కౌరవకులములు నడగె

॥ఏమ॥

యెత్తితివి జగము లీరేడు నొకపరి
 యిత్తల నభయం బిచ్చితివి
 హత్తిన శ్రీవేంకటాధిప నీకృప
 నిత్తెమాయ నీనిజదాసులకు

॥ఏమ॥ 17

దేసాళం

నీకు నీవే వలసితే నీవు నన్నుఁ గాచుకొమ్ము
 నాకు వసగానివెల్ల నన్నుఁ బాసీనయ్యా

॥పల్లవి॥

పాపమూల మటు తొల్లి పైకొన్నదేహము
 పాపము సేయకుండితే పక్కున నేల మాను
 కోపమే కూడుగఁగుడిచిన యీబుద్ధి
 కోపము విడువుమంటే గుణమేల మాను

॥నీకు॥

అప్పు దీర్చ వచ్చినట్టి ఆయపు సంసారము
 అప్పు దీర్చుకోకుమంటే నది యేమిటికి మాను
 తప్పు వేయవచ్చి నన్ను దగిలె నీ కర్మములు
 తప్పులు వేయక సారె దా మేల మాను

॥నీకు॥

పంచమహాపాతకాలే పట్టుకొనేయింద్రియాలు
 పంచమహాపాతకాలే(ల?) భారి దోయ కేల మాను
 అంచెల శ్రీవేంకటేశ ఆత్మలో నీవుండఁగాను
 పాంచి నీ కరుణ నన్ను బొదుగ కేల మాను

॥నీకు॥ 18

304 - రేకు

లలిత

భావించువారలపాలిభాగ్య మితఁ
 డావలనీవల నంతర్యామి

॥పల్లవి॥

యీశ్వరేశ్వరుఁడు యితఁడు దివిజులకు
 శాశ్వతమూరితి జగములకు
 విశ్వాత్మకుఁ డీ వివిధజీవులకు
 ఐశ్వర్యము మా యంతర్యామి

॥భావిం॥

నిత్యుఁ డీతఁ డొకఁడె నెరిఁ గాలములకు
 సత్యం బీతఁడు చదువులకు
 ప్రత్యక్షం బిదె భక్తకోటికిని
 అత్యంతము మా యంతర్యామి

॥భావిం॥

గుణి నిర్గుణితఁడు గురుమునిజనులకు
ప్రణవము వేదాంతపంక్తులకు
ప్రణుతి శ్రీవేంకటపతి లోకులకితఁ
డణురేణుపూర్ణుఁ డంతర్యామి

॥భావిం॥ 19

సాళంగనాట

జగములెల్లా నీడేరె జయ వెట్టి రిందరును
తగ నేఁడు కృష్ణావతారమాయ నిదివో

॥పల్లవి॥

అచ్చితుఁడు జనించె నద్దమరేతిరికాడ
ముచ్చిమి రాకాసులు ముట్టుపడిరి
పచ్చిగాను లోకులాల పండుగ సేయరో నేఁడు
అచ్చపుఁ గృష్ణావతారమాయ నిదివో

॥జగ॥

గోవిందుఁడు జనియించె గోకులష్టమిదే నేఁడు
కావరపు కంసుని గర్వమణగె
భావించి ప్రజలాల పారణ సేయరో నేఁడు
ఆవేశఁ గృష్ణావతారమాయ నిదివో

॥జగ॥

అనంతుఁడు శ్రీవేంకటాద్రిశుఁడు జనియించె
ఘనశిశుపాలాదులు గతమైరి
తనివంది జనులాల ధర్మాన బ్రతుకరో
అనుగుఁ గృష్ణావతారమాయ నిదివో

॥జగ॥ 20

మాళవి

పారిరి దానవులెల్లా పంచబంగాళమైరి
తూరిరి గొందులెల్లాను తుత్తుమురై విరిగి

॥పల్లవి॥

“అచ్చుతుఁడు” పూ.ము.పా. ప్రాసభంగము

“హతులైరి”కి వ్యావహారికము “హతమైరి”కాగా, దాని సాదృశ్యముతో “గతమైరి” సిద్ధించినట్లున్నది.

గరుడధ్వజానిదండు గదలె రాకాసులపై
 అరదము దోలవో చయ్యన దారకా
 ధరయెల్లఁ గుమ్మెలై పాతాళ మదే కానవచ్చె
 తురగములఁ దోలవో దుమ్ములు రేఁగను ||పారి||

దనుజాంతకునిసేన దగ్గరి నడవఁజొచ్చె
 చానిపి రొప్పవో తేరు సుమంతుఁడా
 గునిసి దిగ్గజములు గొబ్బున మొగ్గతిలెను
 కినిసి పగ్గములు బిగించవో పయిపైన ||పారి||

శ్రీవేంకటేశుబలము చిమ్మిరేఁగి మించఁజొచ్చె
 సేవించలమేల్మంగను సేనాపతీ
 దేవతలు మొక్కి రదే దిక్కులు సాధ్యములాయ
 తావుకు మరలించవో తానకముగాను ||పారి|| 21

లలిత

ఘనుఁ డాతఁడే మముఁ గాచుఁగాక హరి
 అనిశము నే మిఁక నతనికె శరణు ||పల్లవి||

యెవ్వనినాభిని యీ బ్రహ్మాదులు
 యెవ్వఁడు రక్షకుఁ డిన్నిటికి
 యెవ్వనిమూలము యీ సచరాచర-
 మవ్వలనివ్వల నతనికే శరణు ||ఘనుఁ||

పురుషోత్తముఁడని పాగడి రెవ్వరిని
 కరి నెవ్వఁడు గక్కనఁ గాచె
 ధర యెవ్వఁడెత్తెదనుజాలఁ బొరిగొనె
 అరుదుగ మే మిఁక నతనికె శరణు ||ఘనుఁ||

⁹ సేవించి+అలమేల్మంగను - ఈ క్షార్థమును హేత్వర్థమున ప్రయోగించినట్లున్నది

శ్రీసతి యెవ్వనిఁ జేరి వురమునను
 భాసిల్లె నెవ్వఁడు పరమంబై
 దాసులకొరకై తగు శ్రీవేంకట
 మాస చూపె నితఁ డతనికె శరణు

॥ఘను॥ 22

మంగళకౌశిక

ఔలే నే నొకపనికి నవుదు నీకును
 కూళలలో నెంచి చూడ గురి యవుదును
 పసురమువంటివాఁడ పాపపుబందెలు దెత్తు
 శిసువువంటివాఁడ సిగ్గు నెగ్గు నెరఁగ
 వసుధలో రాయివంటివాఁడను దయదలఁచ
 యెసఁగ న న్నేరీతి నీ నేలితివి దై వమా
 మాకువంటివాఁడ నే మతి లేదు; పుచ్చిన-
 పోకవంటివాఁడ నెప్పుడు కొరగాను
 రోకలివంటివాఁడ రోటిలోనిపోట్లకు
 యేకట న న్నెటువలె నేలితివి దైవమా
 పామువంటివాఁడ నే పట్టినవారిఁ గరతు
 గామువంటివాఁడ లోకమువారిఁ బీడింతు
 నేమవు శ్రీవేంకటేశ నీవు నన్ను బంటంటా-
 నేమిటికిఁ గృపతోడ నేలితివి దైవమా

॥పల్లవి॥

॥ఔలే॥

॥ఔలే॥

॥ఔలే॥ 23

వరాళి

దేహముతోడిది లంకె తీరదిది హరిమాయ
 సాహసపుజీవులకు సహజమెప్పుడును

॥పల్లవి॥

నెట్టనఁ బెక్కిండ్లవిందు నిండుకొన్నయాకలి
వాట్టి నిచ్చకల్యాణి కామోద్రేకము
కట్టినవోడదూలము కాయపుసంసారము
దట్టమైనప్రాణులకుఁ దనివేడదయ్యా

॥దేహ॥

పాద్మకబైరూపము పాదలేటి యీవయసు
తిద్దుబడిగుట్టము హత్తినగుణము
వొద్దనుండినట్టినిడ వుడివోనియట్టినిద్ర
అద్దుకొని వుండుఁగాక అదియేల మానును

॥దేహ॥

పచ్చిగరికెకాలము ప్రపంచములో బ్రదుకు
తచ్చి చూచెటి సూత్రము తన జ్ఞానము
అచ్చపు శ్రీవేంకటేశుఁ డాత్మలో నిధానము
యిచ్చ నెరుఁగుకొంటేనే యిహమే పరము

॥దేహ॥ 24

305- రేకు

రామక్రియ

భావించరో వేదములు పలికేటి వునికి
జీవులు బ్రహ్మనందముఁజెందేటి వునికి

॥పల్లవి॥

నిచ్చలు నిద్దురలకు నెలవైనవునికి
యిచ్చలఁ గలలు గన నిరవైనవునికి
కుచ్చిన నిట్టూర్పులకొన దాకేవునికి
తచ్చిన మాటలధ్వనిదాకేటివునికి

॥భావిం॥

మునుకొన్నచూపులకు మొదలైనవునికి
అనిశము కతలెల్ల నాలకించేవునికి
వెనుకొన్న చవులెల్లా వెలవెట్టేవునికి
గునిసి మేల్కనుటకు గురియైనవునికి

॥భావిం॥

వావిరి నింద్రియపరవశమందేవునికి
 కైవశమై పదియారుకళలుందేవునికి
 చావకుండా నమృతము జాలువారేవునికి
 శ్రీవేంకటేశుపాదాలు చింతించేవునికి

॥భావిం॥ 25

దేవగాంధారి

అమరాంగన లదె యాడేరు
 ప్రమదంబున నదె పాడేరు
 గరుడవాహనుఁడు కనకరథముపై
 యిరువుగ వీధుల నేగిని
 సురలును మునులును సొంపుగ మోకులు
 తెరలిచి తెరలిచి తీసేరు

॥పల్లవి॥

॥అమ॥

యిలధరుఁడదివో యింద్రరథముపై
 కెలయుచు దిక్కులు గెలిచీని
 బలు శేషాదులు బ్రహ్మశివాదులు
 చెలఁగి సేవలటు సేసేరు

॥అమ॥

అలమేల్మంగళౌ నటు శ్రీవేంకట
 నిలయుఁ డరదమున నెగడీని
 నలుగడ ముక్తులు నారదాదులును
 పాలుపు మిగులఁ గడుఁ బొగడేరు

॥అమ॥ 26

దేసాళం

ఆడుకులు చక్కిలాలు ఆనవాలు నురుగులు
 వడపప్పు మొదలుగా వాముల కొలఁదులు

॥పల్లవి॥

శ్రీ లాళ్లపాక అన్నమాచార్యుల

దేవకి కొడుకుఁగన్న దినమిది శ్రీజయంతి
భావించ మన కన్నులపండుగులాయ
దేవునిఁ బూజించితిమి తేరో నైవేద్యాలు
కైవసమై కృష్ణునికి గంపల కొలఁదులు ||అడు||

వసుదేవుఁ డెత్తెను శ్రావణబహుళాష్టమిని
పసగాఁ దొట్లె నూఁచి పాడఁగలిగె
సిసువితనికి మొక్కి చేసేము జాగరాలు
కొసరరో వరములు కోట్లకొలఁదులు ||అడు||

బలభద్రుతమ్ముఁ డాయ పతి యలమేల్మంగకు
నెలమితో మనకెల్ల నేలికాయ
తలఁచి శ్రీవేంకటాద్రిఁ దానే యవతారమందె
అల సంతోషమందరో అబ్బినకొలఁదులు ||అడు|| 27

ముఖారి

ఏ బలిమి నమ్మి వెరపెరఁగరు దేహులాల
గాబువలెఁ బెరిగేరు కాలము మీచుట్టమా ||పల్లవి||

చెలరేగి దానములు సేసినట్టిబలిమో
అలరి కర్మము సేసినట్టిబలిమో
చలపట్టి తపము లాచరించినబలిమో
కొలఁదిలేక సురలఁగొలిచినబలిమో ||ఏబ||

ధీరత సుజ్ఞానము దెలిసినబలిమో
కోరక విరక్తిగైకొన్నబలిమో
శూరత లోకానకెల్లఁ జాట్టమైనబలిమో
పూరకే బ్రహ్మకల్పములుండేటట్టిబలిమో ||ఏబ||

పరగ శ్రీపతినామపఠనముబలిమో
హరిదాసుల శరణన్నట్టిబలిమో
సిరుల శ్రీ వేంకటేశు సేవచేసినబలిమో
గురుభక్తితోడ నెక్కువయైనబలిమో

॥ఏబ॥ 28

నారాయణి

అనాది జగమున కౌభళము
అనేకాద్భుతం బౌభళము
హరినివాస మీ యౌభళము
అరిది పరమపద మౌభళము
అరిదైత్యాంతక మౌభళము
హరముఖసేవిత మౌభళము

॥పల్లవి॥

॥అనా॥

అమలరమాకర మౌభళము
అమితమునీంద్రం బౌభళము
అమరవందితం బౌభళము
అమరై బుణ్యముల నౌభళము

॥అనా॥

అగరాజంబీ యౌభళము
అగణితతీర్థం బౌభళము
తగు శ్రీవేంకటధామవిహారం-
బగు శుభాంచితం బౌభళము

॥అనా॥ 29

మాళవిగౌళ

విచారించుకొనేవారి వివేకాల కొలఁదులు
పచారించి వున్నవెల్ల భావనమాత్రములు

॥పల్లవి॥

జగములన్ని నీశరీరమేకనక
తగు వైకుంఠాలే వుండేతావులెల్లాను
పొగరు స్వర్గ నరకభూములనేలోకాలెల్ల
పగటున తమలోనిభావనమాత్రములు ||విచా||

అన్ని పదార్థాలు నీయందే పుట్టివచ్చెఁగాన
తిన్నని నీప్రసాదాలే దినభోగాలు
వన్నెల నిష్టానిష్ట వస్తుభేదము లెల్లాను
పన్నుకొన్న యటువంటి భావనమాత్రములు ||విచా||

అంతరాత్మవు శ్రీవేంకటాధిప నీవేకాన
చెంతల నీ కైంకర్యాలే చేతలెల్లాను
వింతలైన సంసారవిహారములెల్లాను
బంతినే నానావిధ భావనమాత్రములు ||విచా|| 30

306 రేకు

బౌళి

ఎత్తరే ఆరతులు యియ్యరేకానుకలు
యిత్తల నేఁగివచ్చీని యిందిరానాథుఁడు ||పల్లవి||

గరుడధ్వజపు తేరు కనకమయపు తేరు
సిరులతో వేదములచేరుల తేరు
సురలు ముమలుఁ బట్టి సొంపుతోడఁ దియ్యఁగాను
యిరవుగ నేఁగివచ్చీ నిందిరానాథుఁడు ||ఎత్త||

జీవకోట్లున్న తేరు శేషుడే రూపైన తేరు
వేవేలు సింగారముల వెలయు తేరు
మూవరుస నిత్యులును ముక్తులును గొలువఁగా
యీవల నేఁగివచ్చీ నిందిరానాథుఁడు ||ఎత్త||

పంచభూతముల తేరు బ్రహ్మాండమైన తేరు
మించిన శ్రీవేంకటాద్రిమీఁదటి తేరు
కొంచక యలమేల్మంగఁ గూడి వచ్చి నదె తేరు
యెంచరాని మహిమల నిందిరానాథుఁడు

॥ఎత్త॥ 31

నాట

కదిరిన్యసింహుఁడు కంభమున వెడలె
విదితముగా సేవించరొ మునులు

॥పల్లవి॥

ఫాలలోచనము భయదోగ్రముఖము
జ్వాలామయ కేసరములును
కాలరౌద్రసంఘటితదంతములు

హేలాగతి ధరియించుక నిలిచె

॥కది॥

ముడివడు బొమ్మలు ముంచిన వూర్పులు
గడగడనదరెటి కటములును
నిడుదనాలికెయు నిక్కుఁగర్లములు-
నడియాలపురూపై తా వెలసె

॥కది॥

సకలాయుధములు సహస్రభుజములు
వికటనఖంబులు వెసఁ బూని
వెకలియగుచు శ్రీవేంకటేశ్వరుఁడె
ప్రకటపురుష్కుల భంజించె నిదివో

॥కది॥ 32

దేపాళం

చదివి బతుకరో సర్వజనులు మీరు
కదిసి నారాయణాష్టాక్షర మిదియే

శ్రీ తాళ్లపాక అన్నమాచార్యుల

సాదించి మున్ను శుకుఁడు చదివినట్టిచదువు

వేదవ్యాసులు చదివినచదువు

ఆదికాలపువైష్ణవులందరినోటిచదువు

గాదిలినారాయణాష్టాక్షర మిదియే

॥చది॥

సతతము మునులెల్ల చదివినట్టిచదువు

వెతదీర బ్రహ్మ చదివినచదువు

జతనమై ప్రహ్లాదుఁడు చదివినట్టిచదువు

గతిగా నారాయణాష్టాక్షర మిదియే

॥చది॥

చలపట్టి దేవతలు చదివినట్టిచదువు

వెలయ విప్రులు చదివేటిచదువు

పలుమారు శ్రీవేంకటపతి నామమై భువిఁ

గలుగు నారాయణాష్టాక్షర మిదియే

॥చది॥ 33

భైరవి

శరణ మాతనికే సర్వభావాల

యిరవై మమ్ము రక్షించ నీశ్వరుడే యెఱుఁగు

॥పల్లవి॥

వచ్చిన త్రోవెఱఁగము వడిఁ బూర్వకాలమందు

చొచ్చెటి త్రోవెఱఁగము సోదించి మీఁద

కుచ్చిన కర్మములతో గుదియై వేలుకాడేము

హెచ్చి మా బ్రదుకుఁదోవ యీశ్వరుడే యెరుఁగు

॥శర॥

నన్ను నేనే యెఱఁగమ నానాచందములను

అన్నిటా నాలోమన్నహరిఁ గానను

కన్నులఁ జాచుచు మంచి కాయములో నున్నవాడ

యెన్నఁగ నాజ్ఞానము యీశ్వరుడే యెరుఁగు

॥శర॥

మొదలు దెలియను ముంచి కొన దెలియను
చదువుచునున్నవాడ సర్వవేదాలు
హృదయములోనుండి యిటు నన్ను గావగ
యిదివో శ్రీవేంకటాద్రియాశ్వరుడే యెఱుంగు

॥శర॥ 34

పాడి

అప్పడైనహరి యెక్కె నదివో తేరు
యిప్పుడు తిరువీధుల నేగీ తేరు

॥పల్లవి॥

సముద్రాలమీదఁ దోలె సర్వేశ్వరుఁడు తేరు
భ్రమయ జరాసంధుపైఁ బరపెఁ దేరు
తిమురుచు రుక్మకుపైఁ దిరుగఁ దోలెఁ దేరు
ప్రమదాన స్యాలునిపైఁ దోలెఁ దేరు

॥అప్ప॥

కమ్మి యక్రూరుఁడు దేఁగా కంసునిపై నెక్కెఁ దేరు
బమ్మరపో దంతవక్త్రుపైఁ దోలెఁ దేరు
దుమ్ములుగా సాల్పునిపై దొడ్డగాఁ దోలినతేరు
దొమ్మి రుక్మిణిపెండ్లికిఁ దోలినట్టితేరు

॥అప్ప॥

మీఱి హంసడిచికులమీదఁ దోలినట్టితేరు
తూఱి సంధిమాటలకుఁ దోలినతేరు

¹ ఆఱడి శ్రీవేంకటేశుఁ డలమేలుమంగఁ గూడి
చూఱలుగొన నెక్కెను శోభనపుతేరు

॥అప్ప॥ 35

గౌళ

మొదలివేల్పు మా మొఱ యాలించవె
యెదుటఁ గావు మము నిదివో దేవా

॥పల్లవి॥

¹ 'దంతవక్త్ర' రేకు. ² 'హంసడిచికుల' కావచ్చు. ³ 'ఆరడి' పూ.ము.సా. ప్రాసభంగము

ధరపైఁ దపసులతపములు చెరిచెను

నిరతపుణ్యముల నీరుసేసె నదె

పరకామినులను భంగపెట్టె నదె

హిరణ్యకశిపుఁ డిదివో దేవా

॥మొద॥

మునులజడ లవిగో మోఁపులకొలఁదులు

ఇనచంద్రాదుల నెక్కువగెలిచెను

చనవరియింద్రునిస్వర్గము చేకొనె

యెనగొని హిరణ్యుఁ డిదివో దేవా

॥మొద॥

పలుదిక్పాలులఁ బారఁగఁ దోలెను

బలిమినే 'ప్రహ్లాదు' బరచీని

యెలమిని శ్రీవేంకటేశ నీవలన

యిలఁ గశిపుఁడు చెడె నిదివో దేవా

॥మొద॥ 36

307 - రేకు

పామంతం

మేలెల్ల నొక్కటే 'మించుతీలూ' నొకటే

తాలిమితో పలియించు తలఁపు నొకటే

॥పల్లవి॥

ఆకలి గడు హెచ్చితే నన్నము రుచి గోరును

జోక బాపము హెచ్చితే సుకృతము గోరును

పైకొని యవివేకికి బాపమైనా నుపకారి

ఆకడ మూర్ఖునకు బుణ్యమైనా బంధకమే

॥మేలె॥

యెందు నెండబడ్డఁగాని ఇంపునీడఁ గోరఁడు

కందువ సంసారియైనఁగాని మోక్షము గోరఁడు

చందపు యోగికి సంసారమైనా నుపకారి

కందువబద్ధున కదే కట్టినట్టి కట్లు

॥మేలె॥

'ప్రహ్లాదు' రేకు. 'మించుతీలూ' రేకు

కలయఁ జీఁకటియైతేఁగాని దీప మిడుకోఁడు
 ఇల నజ్జఁడైనఁగాని యెరుక వెదకఁడు
 తలఁచి శ్రీవేంకటేశుదాసుని కింతా జయమే
 బలిమిఁ జంచలునికి [ఁ] బహళ దుఃఖములే

॥మేలె॥ 37

లలిత

ఇదియే సులభం బిందరికి
 కదియఁగ వసమా కరుణనే కాక
 నగధరుండు పన్నగశయనుఁడు భూ-
 గగనాంతరిక్షగాత్రుడు
 అగణితుఁడీతని నరసి తెలియఁగాఁ
[ఁ] దగు నా కనెడిది దాస్యమే కాక

॥పల్లవి॥

॥ఇది॥

కమలజజనకుఁడు కామునిజనకుఁడు
 కమలాసలిపతి ఘనగుణుఁడు
 విమలుఁడీహరి వెదకి కానఁగను
 అమరునా శరణాగతిఁగాక

॥ఇది॥

దేవుఁడు త్రిగుణాతీతుఁ డనంతుఁడు
 కైవల్యమొనఁగుఘనుఁడు
 శ్రీవేంకటపతి జీవాంతరాత్ముఁడు
 భావించవసమా భక్తినే కాక

॥ఇది॥ 38

ధన్వాసి

హరి నీవు మాలోన నడు(డఁ?)గు టరదుగాక
 శరణని నీకు నే జయ మందుటరుదా

॥పల్లవి॥

[ఁ] 'బహళ' పూ.ము.పా. [ఁ] 'దగునా కనెడిది దాస్యమే కాక' పూ.ము.పా. ఈ విభజనలో అర్థము మిగిలినది మగును.

పాపపుణ్యలంపటమైనది మేను
 కూపపు యోనులఁ గుంగేటిది మేను
 దీపనాగ్నిగలదిష్టము యీమేను
 మోపు మోచిన నేము ములిగేది యరుదా ||హరి||

పాలసి పాద్మాకచాయఁ బొరలేటిమనసు
 కొలఁదిలేని యాసఁ గుదురైనమనసు
 మలసి సంసారమేమరిగినమనసు
 కలనేము, తిమ్మటలు గైకొనేది యరుదా ||హరి||

పెనచి యింద్రియములఁ బేడినభవము
 పనివడి చింతలకే పాలైనభవము
 యెనలేని శ్రీవేంకటేశ నీకే శరణని
 మనఁ గాన యిఁక మీఁద మంచిదొటరుదా ||హరి|| 39

గుండక్రియ

కోటికిఁ బడగయెత్తి కొంకనేల
 యీటులేని పదమెక్కి యిఁకనేల చింత ||పల్లవి||

పెట్టినది నొసలను పెద్ద పెద్ద తిరుమణి
 కట్టినది మొలఁ జిన్నకాపేనము
 పట్టినది శ్రీహరిపాదపద్మమూలము
 యెట్టయినా మాకు మేలే యిఁకనేల చింత ||కోటి||

చిక్కి నా లోనైనది శ్రీవైష్ణవధర్మము
 తొక్కినది భవముల తుదిపదము
 యెక్కినది హరిభక్తి యిది పట్టపేనుఁగ
 యెక్కువ కెక్కువే కాక యిఁక నేల చింత ||కోటి||

చిత్తములోనిండినది శ్రీపతిరూపము

హృత్తినిది వైరాగ్య మాత్మధనము

యెత్తలఁజూచిన మాకు నిదివో శ్రీవేంకటేశుఁ-

డెత్తి మముఁ గావఁగాను యింక నేల చింత

॥కోటి॥ 40

దేవగాంధారి

ఓహో వాడలుమాని (మా వాడలు నీ?) వోపికె గడుమేలు

యీహల నీవుపకారమేమని నుతింతు

॥పల్లవి॥

పుట్టినచోటంటినా అది భూతములనెలవు

నెట్టిన మూసిన మేను నిఖిల హేయమయము

యిట్టి నా యాతుమలోన హరి యెట్టుంటివి నీవు

అట్టె నీ చేతలు దలచి అరుదయ్యా నాకు

॥ఓహో॥

మించుల మనసంటిమా అది మిగులఁ జంచలంబు

పంచల నా సంపదలు పాపపుణ్య విధులు

యెంచఁగా యిటువంటి నన్ను యెట్టు ధరియించితి

నించిన నీ చేతలు విని నివ్వెరగయ్యాని

॥ఓహో॥

పాయ మిది యంటిమా పంచేంద్రియముల వశము

ఆయము నా కంటిమా అది అయిదు భూతముల మొరఁగు

యీయెడ శ్రీవేంకటేశ యీడా యెట్టేలితి నన్ను

మాయల నీశరణంబిందుకే మనసయ్యా నాకు

॥ఓహో॥ 41

శుద్ధవసంతం

విత్తాకటి వెట్టఁగా వేరొకటి మొలచునా

యెత్తి హరి నీవు నను నీడేర్తుగాక

॥పల్లవి॥

‘మనసంటిమా’ రేకు. ‘విధులు’ పూ.ము.పా.

మోహబాంధవములకు మూలంబు తనువు
 వూహాపోహలకు వునికి యీ తనువు
 దాహమున కాఁకటికి తగులు యీ తనువు
 యీహీ వైరాగ్య మిందెట్టు గలుగు

॥విత్తో॥

పంచేంద్రియములకు పాదు యీ తనువు
 చంచలపుటాసలకు జంట యీ తనువు
 అంచె దుర్గుణములకు నాకరము తనువు
 యెంచి చూడ వివేక మిందెట్టు నిలుచు

॥విత్తో॥

యిహలోకసుఖములకు హేతువీ తనువు
 బహుపుణ్యపాపాలకు ఫలము యీ తనువు
 యిహమునకు శ్రీవేంకటేశ నీదాస్యమున
 విహరించెఁ దనువు యిఁక వెఱపేల కలుగు

॥విత్తో॥ 42

308 - రేకు

లలిత

హీనాధికము లింక నేడ నున్నవో కాని
 ఆనిన దాస్యము పాత్తు అందరికి నొకటే
 నానావర్ణములవారు నరహరిఁ దలఁచేటి-
 ఆనామమంత్రజప మది యొకటే
 పూని యాతనిఁ గొలిచి భువి నేజాతైనాను
 మోనమునఁబొందేటిమోక్షమూ నొకటే

॥పల్లవి॥

॥హీనా॥

వెనకకు ముందరికి విష్ణుకింకరులకెల్ల
 పనివడి కైకొనేటి భక్తియొక్కటే
 వునికి నాదేవుఁడు వొకఁడే అంతర్యామి
 మనెడివైష్ణవకులమతమెల్లా నొకటే

॥హీనా॥

భేదాభేదము లేదు పెక్కు మరఁగులు లేవు
 ఆదినంత్యములను ముక్తాత్మ లొక్కటే
 శ్రీదేవుఁ డై నట్టి శ్రీవేంకటేశ్వరుని-
 యాదరానఁ బొందుశరణాగతియు నొకటే

॥హీనా॥ 43

గౌళ

హరి నీవాఁడనే కానా ఆదికాలమున నేను
 గరిమ నీ మాయలోనే కలగంటిఁగాక

॥పల్లవి॥

యీమేనే కాదా హేయమెల్లా మోచినది
 ఆమీఁదఁ బుణ్యతీర్థము లాడీఁగాక
 కామించి యీరెంటిసంగాతంబు నేఁ జేసి
 గామిడినై యెందువాఁడాఁ గానైతిఁగాక

॥హరి॥

చిత్త మిదేకాదా చింతించెఁ బాపాలు దొల్లి
 పాత్తుల పుణ్యాలు దలపోసీఁగాక
 రిత్తకు రిత్తయి యీరెంటి నడుమను జిక్కి
 కత్తరపురొంపిలోనికంబ మైతిఁగాక

॥హరి॥

యీ నాలుకే కాదా యిందరినిఁ బొగడేది
 తానకపువేదములు తడవీఁగాక
 వూనిన శ్రీవేంకటేశ వంటి నీకు శరణని
 తోనే యా రెండుఁ గడచి తుద కెక్కేఁగాక

॥హరి॥ 44

వరాళి

యజ్ఞమూర్తి యజ్ఞకర్త యజ్ఞభోక్త విన్నిటాను
 యజ్ఞాదిఫలరూప మిటు నీవై వుండవే

॥పల్లవి॥

పరికించ జీవులకు ప్రాణమవైన నీకు
 నిరతిఁ బ్రాణప్రతిష్ఠ నేము సేసేమా
 మరిగి మా పూజలంది మమ్ముఁగాచెడికొరకు
 హరి నీమూర్తి ప్రాణ మావహించవే ||యజ్ఞ||

జగతికి నీపాదజలమే సంప్రోక్షణ
 జిగి నీకు సంప్రోక్షణ సేయువారమా
 పగటున నన్ను నేఁడు పావనము సేయుటకు
 అగు పుణ్యతీర్థముల అభిషేకమందవే ||యజ్ఞ||

వేదములు దెచ్చిన శ్రీవేంకటేశ నేము నీకు
 వేదమంత్రముల పూజావిధి సేసేమా
 యీదెస నీదాసులమయిన మమ్ముఁ గాచుటకు
 వేదమూర్తివై యిందే విచ్చేసి వుండవే ||యజ్ఞ|| 45

పారాశ్రమం

నేము సేసేయందు మారు నీవే చేకొంటివి
 నేమపు నాపూజలెల్లా నీకు నెక్కినయ్యా ||పల్లవి||

పాలజలనిధిలోనఁ బవ్వళించినదియేపో
 వాలిన నీకు జలాధివాసము
 కోలు ముందై బ్రహ్మయజ్ఞ కుండములాహుతి గొని
 వోలినుండే అది నీకు హోమము ||నేము||

అడన 'నాపోనారాయణుఁడ' వయిన నీకు
 అదియపో మంత్రకలశాభిషేకము
 మొదల నంతర్యామిమూర్తివయిన నీకు
 పదవిమీర నదియే ప్రాణప్రతిష్ఠ ||నేము||

అక్కున శ్రీవేంకటాద్రి నలమేలుమంగఁ గూడి
 వొక్కటై వుండినదే నిత్యోత్సవము
 లెక్కలేని వరములు లీలతో మా కిచ్చితివి
 యిక్కడ నేపొద్దు మాయింట నుండవయ్య

॥నేము॥ 46

శ్రీరాగం

ఎందుఁ గాఁపురము సేతు నేది నిజ మేది గల్ల
 ముందర నొక్కదినమే మూఁడు గాలములు

॥పల్లవి॥

తనుభోగముల నివే తగ నొక లోకము
 మనసులో తలపోత మరి యొక్క లోకము
 యెనసిన కలలోని దిది యొక్క లోకము
 మునుపు వెనకలివే మూఁడు లోకములు

॥ఎందు॥

పంచభూతములచేతిబంధ మొక్కదేహము
 యెంచఁగ నూరుపుగాలి యిది యొక్కదేహము
 కొంచక త్రిగుణములగురి సూక్ష్మదేహము
 ముంచె నిదె వొకటిలో మూఁడుదేహములు

॥ఎందు॥

జీవునిలోపలివాఁడు శ్రీవేంకటేశుఁడు
 తానై వెలినున్నవాఁడు తా నొక్కఁడే
 శ్రీవేంకటాద్రిమీఁదఁ జెలఁగినాతఁ డీతఁడే
 మూవంకల మముఁ గాచె మొక్కితి మాతనికి

॥ఎందు॥ 47

లలిత

బ్రహ్మాదులకు నిదే పరచింత
 బ్రహ్మఁ గన్న తండ్రియైన పరమాత్మచింత

॥పల్లవి॥

మూఁడు లోకములకెల్లా మొదలిచింత
 మేడెప్పుఁ గర్మములకు మీఁదిచింత
 తోడ జనించిననాటి తొల్లిటిచింత
 వోడక మాకుఁ గలిగె నొక్కటే చింత ||బ్రహ్మ||

అంగములోవెదకేటి యానందచింత
 నింగివలెఁ బొడచూపే నిర్మలచింత
 కుంగేటి భోగములకుఁ గొనచింత
 వుంగిటఁగలిగె మాకు నోహో యీచింత ||బ్రహ్మ||

కిందు మీఁదు నేకమైన కేవలచింత
 సందు లేక నిజమైన సహజచింత
 కందువ శ్రీవేంకటేశుఁ గన్నచింత
 యిందునే మాకుఁ గలిగె నితఁడే చింత ||బ్రహ్మ|| 48

309 - రేకు

ముఖారి

ఆదిమూలమే మాకు నంగరక్ష
 శ్రీదేవుఁడే మాకు జీవరక్ష ||పల్లవి||

భూమిదేవిపతియైనపురుషోత్తముఁడే మాకు
 భూమిపై నేడ నుండినా భూమిరక్ష
 ఆమనిజలధిశాయిఅయిన దేవుఁడే మాకు
 సామీప్యమందున్న జలరక్ష ||ఆది||

మ్రోయుచు నగ్నిలో యజ్ఞమూర్తియైన దేవుఁడే
 ఆయములు దాఁకకుండా నగ్నిరక్ష
 వాయుసుతు నేలినట్టి వనజనాభుఁడే మాకు
 వాయువందుఁ గందకుండా వాయురక్ష ||ఆది||

పాదమాకసమునకుఁ బారఁజాచే విష్ణువే
 గాదిలియై మాకు నాకాశరక్ష
 సాదించి శ్రీవేంకటాద్రి సర్వేశ్వరుడే మాకు
 సాదరము మీరినట్టి సర్వరక్షా

॥ఆది॥ 49

దేశాక్షి

ఎంచి సేయుపను లింక లేవు
 కొంచక యాతనిఁ గొలుచుటే కలది

॥పల్లవి॥

తప్పదు కర్మము తా నెందున్నా
 చెప్పఁగ దీనికిఁ జింతలేలా
 అప్పుడు తొల్లే అనుమతించె నివి
 తప్పక యాతనిఁ దలఁచుటే కలది

॥ఎంచి॥

ఆయము నన్నమునందొక లంకె
 వేయిట దీనికి వెతలేలా
 కాయములో హరి గలఁడంతరాత్మ
 యాయెడఁ దను నుతియించుటే కలది

॥ఎంచి॥

వెలిని లోన శ్రీవేంకటేశుడే
 తెలియని మతి సందియమేలా
 యిలలో మనముల నేలె నాతఁడే
 సలిగె మనకతని శరణమే కలది

॥ఎంచి॥ 50

దేవగాంధారి

అన్నివిధములుఁ దానై యాతుమలో మరి వీఁడే
 పన్నిన యీ పరమాత్మభావనే మా బ్రదుకు ||పల్లవి||

గోపాలకృష్ణునిచూపే కోరిన పనులపాఁడి
 గోపికావల్లభుకృపే కూర్మివనిత
 శ్రీసతిదయే మాకుఁజేరే ధనధాన్యములు
 చేపట్టినబ్రహ్మతండ్రిచిత్తమే మాపుత్రులు ||అన్ని||

జలధిశాయికరుణే సర్వరత్నములసామ్ము
 అల పీతాంబరువాత్సల్యమే వస్త్రములు
 మలయు గరుడధ్వజమన్ననే వాహనములు
 యిల నచ్యుతనామమే యిదే మాకాయుష్యము ||అన్ని||

అమృతమథనుమహిమదె మా గాదెల కొల్చు
 విమతదైత్యారి యావేశమే భయహరము
 అమర శ్రీవేంకటేశునడుగులే మాకు నిండ్లు
 తమితో నాతనిదేవే తల్లియుఁ దండ్రియును ||అన్ని|| 51

సామంతం

ఁ తిమ్మిరెడ్డి మాకునిచ్చె దిష్టమైనపాలము
 బొమ్మిరెడ్డి కప్పగించి పోదిసేసెఁ బాలము ||పల్లవి||

నిండినట్టిమడుగులనీరువంకపాలము
 కొండలుమోచినపెద్దగొబ్బరపుబొలము
 అండనే పాలమురాజులుండేటిపాలము
 చెండివేసి మాకులెల్లా సెలగినపాలము ||తిమ్మి||

ఆసపడి వరదానమడిగినపాలము
 బాసలతోఁ గడు నెఱుపట్టమైనపాలము
 రాసికెక్కిమునులకు రచ్చైనపాలము
 వేసరక నాఁగేట వేగిలైన పాలము

॥తిమ్మి॥

మంచి గురుతైన రావిమానిచేనిపాలము
 వంచిన గుఱ్ఱముఁ దోలే వయ్యాళిపాలము
 యెంచఁగ శ్రీవేంకటేశు నిరవైనపాలము
 పంచుకొని లోకులెల్లా బ్రదికేటిపాలము

॥తిమ్మి॥ 52

గుండక్రియ

నే నేమి సేయుదును నిన్నుఁ బో వివేకము (?)

శ్రీనాథమహిమలు చిమ్మిరేఁచఁగాను

॥పల్లవి॥

జీవుఁడేమి సేయును; చిత్తము వసముగాక

యీవల నావలఁ బరువెత్తఁగాను

చేవల నా చిత్తమేమి సేయు; నందులోననున్న-

శ్రీవల్లభునిమాయ చిమ్మిరేఁచఁగాను

॥నేనే॥

దేహ మేమిసేయును; దేహములోపలనున్న-

దాహపుటాసలు వెఱ్ఱి దవ్వఁగాను

యీహల నాయాసలును యేమిసేయు; నన్నిటికి

శ్రీహరి యానాజ్ఞ లిటు చిమ్మిరేఁచఁగాను

॥నేనే॥

పుట్టు గేమిసేయును; పురాకృతము వెంటఁ

గట్టిన బంధములై కలఁచఁగాను

గుట్టుతో శ్రీవేంకటేశుఁ గొలువఁగా నన్నతఁడు

మట్టుమీరఁ బదవిచ్చి మన్నించఁగాను

॥నేనే॥ 53

లలిత

సిరిమగడే మొగసిరిరక్ష

మరుగురుడే మా మర్మపురక్ష

॥పల్లవి॥

పులుగు నెక్కినవాడే పులుగుదోషపురక్ష

బలు బాలుడైనవాడే బాలగ్రహరక్ష

మొలచి పిన్నై మిన్నుముట్టబెరిగినవాడే

తొలగఁ దోసేటి ముట్టుదోషపురక్ష

॥సిరి॥

బూతకిఁ జంపినవాడే బూతకి వాకట్టురక్ష

పాతాళానఁ గూర్మమైనపతి గుంతదోషరక్ష

పూతఁగరుణాకరుడై కరుణాదృష్టివాడే

మా తరతరము ద్రిష్టిమంత్రపురక్ష

॥సిరి॥

పాముపైబండేటివాడే పాములవాకట్టు రక్ష

సేమపుసర్వజీవాత్మ జీవరక్ష

నేమపుశ్రీవేంకటాద్రినిలయుడైయున్నవాడే

యేమిటాను మా పురుటియింటిరక్ష

॥సిరి॥ 54

310 - రేకు

మాళవిగౌళ

నానావర్ణములనడగొండవలెను

దానవారి తేరదె తగ తిరువీధుల

॥పల్లవి॥

'కదలె నదె గరుడధ్వజానితేరు

అదె మిన్నుమోచిననీలాద్రివలెను

యెదిరె నెదిరె నదె యిందిరాధిపునితేరు

కదిసి చుక్కలుమోచే కనకాద్రివలెను

॥నానా॥

¹ 'పూతన'యే వ్యవహరములో 'పూతకి'గా, 'బూతకి'గాకూడ వాకొనబడినది. 'బూ(పూ?)తకి' పూ.ము.పా. ద్రిష్టరేకు

తిరిగె తిరిగె నదె దేవదేవునితేరు
 అరుదైన ఘనమందరాద్రివలెను
 పరువులిడీ నదె పట్టపు శ్రీపతితేరు
 విరివిఁ గై లాసపు వెండికొండవలెను

॥నానా॥

దగ్గరె దగ్గరె నదె దైవశిఖామణితేరు
 అగ్గలపు శ్రీవేంకటాద్రివలెను
 అగ్గమై శ్రీవేంకటేశుఁ డలమేలుమంగఁ గూడె
 తగ్గులేని మొత్తపు దొంతరకొండవలెను

॥నానా॥ 55

శ్రీరాగం

కాకున్న మాపాటు కడమున్నదా
 నీ కృపవంకనే నిలిచితిఁగాక

॥పల్లవి॥

యీ నాలికేకాదా యిందరి నిందించినది
 శ్రీనిధి నిన్నుఁ బొగడి చెలఁగెఁగాక
 నానాపాపములు విన్న నా వీనులే కావా
 దానవారి నీ కథల ధన్యమాయఁగాక

॥కాకు॥

యీ మేనేకాదా హోయపుటింతులఁ గూడె
 నీ ముద్రలు ధరియించి నిక్కెఁగాక
 యీ మనసేకాదా యిన్నిటిపైఁ బారినది
 కామించి నిన్నుఁ దలఁచి కట్టువడెఁగాక

॥కాకు॥

యీ పుట్టుగేకాదా హీనాధికములఁ బొందె
 వోపి నీ దాస్యము చేరి వొప్పెఁగాక
 యేపున శ్రీవేంకటేశ యిన్నినేరములు నాకుఁ
 బాపఁగా నే నిన్ను నమ్మి బ్రదికితిఁగాక

॥కాకు॥ 56

దేసాశం

నేనే పో ఘనుడను నీకంటెను
దానవారి నీవు నాకు దైవమవుగాన ||పల్లవి||

నేరువున నాకైతే నీ దిక్కు గలదుగాని
చేరి నీ కావల దిక్కు చెప్పి చూపగలదా
ఆరయ నీవైతే నాకు నాధారము గలవు ి గా(ని?)
నూ(వూ?)రకే నీ కాధారము వున్నదా యెక్కడను ||నేనే||

నిన్ను గొల్చిన సలిగె నేడు నాకు గడ్డుగాని
సన్నుతి నీకు నొకరి సలిగున్నదా
పెన్నిది నిన్ను దలచే పేరు నాకు గడ్డుగాని
వున్నదా నీకు దలచ నొకరి పేరైనను ||నేనే||

యీవులెల్ల నాకైతే నియ్యగలవు గాక
ఆవల నీకీవులియ్య నన్యులున్నారా
శ్రీవేంకటేశ నాకు జీవాంతరాత్మవు నీవు
భావించ నంతరాత్మ యప్పటి నీకు నున్నదా ||నేనే|| 57

గుండక్రియ

కాయము నాదే అట కర్తను నే నట నా-
చాయకవి రావు నన్నే జరసేగాని ||పల్లవి||

తలచినట్టుండదు తలపు నాదైనాను
కులికి నన్నే పనిగొనీగాని
నిలిపినయట్టుండవు నేడు నా మాటలే నాకు
పాలసి నన్నే కడు బొంకించీగాని ||కాయ||

9. ప్రయోగము వ్యావహారికముగా తప్పుకాదు. కాని సంగీతనిదులైన కీర్తిశేషులు రాళ్లపల్లివారి
సవరణలను అట్లనే వుంచితిని

కలిమి లేమెరఁగదు కాయము నాదైనాను

కొలఁదికి నేమైనాఁ గోరీఁగాని

యిల నాయంకెకు రావు యింద్రియములు నావైనా

కలసి నా మర్మములే కాఁడిపారీఁగాని

॥కాయ॥

పంపు నాకుఁ జేయదు భవమిది నాదైనా

తెంపున కర్మవీధులఁ దిప్పీఁగాని

యింపుల శ్రీవేంకటేశ యిది యరాజికమాయ

పంపున నీ కిదె మొఱ ప్రతిపాలించగదే

॥కాయ॥ 58

గుండక్రియ

అతఁడు లక్ష్మీకాంతుఁ డన్నియు నొసఁగుఁగాక

యితరుల వేడుకొంటే నేమి గలదు

॥పల్లవి॥

మోదముతో నొకమానిమొదలఁ బోసిన నీరు

పాదుకొని కొనకెక్కి పలించుఁగాక

ఆదిమూలమగుహరి నాతుమ సేవించక

యే దైవములఁగన్నా నేమి సెలవు

॥అత॥

తల్లి భుజించినవెల్లా తగు గర్భముశిశువు-

కెల్లగాఁగఁ బరిణామ మిచ్చుఁగాక

పుల్లములోపలిహరి కొసగనిపూజలెల్లా

వెల్లఁ జింతపంటివలె వృథా వృథా

॥అత॥

వోలి నెంత జారిపడ్డా నూరకే యెవ్వరికైనా

నేలే యాధారమై నిలుచుఁగాక

తాలిమి శ్రీవేంకటేశుఁడలఁచక తలఁచినా

పాలించ నాతఁడేకాక పరులకు వశమా

॥అత॥ 59

బౌళి

గోనెలె కొత్తలు కోడెలెప్పటివి
నానినలోహము నయమయ్యానా

॥పల్లవి॥

మున్నిటిజగమే మున్నిటిలోకమే
యెన్నఁగ బుట్టుగులివె వేరు
నన్ను నెవ్వ రున్నతి బోధించిన
నిన్న నేటనే నేనెఱిగేనా

॥గోనె॥

చిత్తము నాఁటిదే చింతలు నాఁటివే
యిత్తల భోగములివె వేరు
సత్తగు శాస్త్రము చాయ చూపినా
కొత్తగ నే నిఁక గుణినయ్యేనా

॥గోనె॥

జీవాంతరాత్ముఁడు శ్రీవేంకటేశుఁడే
యీవల భావనలివె వేరు
ధావతి కర్మము తప్పఁ దీసినా
దైవము గావక తలఁగీనా

॥గోనె॥ 60

311 - రేకు

శుద్ధవసంతం

ఱాలు దింటా మలిగండ్లాఱడి రాసిగా నేరేము
తేలుచు శ్రీహరి నీవే దిక్కొటగాక

॥పల్లవి॥

ఆసలేల మానుఁ దన ఆఁకలి లో నుండఁగాను
బేసబెల్లి దేహముతోఁ బెరుగుఁగాక
గాసి బంధమేలఁమానుఁ గాముఁడు లో నుండఁగాను
వేసట సంసారమై వెన్నడించుఁగాక

॥ఱాలు॥

ధావతులేటికి మానుఁ దనుభోగాలుండఁగాను
మోవరాని చింతలతో ములుగుఁగాక
కావరములేల మాను కంతలమేనుండఁగాను
తోవ చేసుకొని వెళ్లదోయుచుండుఁగాక

॥ఱాలు॥

వొక్కచిత్తమేలయాను వూర్పుగాలి విసరఁగా
చిక్కి గుణత్రయముచే జెదరుఁగాక
సిక్కి శ్రీవేంకటపతి నీకు నేనే శరణంటి
గక్కన నీజీవమును గరుణింతుగాక

॥ఱాలు॥ 61

మాళవిగౌళ

పొందగు“నాత్మాపుత్రనామ”మను-
చందపువేదమె సరి నిలిపితివి

॥పల్లవి॥

పుత్రుఁడు మరుఁడట పుత్రుఁడు బ్రహ్మట నీ-
పుత్రపౌత్రులే భువినెల్లా
పుత్రకామేష్ఠిని బొడమితి దశరథ-
పుత్రుఁడవై యిది పాగడఁగ నరులు

॥పొంద॥

మనుమఁడు రుద్రుఁడు మనుమఁడు వశిష్ఠు
మనుమని మనుమలే మహి యెల్లా
మనుమఁడవై యదితిమాన్యగర్భమున
జననమందితివి జగమున కరుదు

॥పొంద॥

యిదె వీగోత్రంబీచరాచరం-
బెదుట మెరసె నిదె యిహమెల్లా
కదిసిటు శ్రీవేంకటగోత్రంబున
నుదయించి మెరసితో హరి నీవు

॥పొంద॥ 62

శ్రీ తాళ్లపాక అన్నమాచార్యుల

శుద్ధవసంతం

ఏమి సేయువాఁడ నివి విరసమొకటొకటి
తామసంబొకవంక తత్వమొకవంక

॥పల్లవి॥

ముతరోపాయరాహిత్యండు గాఁడేని
అతిశయంబగు మోక్ష మది యబ్బదు
సతతోద్యోగానుచరితుండు గాఁడేని
నితతసంసారసుఖవిధి నడవదు

॥ఏమి॥

వివిధేంద్రియ విషయవిముఖుండు గాఁడేని
మువల వైష్ణవధర్మమిది యబ్బదు
అవిరళంబగు దేహానుసరణములేక
భవమాత్రమున సుకృతఫలమబ్బదు

॥ఏమి॥

పరమానందసంపన్నుండు గాఁడేని
వరమవిజ్ఞాననిశ్చలుండు గాఁడు
మురవయిన శ్రీవేంకటేశ యిటువలె నీవు
కరుణించకున్న దుర్గతులచే భ్రమసీ

॥ఏమి॥ 63

ముఖారి

ఇన్నియుఁ జదువనేల యింతా వెదకనేల
కన్న దెరచుటొకటి కనుమూయుటొకటి

॥పల్లవి॥

వలెననే దొకమాట వలదనే దొకమాట
పలుగులీ రెంటికిని చిత్తమే గురి
వలెనంటే బంధము వలదంటే మోక్షము
తెలిసే విజ్ఞానులకు తెరువిది యొకటి

॥ఇన్ని॥

పుట్టెడిదొకటే పోయెడిదొకటే

తిట్టమై యీ రెంటికిని దేహమే గురి

పుట్టుట సంశయము పోవుట నిశ్చయము

వాట్టిన విజ్ఞానులకు నుపమిది యొకటే

॥ఇన్ని॥

పరమమనేదొక్కటే ప్రపంచమొక్కటే

సిరుల నీ రెంటికిని జీవుడే గురి

యిరవై శ్రీవేంకటేశుఁ డిహపరములకర్త

శరణాగతులకెల్ల సతమితఁ డొకడే

॥ఇన్ని॥ 64

దేసాళం

తక్కిన చదువులొల్ల తప్ప నొల్లా

చక్కఁగ శ్రీహరి నీశరణే చాలు

॥పల్లవి॥

మోపులు మోవఁగనొల్ల ములుగఁగ నేనొల్ల

తీపు నంజనొల్ల చేదు దినఁగనొల్ల

పాపపుణ్యా లవి యొల్ల భవమునఁ బుట్టనొల్ల

శ్రీపతినే నిరతము చింతించుటే చాలు

॥తక్కి॥

వడిగాఁ బరువులొల్ల వగరింపనేనొల్ల

వెడఁగుఁజీఁకటి యొల్ల వెలుఁగూనొల్ల

యిడుమల వేడనొల్ల యెక్కువ భోగములొల్ల

తడయక హరి నీదాస్యమే చాలు

॥తక్కి॥

అట్టి పథ్యములొల్ల అవుషధము గొననొల్ల

మట్టులేని మణుఁగొల్ల మైల గానొల్ల

యిట్టి శ్రీవేంకటేశు నిరవుగ సేవించి

చుట్టుకొన్న యానందసుఖమే చాలు

॥తక్కి॥ 65

రామక్రియ

ముందే తొలగవలె మోసపోక సంగమెల్ల
కందువఁ బోయిననీళ్లు కట్ట గట్టవచ్చునా ||పల్లవి||

అనలముబొడగంటే నండనున్నమిడుతలు
పనిలేకున్నా నందుఁ బడకుండీనా
పానిఁగి చెలులఁగంటే పురుషులచూపులెల్లా-
ననిశము నందుమీఁద నంటఁబారకుండునా ||ముందే||

గాలపుటెఱ్ఱలఁగంటే కమ్మి నీటిలో మీలు
జాలి నాపసలఁ జిక్కి చావకుండీనా
ఆలరిబంగారుగంటే నందరిమనసులూను
పోలిమి నాపసఁ జిక్కి పుంగుడు గాకుండునా ||ముందే||

చేరి ముత్యపుఁజిప్పల చినుకులునినిచితే
మేరతేటముత్యములై మించకుండీనా
ధారుణి శ్రీవేంకటేశుదాసులసంగతి నుంటే
పోరచి నే జీవులైనఁ బుణ్యులుగాకుందురా ||ముందే|| 66

312 - రేకు

దేశాక్షి

నిరంతరంబును నీమాయే పరం-
పరములాయ పాపవే నీమాయ ||పల్లవి||

మును తల్లిగర్భమున ముంచెను నీమాయ
వెనక జనించినట్టే వెలసె నీమాయ
అనుగు కౌమారబాల్యయవ్వనములు నీమాయ
జనులకు దాటరానిజలధి నీమాయ ||నిర||

ఆస నీమాయ అంగము నీమాయ
 యీసునఁ గామక్రోధము లివి నీమాయ
 వాసుల సంసారమున వలఁబెట్టి నీమాయ
 గాసిఁబడి యిఁక నెట్టు గడచే నీమాయ

॥నిర॥

యెదురెల్ల నీమాయ యిహమెల్ల నీమాయ
 పొదలి స్వర్గనరకభోగము (నీ?) మాయ
 అదన శ్రీవేంకటేశ అంతరాత్మవు నీవె
 యిదె నీకే శరణంటి నిఁకనేలమాయ

॥నిర॥ 67

అలిత

ఏతపములు నేల యేదానములు నేల
 శ్రీతరుణీపతినిత్యసేవే జన్మఫలము

॥పల్లవి॥

దేహపుటింద్రియముల దేహమందే యణఁచుటే
 దేహముతోనే తాను దేవుఁడౌట
 సోహలను వెలిఁ జూచేచూపు లోనుచూచుటే
 ఆహా దేవతలఁ దనందే తాఁ గనుట

॥ఏత॥

వెలి నిట్టూరుపుగాలి వెళ్ళకుండా నాఁగుటే
 కులికి తపోధనము గూడపెట్టుట
 తలఁపు తనందే తగ లయముసేయుటే
 లలిఁ బాపబంధముల లయముసేయుట

॥ఏత॥

వెనక సంసారమందు విషయవిముక్తుఁడౌటే
 మునుపనే తా జీవన్ముక్తుఁడౌట
 పనివి శ్రీవేంకటేశుపదములు శరణంటే
 అనువైన దివ్యపదమప్పుడే తా నందుట

॥ఏత॥ 68

శ్రీ శ్యామపాక అన్నమాచార్యుల

గుండక్రియ

పంతపుటాసలు బండ్ల రాగా

దొంతుల యలమటఁ దొలఁగేనా

॥పల్లవి॥

మును దీపనాగ్ని మోచిన దేహిని

అనిశముఁ గ్రోధాగ్ని నణఁచేనా

మనసిజాకతమున మహి జన్మించితి

విను మరునాళ్ళకు వెలి యయ్యేనా

॥పంత్॥

సటలోభపు సంసారము చొచ్చితి

ఫుటన విడుము డిక్ గలిగీనా

నటించు చపలపునాలుక గల నే

మటమాయపు చవి మానేనా

॥పఠత॥

పాపపుణ్యముల భవముల జీవిని

తోపడ కర్కము దొబ్బేనా

యేపున శ్రీవేంకటేశ్వరుశరణమే

పైపయి భజించి బ్రదికితిఁగాక

॥పంతు॥ 69

५०

తెలియుట యెన్నఁడు దేహి తనంతట

తెలియఁగ హరి నీదిక్కే కలది

॥పల్లవి॥

రావుగ రేపేమూతపురీషంబులు

ఆస్తి నాశనములమట్లు

కైపుగ నింతటఁ గామవికారము

మాపు నిద్దురలమంపులె కలది

॥३॥

కొన్నాళ్లు బాల్యము కొన్నాళ్లు కౌమార-

మన్నిటఁ గొన్నాళ్లు యౌవనము

పన్నిన ముదిమియుఁ బైపైఁ గొన్నాళ్లు

పున్నతి నంతట నుడుగుట కలది

॥తెలి॥

జంతువులకు యీ సరవులు నీవే

పొంతలఁ గల్పించి పొదిపితివి

యింతట శ్రీవేంకటేశ్వర నీకృప

చింతించి కావవే చేకొని నన్ను

॥తెలి॥ 70

బౌళిరామక్రియ

ఇదివో శ్రుతిమూల మెదుటనే పున్నది

సదరముగా హరి చాటి నదివో

॥పల్లవి॥

యెనసి పుణ్యముసేసి యే లోకమెక్కిన

మనికై భూమియందు మగుడఁ బొడముటే

పొనిగి “యా బ్రహ్మభువనా లోకాః

పునరావృత్తి” యనెఁ బురుషోత్తముఁడు

॥ఇది॥

తటుకున శ్రీహరి తన్నునే కొలిచిన

పటుగతితో మోక్షపదము సులభమనె

ఘటన “మాముపేత్యతు కౌంతేయ” మహిని

నటనఁ “బునర్జన్మ న విద్యతే”

॥ఇది॥

యిన్నిటా శ్రీ వేంకటేశ్వరు సేవె

పన్నినగతి నిహపరసాధన మదే

మన్నించి యాతఁడే “మన్మనా భవ” యని

అన్నిటా నందరి కానతిచ్చెఁగాన

॥ఇది॥ 71

ధన్వాసి

అందులకు నందులకు హరిసేసినలంకే
కందువసంసారమందే కలదు మోక్షము గాన(క?) ||పల్లవి||

దేహ మోన్నాళ్లు దిరిగె భూమిమీద
దాహపులంపటములతగు లన్నాళ్లు
వూహించి విసుగవద్దు వొల్లనన్న బోవవి
శ్రీహరి నందే తలచి చెలగగవలెగాన(క?) ||అందు||

దీపనమోన్నాళ్లు మేనఁ దిరమై మెలగుచుండు
తాపపుటాసలమీదితగు లన్నాళ్లు
పైపైఁ గోపించరాదు పాయుమన్న బాయ వవి
శ్రీపతి నందే తలచి చెలగగవలెగాన(క?) ||అందు||

యెఱుక యెన్నాళ్లు మతి నెనసి పాయకయుండె
తఱమేయింద్రియములతగు లన్నాళ్లే
వొఱలి బంధించవద్దు వున్నతి శ్రీవేంకటేశు-
మఱఁగు చొచ్చి మఱచి మట్టుపడవలెగాన(క?) ||అందు|| 72

313 - రేకు

పాడి

తొల్లి కలవే ఇవియు తొల్లి తానుఁ గలఁడే
కల్లయునుఁ గాదు ఇది కడు నిజము గాదు ||పల్లవి||

కనుదెరచినంతనే కలుగు నీ జగము
కనుమూసినంతనే కడుశూన్యమౌను
కనురెప్ప మరఁగుననే కలిమియును లేమియును
తన మనోభావనలఁ దగిలి తోచీని ||తొల్లి||

ఈ పాటలో పల్లవి కడపట ప్రతి చరణము కడపట వున్న 'గాన' లోని 'న'కారమునకు బదులు 'క' కారము సూచించినారు పూర్వ పరిష్కర్తలు. 'గాక' అంటే సంభావన. 'గాన' హేయవాదికము.

తలఁచినంతనె యెంతదవ్వయినఁ గాన్పించు
తలఁపు మరచినమతికి దట్టమౌఁ దమము
పాలసి మతిమరఁగుననె పుట్టుటలుఁ బోవుటలు
పలుచంచలవికారభావ మీ గుణము

॥తొల్లి॥

ముందు దాఁ గలిగితే మూఁడు లోకములుఁ గల-
వెందుఁ దా లేకుంటే నేమియును లేదు
అంది శ్రీవేంకటేశుఁ డాత్మలోననె వీఁడె
కందువల నితనిసంకల్ప మీపనులు

॥తొల్లి॥ 7:

శ్రీరాగం

చదివితఁ దొల్లి కొంత చదివే నింకాఁ గొంత
యెదిరి నన్నెఱఁగను యెంతైన నయ్యో
వారుల దూషింతుఁగాని వొకమారైన నా-
దురితకర్మములను దూషించను
పరుల నవ్వదుఁగాని పలుయోనికూపముల
నరకపునామేను నవ్వుకోను

॥పల్లవి॥

॥చది॥

లోకులఁ గోపింతుఁగాని లోని కామాదులనేటి-
కాకరిశత్రులమీఁదఁ గడుఁ గోపించ
ఆకడ బుద్ధులు చెప్పి అన్యుల బోధింతుఁగాని
తేకువ నాలోని హరిఁ దెలుసుకోలేను

॥చది॥

యితరులదుర్గుణము లెంచి యెంచి రోతుఁగాని
మతిలో నా యాసలు మానలేను
గతిగా శ్రీవేంకటేశుఁ గని బ్రదికితిఁగాని
తతి నిన్నాళ్లదాఁకా దలపోయ లేను

॥చది॥ 74

శ్రీ రాజ్‌పాక అన్నమాచార్యులు

బౌళి



ఉన్న దిందునే వొక్క విచారము
కన్నది గానుపు ఘనపుణ్యులకు

అగపడి పవిత్ర మపవిత్రంబును
జగమొక్కటనే జరగెడిని

పగటున నిది నా భావవికారమొ
జగదీశ్వరునిరచననేరుపులో

॥ఉన్న॥

అలరినజ్ఞానము నజ్ఞానంబును
తలఁ పొక్కటనే తగిలెడిని
చలమున నిది నా సహజపు గుణమొ

పెలుచగు శ్రీహరి పెరరేఁపనలో

॥ఉన్న॥

దాహపు నాలో ధర్మ మధర్మము
దేహ మొక్కటనే తిరిగెడిని

శ్రీహరి నాయాత్మ చేరిన ఫలమొ
యీహల శ్రీవేంకటేశ్వరు కరుణో

॥ఉన్న॥ 75

గుజ్జరి

ఇహమే పరము మరి యింతా నీ మయముగాన
సహజపుసంసారమే మోక్షము సరుసవిరక్తికి నెడ మేదయ్యా ॥పల్లవి॥

నీయందే బ్రహ్మ మరి నీయందే రుద్రుఁడు

నీయందే సచరాచరమును నీయందే యీజగము

చాయలనే యెడనెడ నే నేమిచూచినా సర్వము నీధ్యానమేకాక

యీయెడ నీయర్థములో నితరంబిది యౌఁగాదన నెడమేదయ్యా ॥ఇహ॥

నీ చేతలే రాత్రులు(బగళ్లు నీ చేతలే కాలత్రయము
 నీ చేతలే సర్వజంతువులనిశ్చలచైతన్యములు
 చేచేత నే చేసినవెల్లా శ్రీపతి నీయాజ్ఞావిధులే
 యేచాయల(బుణ్యపాపములకును యెంచగ(బంచగ నెడమేదయ్యా ||ఇహ||
 నీ శరణాగతి యొక్కటి గలిగిన నిజము గల్గలకు వెఱపేలా
 ఆశల నీవంతర్యామివిగన అందిన దేహమె వైకుంఠము
 రాసికినెక్కినశ్రీవేంకటగిరిరమణుడ నీ వుపదేశమిది
 యీశ పరాత్పర తనిసితి మిందే యింక నొకటి గోర నెడ మేదయ్యా 76

శుద్ధవసంతం

హరి “సర్వపాపేభ్యో అహం త్వా” యనె
 గరిమ నా వాక్యమే ప్రమాణమైనట్టిగతి యొక్కటే నాకు ||పల్లవి||
 యిన్నిజన్మముల(బుట్టి యే(జేసినపాపములు-యింక
 నన్నిజన్మముల(బుట్టి అట్టె పుణ్యములు సేసి అవి పాపుకో(గలనా
 పన్నినదొంతులపై (బడ నొక్క గుదియపెట్టు
 వున్నతి మో(దినయట్టు హరిశరణాగతి యదియొక్కటే నాకు ||హరి||
 యింతగాల మింద్రియముల నిట్టె సా(గినతల(పు - యింక
 నంతగాలము చిత్త మా(గి యా(గి నే నది దిప్పుకో(గలనా
 చెంత(బంట(డుపాలలో నొక చల్లబొట్టు చేమిరివెట్టినట్టు
 అంతటికిని శ్రీహరి శరణాగతి యది యొక్కటే నాకు ||హరి||
 పలుశాస్త్రములు చూచి బహుదేవతల(గొలిచి పఱచైనయీదేహము
 పలుసందేహములను వచ్చినతెరువునను పాపుకో నే(గలనా
 యిల నంధకారపుటింటిలో నొకదీప మెత్తి మెఱసినట్టు
 వొలసి శ్రీవేంకటపతిశరణాగతి వొకటే గతి నాకు ||హరి|| 77

° 'యా(గి' ఈ పదము పూర్వముద్రణలో తొరిపోయినది.

314 - రేకు

లలిత

నిత్యసుఖానంద మిదె నీ దాస్యము
సత్యములేనిసుఖాలు చాలుఁ జాలు నయ్యా ||పల్లవి||

కన్ను చూపులసుఖము కడు నీచక్కనిరూపె
యెన్నఁగ వీనులసుఖమిదె నీపేరు
పన్ని నాలుకసుఖము పాదపు నీతులసి
పున్న సుఖముల తెరు వొడఁబడమయ్యా ||నిత్య||

తనువుతోడిసుఖము తగు నీకైంకర్యము
మనసులోసుఖము నీ మంచిధ్యానము
పనివి యూర్పుసుఖము పాదపద్మమువాసన
యెనయనిపెరసుఖ మేమి సేసేనయ్యా ||నిత్య||

పుట్టుగు కెల్లసుఖము పొట్టులేనినీభక్తి
తొట్టి కాళ్లసుఖము పాతురలాడుట
జట్టి శ్రీవేంకటేశ మాచనవోలిచెన్నుఁడవై
వొట్టుకొని మమ్మేలితివోహో మేలయ్యా ||నిత్య|| 78

మంగళకౌశిక

జీవములు దవ్వవోయ చీమలునుఁ బుట్టచొచ్చె
వేవేలయిన నిది విడువనయ్యా ||పల్లవి||

చింతలిన్నియుఁ బాసె చిత్తమింతట రోసె
యెంత లే దీయాసలు యిఁకనేలయ్యా
అంతలో గురునిగంటి హరికే శరణంటి
దొంతులభవములాల తొలఁగరో ||జీవ||

° 'నీ పాదపు తులసి' అనుట సహజము.

గక్కనఁ గడుపు నిండె కన్నుఁ దనిసె నిదె
యొక్కడిపలురుచులు యిఁకనేలయ్యా
చిక్కె విజ్ఞానము నేఁడె¹ జిహ్వ నారాయణుఁగూడె
పుక్కునఁ బాపములాల వుడుగరో

॥జీవ॥

జీవుఁడు పావనమాయ దేవుఁడే జీవనమాయ
యీవలి యావని(లి?) కర్మమిఁక నేలయ్యా
శ్రీవేంకటేశు భక్తిఁ జేరి శరణంటి నేను
భావపుబంధములాల పారరో

॥జీవ॥ 79

తోడి

ఇంతే యింతే యింకా నెంత చూచినా
చింతలఁ జిగురులెక్కి చేఁగదేరినట్లు

॥పల్లవి॥

పుల్లములో నెంచనెంచ నుద్యోగములే పెక్కు
పొల్లకట్టు దంచదంచ బోగులైనట్లు
బల్లిదుని హరినాత్మ భావించుటొకటే
ముల్ల(ల్లు?) ముంటఁ దీసి సుఖమున నుండినట్లు

॥ఇంతే॥

ఆనినసంసారమున నలయికలే పెక్కు
చానిపిఁ జవి వేడితేఁ జప్పనైనట్లు
పూని హరిఁ జేతులారాఁ బూజించుటొకటే
నూనె గొలిచి కుంచము నుసికిలినట్లు(?)

॥ఇంతే॥

వెనకఁ దలఁచుకొంటే విజ్ఞానములే పెక్కు
తినఁ దిన వేమెల్లాఁ దీపైనట్లు
చననై శ్రీవేంకటేశుశరణనుటొక్కటే
పనివడి చెఱకునఁ బండువండినట్లు

॥ఇంతే॥ 80

¹ 'జింవ్వా' రకు ' ' పిక్కు' రకు

నారాయణి

హరిశరణాగతి యాతుమది
 సరుస నిదియపో సతమయ్యేడిది ||పల్లవి||
 దినదినరుచులివి దేహమువి
 చెనకేటికోరిక చిత్తముది
 యెనసేటికాంతలు యింద్రియంబులవి
 పనివి యాత్మకివి పనిలేదయ్యా ||హరి||
 పదరేటికోపము పావ(ప?)ముది
 అదనఁ గాలములు అనాదివి
 నిదుర తమోగుణనిలయముది
 యెదుట నాత్మకివి యెరవెరవయ్యా ||హరి||
 కాయపు జననము కర్మముది
 మాయలంపటము మమతలది
 యేయెడ శ్రీవేంకటేశుఁ డితనికృప
 పాయనియాత్మకుఁ బ్రమాణమయ్యా ||హరి|| 81

దేశాక్షి

ఎదిరికి మాకును యెక్కుడుతక్కువ లివి
 పదిలపుజ్ఞానముచేఁ బవిత్రమాయ ||పల్లవి||
 మహిఁ బొడమినవెల్లా మంచివే యందులోఁ
 దహతహ దేహమే తగనిది
 ియిహములో తృణములుయెండినా యోగ్యములాయ
 బహి నిర్జీవపుమేను పనికిరాదాయ ||ఎది||

పుడమిఁ జల్లినవెల్ల పురుషార్థపదములే

కడుపున నిడుకొంటేఁ గానివి

గుడికొని యితరపు గోమయమే శుద్ధి యాయ

అడరి మానుషధర్మ మతిహేయమాయ

॥ఎది॥

హరిసేవ గురుసేవ నాత్మజ్ఞానమున కెక్కి

పారలింపుఁగర్మమే పుణ్యమంటెకే(?)

అరిది శ్రీవేంకటేశుఁడంతరాత్మకుఁ డితని

శరణనుటే సర్వసాధనమాయ

॥ఎది॥ 82

దేసాళం

గుల్ల గుల్లే రాయి రాయే గురి యెంతవేసినాను

అల్లనాడే అడియాస లవియేల విడుతు

॥పల్లవి॥

మహిలోన రోగములు మాన మందు గద్దుగాక

సహజగుణము మాన్పఁజాలుమందు గలదా

బహుబంధములు నీవే పాపితే నేమోకాని

అహరహమును నేనే అవియేల విడుతు

॥గుల్ల॥

తనరూపమద్దములో తగఁ జూడవచ్చుఁగాక

మనసు దా నద్దములో మరి చూడవచ్చునా

దినచంచలము నీవే తీర్చితేనేమో కాని

అనుఁగుసంశయము నేనదియేల విడుతు

॥గుల్ల॥

నాలుకచే రుచులెల్ల నంజి చూడవచ్చుఁగాక

జాలిఁబడ్డకన్నులచేఁ జవి గానవచ్చునా

యేలి శ్రీవేంకటేశ నీవిట్టే కాతువుగాక

వేళ జీవుఁడను నా విధమేల విడుతు

॥గుల్ల॥ 83

“పారలింపుఁగర్మ మేపుణ్యమంటె (మందెరి)” అని కావచ్చునేమో!

315 - రేకు

సామంతం

పట్టినవ్రతమే పంతము హరితో

గుట్టున శరణాని కొంకఁగఁదగవా

॥పల్లవి॥

అవ్వల రోసినయన్నము గుడిచిన

నెవ్వరు నవ్వరు యింకనేలా

రవ్వగ నొల్లక రాజసము విడిచి

దవ్వులఁ జేకొనఁదగవా మనకు

॥పట్టి॥

విడిచినభూతము వెస మరలించిన

యెడయనియేహిత విక్రనేలా

యిడుమల(బిలుచుచు నిచ్చిన నొల్లక

అడుగు బోయితే నమరునె మనకు

॥పట్టి॥

శ్రీవేంకటపతిసేవవారమై

యీవిధిఁ బరులసే విఁకనేలా

నై వస మీతఁడు కంటి మితనిక్కుప

యీవల నావల నెదురా మనకు

॥పట్టి॥ 84

సాళంగవాట

ఎక్కడ నెదురు లేక యీరేడులోకములందు

వొక్కడేనిలిచెనమ్మ పుగ్రహనుమంతుడు

॥పల్లవి॥

పెట్టినజంగదండ పిడికిటిమొలచేయి

అట్టే వలచేయెల్లినయాయితము

తొట్టిన పెంజెమటలు తోడనే బుసకొట్టులు

పుట్టిపడే(జాడరమ్మ పుగ్రహనుమంతుడు

॥६५॥

నిక్కినకర్ణములు నింగిమోచినబొమ్మలు
చక్కశిరసుపైఁ బారఁజూచినతోఁక
చుక్కలు మొలపూసలు సూదులవాఁడిరోమాలు
వుక్కుమీరెఁ జూడరమ్మ వుగ్రహనుమంతుఁడు ||ఎక్క||

పుట్టుఁగొప్పేనము మహద్భుతయజ్ఞోపవీతము
గుట్టుచూపనికనకకుండలములు
పట్టపు శ్రీవేంకటేశుబంటయి ప్రతాపమెల్ల
వొట్టి విజనగరపువుగ్రహనుమంతుఁడు ||ఎక్క|| 85

శంకరాభరణం

పరమవైష్ణవులభాగ్యం బిదివో
నిరతివారలకె నే మొక్కెదను ||పల్లవి||

తలఁచ రొకప్పుడు ధరణి భోగములు
తలఁచ రితరమతదైవముల
తలఁతు రొకటి హరిదాసులదాస్యము
తలఁపు మోక్షములతగులమి(మె?) గాన ||పర||

కోరరు బ్రహ్మాదిగురుతరపదములు
కోరరు మేరువుకొనసుఖము
కోరుదురు తదియ్యకోట్లసంగము
కోరిక భక్తితోఁ గూఁడీగాన ||పర||

వొల్లరు కర్మము ^१ లొల్లరు పుణ్యము-

^२ లొల్లరహంకార మొకపరియు

వుల్లము శ్రీవేంకటోత్తము శరణని

యెల్లందుఁ దుదిపద మెక్కిరిగాన

||పర|| 86

ముఖారి

ఇందులోనఁ గలసుఖ మింతే చాలు మాకు
నిందు వెలియైనసిరు లేమియు నొల్లము ||పల్లవి||

ఆదిదేవు నచ్యుతు సర్వాంతరాత్మకుని
వేదవేద్యుఁ గమలాక్షు విశ్వపూర్ణుని
శ్రీదేవు హరి నాశ్రితపారిజాతుని
ఆదిగాని శరణంటి మన్యము నేమొల్లము ||ఇందు||

పరమాత్ముఁ బరిపూర్ణు భవరోగవైద్యుని
మురహరు గోవిందు ముకుందుని
హరిఁ బుండరీకాక్షు ననంతు నభవుని
పరగ నుతించితిమి పరుల నేమొల్లము ||ఇందు||

అనుపమగుణదేహు నణురేణు పరిపూర్ణు
ఘనుఁ జిరంతనుని కలిభంజను
దనుజాంతకుని సర్వధరు శ్రీవేంకటపతిఁ
గని కొలిచితిమి యేగతులు నేమొల్లము ||ఇందు|| 8

వరాళి

హరికే మొఱవెట్టు టంతేకాక
గరిమ వేరొకటను గతి గానవచ్చునా ||పల్లవి||

పాపపుణ్యలంపటాలఁ బరగినజీవునికి-
నోపననవచ్చునా వొడలిమోపు
° కోపపు శాంతము(?) చేతఁ గొట్టువడ్డప్రాణికి
తాపపు కర్మపువెట్టి తప్పించుకోవచ్చునా ||హరి||

ఆకటిసీరువట్టుల కగపడ్డదేహికి
 తోకసంసారపుటాజ్ఞ తోయవచ్చునా
 సోకుసుఖదుఃఖములఁ జొచ్చినజంతువునకు
 మూకలలోకపులగ్గములఁ బాయవచ్చునా
 సారె రాత్రి బగటాను చచ్చిపుట్టేజంతువుకు
 భారపుటాసల లోనఁ బాయవచ్చునా
 యీరీతి శ్రీవేంకటేశు నిటు శరణన్నఁగాక
 ధారుణి¹ బంచబాణము దప్పుకొనవచ్చునా

॥హరి॥

॥హరి॥ 88

బౌళి

అడ్డములేనినాలిక నాడుదురుగాక భూమి
 దొడ్డవాఁ డేమిసేసినా దోస మందు నేది
 ఆతుమలో మదనుఁడవయ్యేవాఁడవు నీవే
 ఆతల నాలిమగఁడుననేవారలు నీవే
 ఘాతల పరాంగనఁ గలసితివని నిన్ను
 తోతో మునుల కింక దూరఁ జోటేదయ్యా
 దేహములోపలనున్నదీపనాగ్నియు నీవే
 దాహము నాకలి నీవే తగురుచులెల్ల నీవే
 ఆహా శబరియెంగి లారగించితనుమాట
 సోహల నిందించి నవ్వుఁ జోటిందు నేది
 పుట్టుగులోపలనున్నభోగము²లన్నియు నీవే
 ఇట్టే ఆచారములు హీనాధికములు నీవే
 గుట్టున శ్రీవేంకటేశ గొల్లఁడవై పుట్టినందు-
 కుట్టిపడి యెవ్వరికి నూహించఁజోటేది

॥పల్లవి॥

॥అడ్డ॥

॥అడ్డ॥

॥అడ్డ॥ 89

316 - రేకు

గుజ్జరి

“సర్వం విష్ణుమయం” బనుభావము సత్యం సత్యం బిన్నిటను
సర్వేశ్వరుడే పొందేటివస్తువు శరణాగతియే పుపాయము ||పల్లవి||

తాననియెడిబుద్ధి దైవంబందు నునిచి
తానే తనమతి మరచిన సుఖతత్వానందమిది
మేననియెడిబుద్ధి యీమేదిని ప్రకృతియందు
ఆనింపుచుఁ దా మమతలు విడిచిన నాత్మజ్ఞానంబు ||సర్వం||

పారలి జగమనేబుద్ధి మాయపై నునిచి
పరగినయింద్రియముల గెలిచినదే పరమపుయ్యోగంబు
పారిఁ గర్మపుబుద్ధి పుట్టువుపై నునిచి
వెరవునఁ బాపముఁ బుణ్యము విడుచుట వివేకమగుదుదిపదము||సర్వం||

వెలిఁ దోచినబుద్ధి వేగమే లోనునిచి
చలమున చంచల ముడిగియుండుటే సమాధిలక్షణము
పలుభావపుబుద్ధి భక్తి వొకట నునిచి
యెలమి శ్రీవేంకటపతిఁ గలయుటే యిది తుర్యావస్థ ||సర్వం|| 90

లలిత

తలఁపులోనివెలితే దైవమువెలితే
కలగినఇదియే కారణము ||పల్లవి||

యెదిటి యాసలకు నెడసి తొలఁగుటే
తుద సరకములకుఁ దొలఁగుట
వదలక ఇంద్రియవర్గము గెలుచుటే
పదపడి తనపాపముల గెలుచుట

||తలఁ||

మగటిమి సంసారమాయ దాటుటే

తగుభవవారిధి దాటుట

జగములోపలను శాంతిగలుగుటే

అగణితమోక్షమునందుఁ బొందుట

॥తల॥

మహి ఇంతా హరిమయముగఁ గనుటే

విహితపుష్పానము వెసఁ గనుట

ఇహమున శ్రీవేంకటేశు శరణనుటే

సహజపుజన్మము సఫలం బనుట

॥తల॥ 91

రామక్రియ

మరుగుచుఁ జేసీ మానదుద్యోగము

నరహరి నీకృపే నాగతి గలది

॥పల్లవి॥

అనుపమమైనభయంబున నరకము

వినియెదఁగాని వెరచి విడువను

మనియెడిజీవులమరణభవంబులు

కనియెదఁగాని కలంగదు మనసు

॥మరు॥

రాసులమలమూత్రపుసోదన లిటు

నేసీఁగాని చీ యనదు తనువు

ఆసలనర్థపుటార్జనయలపుల

వేసరుదుఁగాని విరతి నిలువను

॥మరు॥

నిరతముఁ దలఁపఁగ నిదురయుఁ దెలివియు

తొరలీఁగాని తొరలనీదు గుణము

యిరవగు శ్రీవేంకటేశ్వర నీవే

పరమాత్మవు ననుఁ బాలించఁగదే

॥మరు॥ 92

శ్రీ తాళ్లపాక అష్టమాచార్యుల

పాశంగనాట

వెలినుండు లోనుండు విశ్వ మింతటనుండు
జలజాక్షుశరణమే సాధనము సుండీ ||పల్లవి||

మిక్కిలిజేసేపాపమే మీఁద నరకమై తోచు
నిక్కి తానే అద్య(ద్వ?)ములోనీదై (డై ?)నట్లు
వొక్కట మొదలులేక వుంటే గొనాలేదు
గుక్కకిహపరములు కోరినంతే సుండీ ||వెలి||

మహిఁ దొల్లి చూచినూరే మతిలోనఁ దోచీని
గహనపు కాఁపురమే కలయైనట్లు
సహజమై పుట్టులేక చావులే దెప్పరికి
విహితసుఖదుఃఖములు వేడినంతే సుండీ ||వెలి||

యెండగాసేబయటనే యెక్కువవెన్నెల గాసీ
దిండురేయిఁబగలోక్కదినమైనట్లు
సిండుజీవుఁడు లేకుంటే నిక్కపుదేవుఁడు లేఁడు
అండ శ్రీవేంకటేశుడే అంతరాత్మ సుండీ ||వెలి|| 93

పాడి

పుట్టుబోగులము నేము భువి హరిదాసులము
నట్టనడిమిదొరలు నాకియ్యవలెనా ||పల్లవి||

పల్లకీలు నందలాలు పడివాగేతేజీలు
వెల్లవిరి మహాలక్ష్మీవిలాసములు
తల్లి యాకెమ(గ)నినే దైవమని కొలిచేము
వొల్లగే మా కేసిరులు వారు లియ్యవలెనా ||పుట్టు||

లేఁడు' రేకు. ౨ 'మనినే' రేకు

గ్రామములు రత్నములు గజముఖ్యవస్తువులు

ఆమనిభూకాంతకు నంగభేదాలు

భామిని యాకెమగని ప్రాణధారి లెంకలము

వోమి మాకాతడే యిచ్చి వొరులియ్యవలెనా

॥పుట్టు॥

పసగలపదపులు బ్రహ్మానిర్మితములు

వెస బ్రహ్మతండ్రి శ్రీవేంకటేశుడు

యెసఁగి యాతడే మమ్ము నేలి ఇన్నియు నిచ్చె

వొసగిన మాసామ్ములు వొరులియ్యవలెనా

॥పుట్టు॥ 94

రామక్రియ

దైవమ నీవే దయదలఁచుట గా-

కావలఁ బ్రాణికి యా (నా?) సేదయ్యా

॥పల్లవి॥

ఆస వొకటి యెంతయినాఁ దనియదు

వాసి యొకటి తనవంతులు మానదు

యీసొకటి శాంతమెరఁగని దిదె

మోసపుదేహికి ముక్తి యేదయ్యా

॥దైవ॥

పాపమొకటి భవబంధముఁ బాపదు

దీపనమొక్కటి ధీరత యొల్లదు

చూపొక టింద్రియసుఖముల గెలువదు

యేపునఁ బ్రాణికి యెఱుకేదయ్యా

॥దైవ॥

పాయమొకటి చాపలములు మానదు

కాయమొకటి తనకర్మము విడువదు

యీయెడ శ్రీవేంకటేశ్వర నీసేవ

సేయని యాత (తృ?)కు సెలవేదయ్యా

॥దైవ॥ 95

317 - రేకు

మలహరి

కటకట యీమాయ ి గడచుట యెట్లో

ఘటనలహరికృష్ణ గలిగినఁగాక

॥పల్లవి॥

యిరవగుజీవుల కెంతగలిగినా

పరధనకాంతలే బలుప్రియము

ధరఁ గర్మపుణ్యేతలలోనెల్లా

సారిదిఁ బాపమే సులభము

॥కట॥

నానారుచులు యనంతము గలిగిన

కానిపదార్థమె కడుఁ దీపు

పానినచదువులపరన లుండఁగా

మాననిదుర్భాషమాటలే హితవు

॥కట॥

యెదలో శ్రీవేంకటేశ్వరుఁడుండఁగ

సదరపుదివిజాలు చవులయిరి

అదనను శ్రీగురుయానతి గలుగఁగ

పొదిగొని యివి తలపోయఁగ వలసె

॥కట॥ 96

దేవగాంధారి

ఆహో నమో నమో ఆదిపురుష నీకు

యీహల నే నెంతవాఁడ నెట్టు గాచితివి

॥పల్లవి॥

లోకాలోకములు లోననించుకొన్ననీవు

యీకడ నాయాత్మలోన నెట్టణఁగితి

ఆకడ వేదములకు నగోచరమైననీవు

వాకుచే నీనామములు(ల?) వడి నెట్టణఁగితి

॥ఆహో॥

ఁ 'గడచుట' రేకు. సదరపు దివిజాలు = సాధారణ దేవతలు

అన్నిటా బ్రహ్మాదులయజ్ఞభోక్తవైన నీవు
 అన్నపానములివి యెట్టారగించితి
 సన్నతి పూర్ణఁడవైజనియించిననీవు
 వున్నతి నాపుట్టుగులో వొకచో నెట్టుంటివి

॥ఆహా॥

దేవతలచే పూజ తివిరికొనిననీవు
 యీవల నాచే పూజ యెట్టు గొంటివి
 శ్రీవేంకటాద్రిమీఁద సిరితోఁగూడిననీవు
 యీవిధి నాయుంట నీవు యెట్టు నిలిచితివి

॥ఆహా॥ 97

బౌళి

నీవే నీదాసులని నినుగంటిఁ గంటిని
 ఆవలనీవే అంతర్యామివిగాన

॥పల్లవి॥

నీదాసులశిరసులే నీదివ్యశిరసులు
 నీదాసులపాదములే నీదివ్యపాదములు
 నీదాసులకన్నులే నీ దివ్యనేత్రములు
 నీదాసులరూపమే నీ విశ్వరూపము

॥నీవే॥

నీకింకరులగుణాలే నీదివ్యగుణములు
 నీకింకరులున్నచోటే నీకు నిత్యవై కుంఠము
 నీకింకరులసేవ నీవు మెచ్చునిజసేవ
 నీకింకరులకూటమే నీకు సర్వాంగములు

॥నీవే॥

యిందరిలో శ్రీవేంకటేశ నీవే పో యంటే
 అంది తల్లిముట్టె యుంటే నంటవచ్చునా
 యెందు నజ్ఞానపు ముట్టు యెడసినాత్మలుగాన
 నిందలేని నీదాసులే నీపని సేవింతును

॥నీవే॥ 98

ధన్వాసి

ఆయంబిది తెలియంగల దీయాత్మజ్ఞానంబు
మాయలు యీకాలము కర్మము మాధవునాధీనము ॥పల్లవి॥

దేహమునకు నీడ తిరిగినయటువలెనే¹
శ్రీహరికిని కళావిధమై జీవుడటు దిరుగు
దేహమునకుఁ గలచైతన్యము తెగి నీడకు లేదు
శ్రీహరికిని గలస్వతంత్రము జీవునికి లేదు ॥ఆయం॥

కలలోపలఁగలసుఖము ఘనసంతోషము కొరకే
యిలలోపలఁగలిగినసుఖము ఇది సంతోషము కొరకే
కలలోపలివి జీవునిసంకల్పనలిన్నియును
ఇలలోపలిప్రపంచ మింతయు నీశ్వరుసంకల్పము ॥ఆయం॥

చెదరని² బాహ్యపువిషయములు జీవునిపాలిటివి
పదిలంబగు అంతరంగమే పరమపువైకుంఠము
అదనెరిగి కాలగాలమున ఆతుమ శ్రీవేంకటపతికి
పాదిగి యాతనికి శరణని కొలిచిన పాండగు ముక్తికి యిది గీలు॥ఆయం॥99

పాడి

పాపపుణ్యములపక్వ మిదెరఁగను
నాపాలిటిహరి నమో నమో ॥పల్లవి॥

మానసవాచక మరి కర్మంబుల
తానకముగ నీదాసుడను
పూని త్రిసంధ్యల భోగభోగ్యముల
నానాగతులను నమో నమో ॥పాప॥

ఇక్కడ పాదము చివరుండవలసిన నిలుగిత లేదు. ¹ 'బాంహ్య' రేకు

వలనుగ జాగ్రస్య (త్వ?) పుసుమపుల

యిలలో నీకేని హితభటుఁడ

వెలుపల లోపల వేళావేళల

నలినాక్ష నీకే నమో నమో

॥పాప॥

పుట్టకతొలుతను పుట్టినమీఁదట

అట్టే నీశరణాగతుఁడ

గట్టిగ శ్రీవేంకటపతి నీకృప

నట్టనడుమైతి నమో నమో

॥పాప॥ 100

రామక్రియ

ఇందరిపై భిన్నభక్తులేఁటికి మా కింక

అందరిలో అంతరాత్మ యాతనిరూపే

॥పల్లవి॥

తల్లియై యుండేవాఁడు తగ నితనిరూపే

యెల్లగాఁ దండ్రైనవాఁడు నితనిరూపే

యిల్లాల్లె సుఖమిచ్చు నితనిమహిమరూపే

వెల్లవిరిఁ దనయు లీవిష్ణునిరూపే

॥ఇంద॥

గ్రామదేశకులములు ఘనుఁ డితనిరూపే

కామించునర్థ మీతఁడై కలుగు నీరూపే

దీమసాన నిహపరద్రిష్టము లితనిరూపే

యేమేర దాతయు దైవ మీతనిరూపే

॥ఇంద॥

కాలము నితనిరూపే కర్మము నితనిరూపే

యేలి యాచార్యుఁడు చెప్పే దితనిరూపే

శ్రీలలనాపతి శ్రీవేంకటేశ్వరుఁడే

పాలించఁగాఁ గంటి నే నీపరమాత్మురూపే

॥ఇంద॥ 101

318 - రేకు

గుండక్రియ

ఏవను లెప్పరికిగల దెంత యంతేకాని
 శ్రీపతియాణా(నా?)జ్ఞులు మీఱగ చింతింపగఁ దరమా ||పల్లవి||
 సులభంబున సుఖియించుటఁబోలదు సొంపుగ భిక్షాన్నముతోడ
 పలు లంపటములఁబడి ి ఘడియించేటి బహుధన మిదియేల
 తొలుతే జంతువులకు వ్రాసెను తొడఁగి నుడుట బ్రహ్మ
 కలది దైవికములఁ గడచెదమని కడుబడలెదరేలో నరులు ||ఏవ||
 పాపము సేయకమానుటఁబోలదు పరమశాంతితోను
 కోపముమానక బహుపుణ్యంబులు కోట్లు చేసినను
 దీపింపఁగ వేదశాస్త్రములు తెలిపెడి యర్థ మిదే
 కైపుగ నిది దెలియక జీవులు కడుబడలెదరేలో నరులు ||ఏవ||
 సహజము జగమున యీపనులెల్లను జరగుచు నుండుట స్వభావము
 గహనము ప్రాణులకే పనులవు ననఁ గాదన కర్తవ్య¹ మింతేది
 యిహమేల శ్రీవేంకటేశ్వరునమ్మినయీతనిశరణాగతులు
 మహిలోఁ జాతురు నవ్వుదు రిటువలె మానరేటికో నరులు ||ఏవ|| 102

భవులి

నీకంటే నితరము మరి లేదు నేనెవ్వరితో భాషింతు
 “యేకో నారాణుఁడవు నీ”వని యెన్నుచు నున్నవి వేదములు ||పల్లవి||
 యెక్కడచూచిన నీరూపంబులే యెవ్వరిఁజూచినఁ దోచిన
 వెక్కిసముగ నీమహిమ యనంతము విశ్వాత్మకుఁడవుగాన
 విక్కి యెవ్వరిని బేర్కొని పిలిచిన నీనామములై తోచిన
 వక్కిఁగించఁగా సకలశబ్దములవాచ్యుఁడవటుగాన ||నీకం||

¹ గడియించేటి కావచ్చు ² మిందేది కావచ్చు

యేపనిచేసిన నీపనులే అవి యివ్వలనవ్వలఁ దోచీని
 పాపపుణ్యమని తోచదు నీవే పరచైతన్యమవటుగాన
 దాపుగ మతిలో నేమి దలచినా ధాన్యము నీదైతోచీని
 లోపల వెలుపల నిండుకవుండెడిలోకపూర్ణుడవుగాన ॥నీకం॥

యీ యర్థమునకు నే ననువాడను యెక్కడ నున్నాడ నీలోనే
 కాయధారిని యేర్పడి నీలోఁగాక చరించితి యిన్నాళ్లు
 యీ యపరాధము యెంచకుమీ నను యిందునె పో నీశరణంటి
 పాయను నిన్నిఁక శ్రీవేంకటపతి పరబ్రహ్మమవుఅటుగాన ॥నీకం॥ 103

సామంతం

అచ్చుతుండనియెడి నామముగలిగినయట్టి నీవేకాక
 కుచ్చి నీకు నేశరణని కొలిచితి గురుతుగఁ గావఁగదే ॥పల్లవి॥

అణురూపగుమశకములోపల నణఁగిన నీకంటే
 గుణించి యెంచి చూచినను కొంచె మింక నేది
 ప్రణుతింపంగ బ్రహ్మాండకోట్లు భరియించునీకంటే
 గణనకు నెక్కుడు నీవేకాక ఘన మింక నేది ॥అచ్చు॥

దాకొని జగములు పుట్టించుబ్రహ్మకు తండ్రీవి నీవే
 కైకొని చదువులఁ దెలిసిచూడ రక్షకులింక మరి వేరీ
 యేకోదకముగ వటపత్రమున యీదేటినీకంటే
 దీకొనిపలికినకాలంబుల కొనదేవుండు మఱి వేఁడీ ॥అచ్చు॥

శ్రీవేంకటమున వరములొసఁగేటి శ్రీపతి నీకంటే
 తావునఁ గన్నులఁజూడఁగఁ బ్రత్యక్షదైవము మరివేఁడీ
 వేవేలకు వైకుంఠవిభుడనై వెలసిన నీకంటే
 భావించి చూచిన నంతరంగమునఁ బరోక్షదైవము మరివేఁడీ ॥అచ్చు॥ 104

దేవగాంధారి

హరి నే నిన్నిందులకుఁగా దర్పించి కోరెడిది
 గరిమల నా యంతరంగమున నినుఁ గానఁగ నడిగెదను ||పల్లవి||

మునుపే యీజగమెల్లా నీవు మొలవఁగఁ బెట్టినది
 వెనుకొని నేను నీవాడనే యని విన్నవించనేల
 నినుపై యీజీవరాసులన్నియు నీరక్షణలోనివి
 కనుఁగొని నన్నును రక్షించుమని మరి కమ్మరఁ జెప్పఁగనేల ||హరి||

యిహమునఁ గర్మాధీనంబయి సిరులియ్యఁగ నిను నింకా
 మహిలో నివి యవి నాకు నిమ్మనుచు మరి యడుగఁగనేల
 సహజపుఁ దల్లియుఁ దండ్రియు బంధులు సంతతి నీవై యుండఁగను
 విహితముగా నిను నక్కడ నిక్కడ వెదకఁగ మరి యేల ||హరి||

శ్రీవేంకటపతి వరములొసంగుచు చేరువ నీవై యుండఁగను
 ఆవల నీవల నితరదేవతలయాసలఁ బడనేల
 దైవశిఖామణి వాదిమూరితివి తగిన స్వతంత్రుఁడవు
 యేవిధులు నే నెఱఁగను నీవే యింతాఁ జామ్మి దాఁచఁగ నేల ||హరి|| 105

319 - రేకు

సామంతం

పరమాత్మ నాజాడ భావించ నిట్టిది; ° నీవు
 నిరుహేతుకాన నాకు ° నీవు బుద్ధియ్యఁగదె ||పల్లవి||

ఆపరాధములు పెక్కు లటు నాయందున్నఁగాని
 వుపమఁ బుణ్యముత్రోవ లూహించలేను
 విపరీతపాపములు వేవేలు సేసినఁగాని
 చపలగర్వము మాని శరణనలేను ||పర||

పలులంపటాలఁ బడి బడలినఁగాని, నాకు

పలవి నిన్నుఁ దలచేభక్తి లేదు

పులుసు నంజినఁగాని భూమిలో మిక్కిలి తీపు

తలపోయ నోటికి నితపు గానరాదు

॥పర॥

వేవేలు నేరాలు సేసి వెరపు పుట్టినఁగాని

శ్రీవేంకటేశ నిన్నుఁ జేరదు మతి

వావిరి లోకపుమాయవలలఁ జిక్కినఁగాని

వేవేగ వెడలి ముక్తి వెదకఁడు జీవుఁడు

॥పర॥ 106

గుజ్జరి

శ్రీపతి నీసేవ చిత్తము గోరదు

పాపములవెంటనే పారినయ్యా

॥పల్లవి॥

తెగనికర్మము దేహములు గోరు

వగలయీపీఠ ప్రణాలు గోరు

నగుచుఁ దొల్లింటి నా పూర్వకర్మములు

పొగరుభోగములే పొందించెనయ్యా

॥శ్రీప॥

సాకిరివయసు సంసారము గోరు

చీకురువాయులు జీడిమాను గోరు

దీకాని¹ నాతోడి తీరనింద్రియములు

కైకాని మర్మములు గలచీనయ్యా

॥శ్రీప॥

² వేదవిఞ్ఞానము విరతియే కోరు

నీదాసుఁడైతేనే నీశరణు గోరు

యీదెస శ్రీవేంకటేశ నీవు నాలో

పాదైయుండి నన్ను బ్రదికించే న(వ?)య్యా

॥శ్రీప॥ 107

¹ 'నాతోడ'కు బదులు 'నాతోడి'. ఈ వాఙ్మయమున ఇట్టి ప్రయోగము లక్కడక్కడ గలవు. ² 'వేద' రీతి

శ్రీ లాళ్లపాక అష్టమాచార్యుల

లలిత

అతనిభజియించరో ఆతుమలాల శ్రీ-

పతి యితనికరుణే ఫలమింతేకాని

॥వల్లవి॥

సంగమే భంగమే(ము?) సుండి సకలవిరక్తులాల

వెంగలివిష(య)ములే విషము సుండి

అంగపుబంధువులెల్ల అంటుబంధములు సుండి

సంగతి వారి యొకడే సతమింతేకాని

॥అత॥

మోహమే దాహముసుండి మోక్షోపాయకులాల

సాహససంసారమే విస్ఫారముసుండి

దేహము గొన్నాళ్ళకు నందేహమై తోచుసుండి

శ్రీహరసేవాక్కటే వచ్చినదింతేకాని

॥అత॥

కోపమే తాపముసుండి కోరనిసాత్వికులాల

రూపులేనిబోగమెల్ల రుణముసుండి

కైపుసేసి యిన్నిటాను గడచి శ్రీవేంకటేశు-

నోసి శరణవి మనేదొక్కటేసుండి

॥అత॥ 108

మాళవి

అతడేపో మాయేలిక అతడే జగమ్మాల-

మాతడే శ్రీవేంకటాద్రియందుమీదిదైవము

॥వల్లవి॥

కమలవాసినియైనకాంత బెండ్లాడివా(నవా?)డు

కమలములో బిడ్డ గన్నవాడు

కమలాంబువిలోన గలిగి మెరయువాడు

కమలనాభుడేపో కలుగుమాడైనము

॥అత॥

జలధి బంధించి లంక సంహరించినవాడు

జలధిచొచ్చినదైత్యుఁ జంపినవాడు

జలధిసుతునకు వరుస బావైనవాడు

జలధిశయనుఁడేపో చక్కని మాదైవము

॥ఆత॥

కొండ గొడుగుగనెత్తి గోవులఁగాచినవాడు

కొండవంటి రాకాసిఁ గొట్టినవాడు

కొండలకు నెక్కుడైనగురుతు శ్రీవేంకటాద్రి-

కొండరూపు దానేపో కోరిన మాదైవము

॥ఆత॥ 109

నాట

వొడ్డునీవు నాకెదురా వోరి కంసుఁడా

కొద్దిగాదు పెనఁగఁగ గోవిందుతోఁగంసుఁడా

॥పల్లవి॥

పెరిగి రేపల్లె నదె బిరుదునీవె(వై?)రి వాడే

వారిసి నన్నేలపట్టే వోరికంసుఁడా

విరసాన వెరవను విష్ణునిమాయను నీ-

గొరబైనవెడబుద్ధి గొలుపదు వోరా

॥వొడ్డు॥

వెదకీ నీవైరి వాడె వీరదానవుల నదె

వుదుటు నాతోనేల వోరి కంసుఁడా

° చిదుమనా నిన్నిపుడే సెలవీడుగా కతఁడు

పెదవులచేటింతే పేదవానికోపము

॥వొడ్డు॥

వెన్నలుఁ బాలారగించి వెసఁవాడె సత్యగూడ -

నున్నవాడు, నిన్నుగెల్వ వోరి కంసుఁడా

వెన్నుడు శ్రీవేంకటాద్రివిభుఁడు లోకులఁగాచె -

నన్నిటాఁ గృష్ణావతార మందఁబట్టి నేడు

॥వొడ్డు॥ 110

సామంతం

ఈతఁడే ద్రిష్టవరము లియ్యఁగాఁగాక
ఆతలీతలిసుద్దు లవి నమ్మఁగలమా ||పల్లవి||

హరిరూ పెరుఁగుదుమా అరసి ఇంతకతొల్లి
సారిది శ్రీవేంకటేశుఁ జూచికాక
గురుమంత్రము నేర్తుమా గోవిందుఁ డితనినామ
మురుటై లోకాలనెల్ల నుండఁగాగాక ||ఈతఁ||

వైకుంఠ మెరుఁగుదుమా వర్ణించి ఇంతకతొల్లి
దీకొని శ్రీవేంకటాద్రిఁ దిరిగికాక
యేకడ దేవతల నేమెందునైనాఁ గంటిమా
చేకొని హరిదాసులఁ జేరి మొక్కేకాక ||ఈతఁ||

పుట్టు నేఁ గంటినా పొంచి శ్రీవేంకటపతి
వాట్టి నాయంతరాత్మై యుండఁగాఁగాక
కొట్టఁగొనపర మేడ కొంచెపుదేహి నేనేడ
అట్టై యాతనికి శరణని కొలిచికాక ||ఈతఁ|| 111

320 - రేకు

శుద్ధవసంతం

హరి నీవే సకలలోకారాధ్యుఁడవుగాక
ధర నీకు శరణంటి తలపిదే చాలును ||పల్లవి||

కింద నేఁ జేసినయట్టి కీడు నీవు వాపఁగాను
అందుమీఁదు నడిగేదా అది చాలక
పొంది పుట్టించేటి బ్రహ్మ పుత్రుఁడు నీకైవుండఁగ
ఇందరిని గొలిచేదా యెంత కూళతనము ||హరి||

దీకొని నాలో నీవు దిక్ష్లే వుండఁగాను
 నాకొకస్వతంత్రమా నాఁడు(?) చాలక
 కైకొని లోకములు నీకడుపులో నుండఁగాను
 నీకంటేఁ బరు లున్నారా నేరమింతేకాక

॥హరి॥

ఇహపరముసిరులు ఇన్నియు నీవియ్యఁగాను
 సహజాన నుండవొద్దా చాలదా యింత
 విహితమైన శ్రీవేంకటేశ వొక్కండవే
 బహళమై వుండఁగాను బంటనంటగాక

॥హరి॥ 112

గుండక్రియ

జ్ఞానము నెఱఁగము అజ్ఞానము నెఱఁగము
 శ్రీనాయకుఁడ నీసేవకుఁడ నేను

॥వల్లవి॥

ఆరుతఁగట్టినతాళి యవె వనమాలికలు
 సరుసమోచినడాగు శంఖచక్రములు
 వరుస నొసల గురివ్రాసినది తిరుమణి
 ఇర వెరిఁగితి మిఁక నెపుడై నఁ గావుము

॥జ్ఞాన॥

పశ్యము ప్రసాద మింతే పసగా నా రుచు లివె
 పి(పె?)ల్లు నేఁ బొగడేవి నీబిరుదులు
 యెల్లపుడుఁ బూజించేది ఇది నీరూపుపతిమ
 కల్ల లే దిందుల నీవు గన్నదింతే కానుపు

॥జ్ఞాన॥

విక్రము నేఁ జొచ్చినది నీలెంకతనము
 చక్కనాజీవనము నీ శరణాగతి
 యెక్కువ శ్రీవేంకటేశ యెదలో నున్నాఁడ విదె
 చిక్కినదేమియు లేదు చిత్తమింతే ఇకను

॥జ్ఞాన॥ 113

శ్రీ లక్ష్మీపాక జన్మమూర్త్యుం

పాశంగవాట

నిన్ను నీవే తెలుసుకో నిరుహేతుకబంధుఁడ-

వచ్చిటా బరతంతుఁడ వంతేపో నేను

«వల్లవి»

యేమి గూడీ నే గర్మ మిలపైఁ జేయుఁగ నీకు

యేమి మానె నేగర్మ మిటు మావఁగ

° భూమివీవాటక మేల పూర్ణ కాముఁడవు నీవు

కామించి కాతువుగాక కరుణావిలయ

«నిన్ను»

యెంత గూడపెట్టితి నే నిలమిఁదఁ బుట్టఁగాను

యెంత వష్టే నే జవించ కిట్టుండగా

ఏంతగురియుక్తులెల్ల ° వృథావాదము లింతే

సంతతము ననుఁ గావు సర్వేశ్వరా

«నిన్ను»

యెవ్వరు విన్నవించేరు ఇటు నాదెన నీకు

యెవ్వరు వద్దనేరు నీ విలఁ గావఁగా

రవ్వల శ్రీవేంకటేశ రక్షించువుగాక

అవ్వల నివ్వల శరణాగతరక్షకుఁడా

«నిన్ను» 114

బొలి

కవియెడి దిదియే వివియెడి దిదియే కడలఁ జదివెడి దిదియపో

నినువునీరై సర్వజగముల నిలిచె శ్రీహరిచూయ

«వల్లవి»

తంపు నొక్కటే తాను నొక్కడే దైవ మొక్కడే పో

కలిసి పెక్కుముఖంబులై లోకంబు దోచెనేని

తెలియఁ జిల్లలకడవలోపలిదీపమువలెనే

అలరి వెలిగెడి చూడఁజూడఁగ హరిప్రపంచపుమాయ «కని»

‘భూమివీవాటక వాటకమే’ ° ‘ప్రతి’ రేకు

దేవా మొక్కటే జీవుఁ డొక్కఁడే దినము నొక్కటేసో
మోహా^౧జాగ్రత్తప్పునిద్రలు మొనపె(సె?) బేదములై
పూహఁ బెక్కులయద్దముల చంద్రోదయమువలెను
సాహసంబున భ్రమలఁబెట్టిడి చదల నిదె హరిమాయ ॥కని॥

గురువు నొక్కఁడే మంత్ర మొక్కటే కొలువు నొక్కటేసో
ఆరయ భక్తియ వేరు వేరై యలరుచున్న దిదే
గరిమ శ్రీవేంకటగిరీశ్వరుకల్పితమువలెనే
వెరసి వారికి వారికే ఇది వింతవో హరిమాయ ॥కని॥ 115

పాడి

సచరాచర మిదె సర్వేశ్వరుఁడే
పచరించి యితని భావింపు మనసా ॥పల్లవి॥

కదలెటి^౨దంతయు కమలారమణుని-
సదరపుసత్యపుచైతన్యమే
నిదిరించెటియీనిశ్చేష్టజగమును
పుదుటున నాతఁడు వుండేసహజమే ॥సచ॥

కలిగివుండివదె కల దింతయు హరి-
నలుగడఁ బరిపూర్ణపుగుణమే
మలసి లేనిదియు మహిమల నాతని-
నిలుకడగలిగిననిర్గుణమే ॥సచ॥

జీవరాసులగు స్పృష్టియింతయును
శ్రీవేంకటవతిచిత్తంబే
కైవల్యమె లోకపు టిహముఁ బరము
భావించనేర్చినవరమవిదులకు ॥సచ॥ 116

^౧ 'జాగ్రత్త' రేకు. ^౨ 'దెంతయు' రేకు

సామంతం

అందుల కిదె ప్రతియోషధము

ఇందిరాపతికి నెక్కినచింత

॥పల్లవి॥

పంచబాణములబాసట మంటిన-

చంచలమౌ నిశ్చలమనసు

పంచబాణగురుపాదము దలచిన

కంచుఁజంచలము గక్కన మాను

॥అందు॥

కనకపుటాసలగరళం బంటిన

ననిచినవిజ్ఞానము చెదరు

కనకగర్భ నటు గన్నతండ్రిపై

మనసిడితే నిర్మలమౌ గుణము

॥అందు॥

మునుకొనిమొదలను మొలచినససికిని

పనివడి కొననే ఫలియించు

అనయము శ్రీవేంకటాధిపుకృపగల -

జనుని కిహపరము సఫలంబు

॥అందు॥ 117

21 - రేకు

సాళంగం

వెన్న చేతఁబట్టి నేయి వెదకినట్లు

యెన్నఁగ నీవుండఁగాను యెక్కడో చూచేను

॥పల్లవి॥

కన్నులు మిన్నులు దాకీ కాయ మీడ వున్నఁ(ండ?)గానే

తిన్నని వీనులు మెట్టి దిక్కులనెల్ల

యిన్నిటికొడయఁడనై యిందిరేశ నీవు నాలో

నున్నరూపు గానలేను వూహించి ఇపుడు

॥వెన్న॥

కాయము పాయము గీరీ కాల మీడ నుండఁగానే
 ఆయపుమనసు ముంచీ నన్నిటియందు
 యేయెడ నాలోనున్న యీశ్వర నీ నిలయము
 పాయకుండఁ గోరలేనుపాయము నాకెట్టిదో

॥వెన్న॥

ఇహమే పరము గోరీ యీడ నిట్టె వుండఁగాను
 మహిలో శ్రీవేంకటేశమహిమెట్టిదో
 అహరహమును నీ వంతర్యామివై
 సహజమై యుండఁ గంటి చాలు నీక నాకు

॥వెన్న॥ 118

లలిత

నేఁడుగాక దొరనైతి నేను నారాయణుఁ గొల్చి
 పోడిమి నాచార్యునిబోధవంకను

॥వల్లవి॥

దీనోవృత్తి నేఁ దిరుగని చోటేది
 నానాచంచలము నా మనసు
 పూని నేఁగొననిభువిలోనిరుచు లేవి
 హీనజన్మములెత్తిన దీమేను

॥నేఁడు॥

చేరి నేఁ జేచేతఁ జేయనిపాప మేది
 ధారుణి మోపైనసంసారమునను
 ఆరయ మున్ను నేనాడనికల్లలేవి
 సారెకు నుదురపోషణమునకు

॥నేఁడు॥

సూటిదప్పక నేఁ జూడని చూపేది
 చేటులేనిచిరకాలజీవుడనే
 చాటువ శ్రీవేంకటేశు శరణుచొరకతోల్లి
 బూటకము లెన్ని లేవు పొలయదు కాలము(?)

॥నేఁడు॥ 119

దేసాళం

అన్నిటా నిట్టే కాని యగపడదు

అన్నమదమునఁ జిత్త మగపడదు.

॥పల్లవి॥

సాలసి సంసారములో సుఖముఁ బొందేనంటే

అలమటలేకాని యగపడదు

పలుచదుపుఖవంకఁ బరము గనేనంటే

అల సంశయమేకాని యగపడదు

॥అన్ని॥

వెడదేహము మోచి విరతిఁ బొందేనంటే

అడియాసలేకాని యగపడదు

నడిఁ గోపమే యుండఁగ శాంతిఁ బొందేనంటే

అడవిఁబడుటేకాని యగపడదు

॥అన్ని॥

నేరిచి నీ మాయలోన నిజభక్తి గనేనంటే

ఆరీతి నాఁడేకానియగపడదు

మేరతో శ్రీవేంకటేశ మించి నీకే శరణంటే

ఆరి తేరి కర్మబంధ మగపడదు

॥అన్ని॥ 120

బౌళి

చదివి చదివి వట్టిజాలిఁబడు టింతేకాక

యెదుట నిన్ను గానఁగ నితరులవశమా

॥పల్లవి॥

ఆకాశముపాడవు ఆకాశమేయెరుఁగు

ఆకడ జలధిలోఁతు ఆ జలధే యెరుఁగు

శ్రీకాంతుఁడ నీ ఘనము చేరి నీవే యెరుఁగుదు-

వీకడ నింతంతన నితరుల వశమా

॥చది॥

నదులయిసుకలెల్ల నదులే యెరుగును
 కదిలి గాలియిరవు గాలికే తెలుసు
 అదన నాత్మగుణము లంతరాత్మ నీవెరుగు-
 దిదియదియనిచెప్ప నితరులవశమా
 శ్రీవేంకటేశ యిన్నిచింతలకు మొదలు
 యీవల నీ శరణంటే యిటు నీవే యెరిగింతు
 దై వమా నీ కల్పనలు తగ నీవే యెరుగుదు-
 వీవల నాఁగాదన నితరుల వశమా

॥చది॥

॥చది॥ 121

శ్రీరాగం

ప్రత్యక్షమే మాకుఁ బ్రమాణము
 సత్యరూప జోలిదప్పి జాలిఁబడ నోపము
 కన్నవా రెవ్వరు నిన్ను కన్నులయెదుటను
 పన్ని నీదాసులు చూచేభావమువలె
 విన్నవా రెవ్వరు నీవిభవపుమాటలు
 అన్నిటా నాచార్యుని యానతివలె

॥పల్లవి॥

॥ప్రత్య॥

తొడఁగి నీ ప్రసాదము దొరకినవా రెవ్వరు
 జడియు నీ దాసుల ప్రసాదమువలె
 కడు నీ పాదతీర్థము కడగన్నవా రెవ్వరు
 బడి బడి నీ భక్తపాదజలమువలె

॥ప్రత్య॥

యేచి పరంధామమున కేఁగినవా రెవ్వరు
 చాచిన నీ దాసుల సన్నిధివలె
 చూచితి శ్రీవేంకటేశ సాంపుల నీ మహిమెల్ల
 తాచిన నీ దాసానుదాసులయందే

॥ప్రత్య॥ 122

దేవగాంధారి

తెలిసినవారెల్లా దేవునిఁ జేరి బదికి-

రిల నిదెరఁగనిది యేఁటిదోకాక

॥పల్లవి॥

కరుణానిలయుఁడట కరుణకు వెలితా

వెరవుతో నేఁ గొల్పనివెలితిగాక

నరహరి ఇతఁడట నరులఁ గాచుటరుదా

శరణననివెలితి జనములదిగాక

॥తెలి॥

వెస లక్ష్మీపతియట వితరణములేదా

పసఁదన్నేకోరనిమాపాపముగాక

యెసఁగు భక్తవత్సలుఁడింట వెంట నుండఁడా

ససువై మొక్కనివెల్లి జగములదిగాక

॥తెలి॥

శ్రీవేంకటేశుఁ డట చిత్తములో లేఁడా

భావించి నమ్మినది మాభాగ్యముగాక

వావాత నింతటివాఁడు వరములీలేఁడా

వోవలఁగొలగొనేదోవోటికింతేకాక(?)

॥తెలి॥ 123

322 - రేకు

వారాయణి

అన్నిటిపై నున్నట్లు హరిపై నుండదు మతి

కన్నులఁ బ్రహ్లాదువలె కనుఁగొను టరుదా

॥పల్లవి॥

పులుగు నర్చిం చొకఁడు పూఁచెనాగతమెరిగి

వెలసి ఘనుఁడనంటా విష్ణువీఁగీని

జలజాక్షుపాదములు సారె నర్చించేటివారు

ఇలలోనఁ బరమార్థ మెరుఁగుటయరుదా

॥అన్ని॥

మానివోడ నమ్మొకఁడు మహాజలధి దాఁటి
నానార్థములు గూర్చి నటియించీని
శ్రీనాథుపాదములు చేకొనినమ్మినవాఁడు
పూని భవవార్ధి దాఁటి పుణ్యమందు టరుదా

॥అన్ని॥

దీపమువట్టి యొకఁడు తెగనిచీఁకటిఁ బాసి
చూపులనిన్నిటిఁ గని సుఖమందీని
చేపట్టి పరంజ్యోతిశ్రీవేంకటేశుభక్తుఁ-
డోపి ముక్తి కడగని వున్నతుఁడౌ టరుదా

॥అన్ని॥ 124

గుండక్రియ

హరి పరతత్వంబగుటకు గురి యిది
నరుల మితఁడె యని నమ్మితిమిదివో

॥పల్లవి॥

కవగూడిన భూకాంతుఁ దలఁచిపో
దివి వెలుఁగందిరి దేవతలు
జవమున రఘుపతి శరణని మని రిదె
భువి విభీషణాదిపుణ్యులు

॥హరి॥

శ్రీతరుణీపతిసేవనే చెలఁగిరి
పాతాళాధిపబలిముఖులు
భాతిగ వైకుంఠభక్తినే బ్రదికిరి
ఘాతల ననంతగరుడాదులు

॥హరి॥

శ్రీవేంకటపతిచింతనే పొదలిరి
సోవ ముక్తిగలశుకాదులు
వావిరి నీతనివరముల వెలసెను

తోవలఁ బరుషసందోహములు

॥హరి॥ 125

° పరంజ్యోతియగు శ్రీవేంకటేశుడు, వేంకటేశుని భక్తుడు' అని విగ్రహము.

° 'ఘరుడ' రేకు

లలిత

కావఁగ (క?) నీకే పోదు కరుణానిధివిగాన
దేవ నీ బంట్లము మా తెరు వేటి తెరువు ||పల్లవి||

బండుబండై పూరఁగలపనులెల్లాఁ జేసేము
యెండా (డా?) తా నీడాతా నెఱఁగము
కొండలరాయఁడ మమ్ము గోరి పుట్టించఁగా నీవు
బెండువంటివారము మా బిగు వేటిబిగువు ||కావ||

దీనుఁడనై (లమై?) యాసలనే దిక్కులెల్లాఁ దిరిగేము
కాని దెందో మంచి దెందో కానము
శ్రీనాథ నీవు మాకు జీవమయి వుండఁగాను
మానువంటి వారము మా మనసేటి మనసు ||కావ||

బొందితోడఁ బుట్టితిమి భోగించేమేమైనా
యెందుకా (కా?) తా నేడకాతా నెఱఁగము
యిందును శ్రీవేంకటేశ యిహముఁ బరము నీవే
చెంది నీ దాసులము మా చేత యేటిచేత ||కావ|| 126

పాడి

కామధేనువు దేవకల్పితము భువిలోన
వోముచును భోగించ యుక్తివలెఁగాని ||పల్లవి||

తఱచినట్లనొ దైవమువ్రాసినవ్రాత
పలికినట్లనొ పలుమంత్రజపములు
నిలిపినట్లనొ నిర్మలచిత్తముకీలు
నెలవునఁ బనిగొన నేర్పువలెఁగాని ||కామ||

యిమ్మనినట్ల నిచ్చు నేచినకర్మఫలము
 కమ్మన్నట్లనౌ ఘనతపములశక్తి
 తెమ్మనినయట్లఁ దెచ్చు ద్రిష్టము యక్షిణీవిద్య
 చిమ్ములను దనకంత చింతవలెఁగాని -

॥కామ॥

పునిచినట్లనుండు నొక్కడే దేహగుణము
 యెనలేని శ్రీవేంకటేశ్వరుమాయ లివి
 పెనచిన యిహమేపో బీజము పుద్యోగులకు
 తనివి నలమేల్మంగదయ వలెఁగాని

॥కామ॥ 127

శ్రీరాగం

గోవింద నీవన్నిటిలోఁ గూడితేఁ జాలుఁగాని
 యీవల సంసారమైన (నా?) యిది ద్రువపట్టమే

॥పల్లవి॥

తలఁపులోపల నీవు దగ్గరితేనే చాలు
 కలలోని కాపురముఁ గైవల్యమే
 బెళకునాలుకకు నీపేరు వచ్చితేఁజాలు
 పలికినవన్నియు పరమవేదములే

॥గోవిం॥

తొడరి నీపూజ చేత దొరకితేనే చాలు
 పడుచులబొమ్మరిండ్లు బ్రహ్మలోకమే
 కడలేనినీభక్తి గలిగితేనే చాలు
 కడజన్మమయినా నిక్కపువిప్రకులమే

॥గోవిం॥

కాయముపై నీముద్ర గానవచ్చితేనే చాలు
 పాయపు రతిసుఖము పరతత్వమే
 యేయెడ శ్రీవేంకటేశ యిటు నీకే శరణంటి
 పోయిన నా పాపమెల్లాఁ బుణ్యకర్మమే

॥గోవిం॥ 128

సామంతం

దివమట రాతిరట తీరుచున్నదా
 కవగూడఁ బాయఁ గాక కాణాచి ఁపున్నదా ||పల్లవి||
 మానుషజన్మమట మలమూత్రదేహమట
 సోసల హేయమేకాక శుద్ధి పున్నదా
 మాననికోరికలట మాయలసంసారమట
 దీనవృత్తైకాక యిందుఁ దేజమున్నదా ||దివ||
 చంచలపుఁజిత్తమట సకలేంద్రియములట
 పొంచిన పాపమేకాక పుణ్యమున్నదా
 సంచితపుఁగర్మమట జనన లయములట
 ముంచినతీదీపేకాక మోదమున్నదా ||దివ||
 శ్రీవేంకటేశుఁడట జీవుఁడనేనట యిందు
 దైవపుదాస్యమే కా కితరమున్నదా
 యీవలనావలనట యిహముఁబరమునట
 కైవళములాయఁగాక కడమున్నదా ||దివ|| 129

323 - రేకు

భూపాళం

రాతిరెల్ల సతులతో రతుల నలసెనేమో
 రీతిగాదు హరి నెచ్చరికేసేయరే ||పల్లవి||
 పైపైఁ బొద్దువొడచి పంకజములు విరిసె
 గోపగోవిందుని మేలుకొనుమనరే
 దీపములు దెల్లఁబారె తిమిరమింతయు జారె
 శ్రీపురుషోత్తమునిఁ జేయంటి లెమ్మనరే ||రాతి||

కలువలు ముకుళించి కలవింక లెలుగించి
 నెలఁతలు దేవదేవు నిద్రదెల్పరే
 జలనిధి పొంగణఁగె చాయల చుక్కలుమాసె
 వలరాచగురు నుప్పవడముగమ్మనరే

॥రాతి॥

జీవులు మేలుకొనిరి చెంగలించెఁ దరువులు
 భావించి యచ్యుతు నిట్టె పలికించరే
 కావి రింతయు విరిసె కడుసంధ్యకుఁ బొద్దాయ
 శ్రీవేంకటేశుని విచ్చేయుమనరే

॥రాతి॥ 130

బౌళి

పుట్టెడి దింతా బూటకంబులే
 గట్టి మాయ హరిఁ గానఁగ నీదు

॥పల్లవి॥

ముక్కున నున్నది ముందటఁబ్రాణము
 యెక్కడ నమ్మే దిఁకఁ దనువు
 చుక్కలు మోచీఁ జూపులెరుటనే
 నెక్కొను మతికిని నిలుకడ యేది

॥పుట్టె॥

నాలుక నున్నవి నానారుచులును
 వేళావేళకు వెరవేది
 తోలున నున్నది దొరకొని బ్రతుకిది
 కాలంబెటువలెఁ గడపేది

॥పుట్టె॥

ఆతుమనున్నది యఖిలజ్ఞానము
 ఘాతల నెటువలెఁ గనియేది
 శ్రీతరుణీపతి శ్రీవేంకటపతి
 యాతనిఁగొలిచితి మడ్డంబేది

॥పుట్టె॥ 131

సాళంగనాట

ఉమ్మడికర్కములాల వుండఁ జోటు మీకు లేదు

యిమ్ముల నెందైనా బోరో యివి లేనిచోటికి

॥పల్లవి॥

పెట్టినది నుదుటను పెరుమాళ్ల లాంచనము

దట్టమై భుజములందు దైవశిఖామణిముద్ర

నెట్టన నాలుకమీఁద నీలవర్ణనామమిదె

అట్టె హరిదాసులకంటునా పాపములు

॥ఉమ్మ॥

మనసునఁ దలఁచేది మాధవుని పాదములు

దినముఁ గడుపునించేది హరిప్రసాదము

తనువుపైఁ దులసిపద్మాక్షమాలికలు

చెనకి హరిదాసులఁ జేరునా బంధములు

॥ఉమ్మ॥

సంతతముఁ జేసేది సదాచార్యసేవ

అంతరంగమున శరణాగతులసంగ మిదే

యింతటాను శ్రీవేంకటేశుఁడు మమ్మేలినాఁడు

అంతటా హరిదాసుల నందునా అజ్ఞానము

॥ఉమ్మ॥ 132

శ్రీరాగం

ఇలువేల్పితఁడే ఇందరికిని మరి

పలువేల్పులతో పని యిఁకనేలా

॥పల్లవి॥

కమలారమణునికరుణేకాదా

అమరులుగొనియెడియమృతము

అమితపుశ్రీహరి యాధారముగాదా (గద?)

నెమకేటిప్రాణులు నిలిచినభూమి

॥ఇలు॥

దనుజాంతకుబొడ్డుతామెర కాదా

జననకారణము సర్వమునకు

మనికై హరిసతిమహిమే కాదా

నినుపై భువిలో నిండినసిరులు

॥ఇలు॥

యితనికొడుకు రచనింతాఁగాదా

సతులపతులసంసారరతి

గతి శ్రీవేంకటపతిలోకమె వు -

న్నతివైకుంఠపునగరపుముక్తి

॥ఇలు॥ 133

భవులి

పురుషుడే యథముఁడు పొంచి యెందుఁ దగులక

పురుషోత్తమునికంటే పుణ్యుఁడవు నపుడే

॥పల్లవి॥

పురుషజంతువులెల్ల పొంచి యాఁడుజంతువుల

తరవాయిగాని వెంటఁ దగులుఁగాని

ధర నాఁడుజంతువులు తగ పురుషజంతువుల

యిరవు వెదకఁబోవు యిది యెట్టిమాయో

॥పురు॥

సారెకు నర్థమునకు జనులెల్ల దాసులై

కోరి వెదకుచు దిరుగుదురు గాని

చేరువ యర్థములెల్ల జీవులకు దాసులై

యారీతి వెదకవు యిది యెట్టిమాయో

॥పురు॥

లోకమునడవ డిది లోనుగాక యిందుకెల్లా

యేకచిత్తమున నుంటే యెక్కుడుగాని

దాకొని శ్రీవేంకటేశుదాసుఁడైనవానికిని

యేకముగఁ బంపుసేసు నేమిమాయోకాని

॥పురు॥ 134

మలహరి

మఱి విచారించబోతే మంచముకిందే నూయి
మెఱయఁగ హరిఁ గొల్చి మించరో ప్రజలు ||పల్లవి||

యేల మాను దేహమెప్పటి తనగుణము
యేల మాను మనసెడలేనియాసలు
ఱాలు దింటా మలిగం డ్లేఱఁగనేల హరి మన-
పాలఁ బెట్టుక కొలిచి బ్రతుకరో ప్రజలు ||మఱి||

పొమ్మంటే నేల పోవు పూర్వకర్మములు
పొమ్మంటే నేల పోవు పొంచిన యింద్రియములు
కుమ్మరావమునఁ జెంబు కోరి వెదకనేల
పమ్మిని శ్రీపతిఁ గొల్చి బదుకరో ప్రజలు ||మఱి||

భోగించకేల పోవుఁ బుట్టిన జన్మఫలము
లోఁగుచుఁ బిండికూరలోన నలుపెంచనేల
వేగిరమేఁటికి శ్రీవేంకటేశుమాయ లివి
బాగుగ నాతనిఁగొల్చి బదుకరో ప్రజలు ||మఱి|| 135

324 - రేకు

భవుళి

కటకట నేమూ కర్తలము గాము
ఘటన శ్రీపతి నీవే కావఁగదవయ్యా ||పల్లవి||

పుడమిఁ బుట్టితిమి బుద్ధి నెరిగితిమి
కడుపే చెరువవుత గానమయ్యా
వొడలు మోచితిమి వున్నతిఁ బెరిగితిమి
వెడఁ జిల్లులఁ గారేది విడిపించ లేమయ్యా ||కట||

నిన్న నిద్రించితిమి నేడే మేలుకొంటిమి
తిన్న వెల్లఁ దీరినటే తెలియమయ్యా
కన్నులఁ జూచితిమి కమ్మర మూసీతిమి
పున్నచో నుండదు మతి పూరట లేదయ్యా

॥కట॥

సరిఁ జదివితిమి శాస్త్రముఁ జూచితిమి
గురుఁడే రక్షకుఁడౌత గురుతౌనయ్యా
నిరతి శ్రీవేంకటేశ నిన్నే నమ్మితిమి
పరదైవములతోడిపని మాకు లేదయ్యా

॥కట॥ 136

దేశాక్షి

ఇందే పున్నది కానమెందో వెదకితిమి
కందర్పగురుభక్తి గంటిమి నే మిదివో
కోటికోటివేదములకొనయర్థము
సాటివేదములలోని సకలార్థము
సూటిగా గురుఁడు మాకుఁ జూపినర్థము
గాటపు మనసు దప్పి కనుఁగొంటి మిదివో

॥పల్లవి॥

॥ఇందే॥

పరమయోగీంద్రులుపట్టినయర్థము
సురలు మునులు నెంచిచూచినర్థము
సరి మూఁడులోకములఁజూటినర్థము
గరిమ నీదేహమెత్తి కంటిమి మే మిదివో

॥ఇందే॥

పలుశరణాగతులపాలియర్థము
మలయుచుండేటితిరుమంత్రార్థము
నిలిచి శ్రీవేంకటాద్రి నిండినర్థము
కలసి విజ్ఞానవీధిఁ గనుఁగొంటిమయ్యా

॥ఇందే॥ 137

ధన్వాసి

తొల్లిటివారువెట్టినతోవ యిది

బల్లిదులై యిందునే బదుకుటే మేలు

॥సల్లవి॥

కలఁడు సర్వేశ్వరుఁడొక్కఁడు దిక్కందరికిని

సులభుఁడు శరణముచొచ్చితేఁ గాచు నతఁడు

బలుతపములు చేసి పాట్లఁ బడ నోప మని (ము?)

బలువుఁడతని నమ్మి బ్రదుకుటే మేలు

॥తొల్లి॥

వున్నాఁడు మనసులోనే వొక్కచో వెదకవద్దు

ఇన్నిటాఁ దలఁచుకొంటే నిచ్చు నిహముఁ బరము

కన్నచోట్ల వెదకి కడు నలయనోపము

పన్నగ నితనిఁ గొల్చి బ్రదుకుటే మేలు

॥తొల్లి॥

శ్రీవేంకటేశ్వరుఁడు చేరి నిలుచున్నవాఁడు

సేవించినయంతలోనే చేకొని యేలు నీతఁడు

దేవతలఁ బ్రార్థించి తెలియఁగ నేరము

భావించితని నుతించి బ్రదుకుటే మేలు

॥తొల్లి॥ 138

సాళంగనాట

శ్రావణబహుళాష్టమి జయంతి నేఁడు

సేవించరో నరులాల శ్రీకృష్ణుఁడితఁడు

॥పల్లవి॥

భావింప వసుదేవునిపాలిటిభాగ్యదేవత

దేవకిగనినయట్టిదివ్యరత్నము

చేవమీర సురలరక్షించేకల్పతరువు

యీవేళ జన్మించినాఁడు యిదె కృష్ణుఁడు

॥శ్రావ॥

హరవిరంచాదులకు నాదిమూలకారణము

పరమమునులతపఃఫలసారము

గరుడోరగేంద్రులకుఁ గలిగిన నిధానము

యిరవుగా నుదయించె నిదె కృష్ణుడు

॥శ్రావ॥

బలు యోగీశ్వరులబ్రహ్మానందము

చెలఁగుభాగవతులచింతామణి

అలమేల్మంగకుఁ బతి యట్టె శ్రీవేంకటాద్రి-

నిలపై జన్మించినాఁడు యిదె కృష్ణుడు

॥శ్రావ॥ 139

రామక్రియ

° వెల (ర?) సె నహోబలాన విదారణసింహము

సురల నరుల దయఁ జూచీని వీడివో

॥పల్లవి॥

సరి వలకేలను చక్రము పీటగాఁ బెట్టి

గరిమ నొకచేత శంఖము వట్టి

హిరణ్యకసిపుని నిరుచేతులాఁ జించి

అరిదిఁ బేగులు జందేలవే వేసుకొనెను

॥వెల॥

ఘనమైన కోరలతో కహకహ నవ్వుకొంటా

దనుజు 'ముంద రొకచేతనుఁ బట్టి

పెనఁగకుండా రొమ్ము పెడచేతుల నడిచి

నినుపు వంకరగోళ్ల నెత్తురు చిమ్మిని

॥వెల॥

అంతటఁ 'బ్రహ్మోదుని నటు దయఁజూచి లక్ష్మీ-

కాంతఁ దొడపై నిడుక కడు శాంతుఁడై

చింత దీర గరుడాద్రి శ్రీవేంకటాద్రిని

పంతము మెరసి నిల్చి ప్రతాపించీని

॥వెల॥ 140

° ప్రాస భంగము. ° 'ముంద రొకచేతను' కావచ్చు. ° 'బ్రహ్మోదు' రేకు

శంకరాభరణం

ఆతఁడా యీతఁడు పెద్ద హనుమంతుఁడు
చేతులారా నక్షునిఁ జెండివేసినాఁడట ||పల్లవి||

తొలుత రాముని గాంచి తోడనే సుగ్రీవుని
కొలువఁ బెట్టి యాతనికొమ్మ నిప్పించి
జలనిధి దాఁటి లంక సాధించి చొచ్చి సీతకు-
నలర నుంగర మిచ్చె నతిసాహసమున ||ఆతఁ||

సీతాదేవి యానవాలు శ్రీరామునికి నిచ్చి
నీతి విభీషణుని మన్నించఁజేసి
చేతులనే పోట్లాడి చెండివేసి రాక్షసుల
ఘాతల సంజీవికొండ గక్కనఁ దాఁ దెచ్చెను ||ఆతఁ||

గక్కన రావణుఁ గొట్టి కాంతను రామునిఁ గూర్చి
అక్కడ నయోధ్యఁ బట్ట మటుగట్టి
నిక్కి కలశాపురిని నిండి శ్రీవేంకటాద్రిని
వుక్కుమారి హరిఁగొల్చి వున్నాఁడు వేడుకల ||ఆతఁ|| 141

325 - రేకు

వరాళి

ఎవ్వరివాఁడాఁగాను యేమందు నిందుకు
నవ్వుచు నాలోనిహరి నన్నుఁ గావవే ||పల్లవి||

కోపులరాజులనెల్ల కొలిచి కొన్నాళ్లు మేను
చూపుడుఁబూట వెట్టితి సాగిసి నేను
యేపున సంసారమున ఇదిగాక కమ్మటాను
దాపుగ తొర్లుఁబూట తగిలించుకొంటిని ||ఎవ్వ||

మొదలఁ గర్మములకు మోసపోయి యీ బ్రదుకు

కుదువవెట్టితి నే గురి గానక

వెదకి కామునికి విషయములకు నే

అదివో నావయసెల్ల నాహివెట్టితిని

॥ఎవ్వ॥

ఇప్పుడే శ్రీవేంకటేశ యీడేర్చి నామనసు

కప్పినగురుఁడు నీకు క్రయమిచ్చెను

వొప్పించిరిందరు బలువుఁడు చేపట్టెననుచు

అప్పులెల్లఁబాసి నీ సొమ్మైతినేనయ్యా

॥ఎవ్వ॥ 142

దేసాళం

వాసుదేవ నీవు నెలవరివి మగుడనేల

యీసరి నీవద్దనుండే యె (నె?) ట్టినఁ జేయవయ్యా

॥పల్లవి॥

మాయదెచ్చి నాబదుకు మనుజులోకాన వేసె

కాయము సంసారవార్ధిగడ్డపై వేసె

పాయపు నాతమకము భామలవలల వేసె

చాయ నేనుండి వచ్చినజాడెఱఁగనయ్యా

॥వాసు॥

ఘనమైనయింద్రియాలు కర్మములవాత వేసె

మనసు సంసదయామనిలో వేసె

పనులెల్ల లంపటాలిపయిఁ బక్కలా వేసె

కొనకెక్కె నేనె నాగురుతు గాననయ్యా

॥వాసు॥

అంచెల నాదినములు అఁకటిబారి వేసె

ముంచిన నాగుణములు మోహముల వేసె

యెంచఁగ శ్రీవేంకటేశ యెందెం దున్నాడనో

పొంచి నీకు శరణంటి బోధించవయ్యా

॥వాసు॥ 143

బౌళి

నమో నమో దశరథనందన రామ

కమనియ్యయాగభాగకర్త రామ

॥పల్లవి॥

కాకుత్స్థకుల రామ కౌసల్యాసుత రామ

శ్రీకరగుణోన్నత శ్రీరామ

కాకాసురవైరి రామ కౌశికవత్సల రామ

భీకరతాటకాంతకబిరుద రామ

॥నమో॥

వారిధిబంధన రామ వాలిహరణ రామ

చారుహరకోదండభంజన రామ

ధారుణీజవతి రామ దశకంఠహర రామ

సారవిభీషణాభీషేచన రామ

॥నమో॥

అమరపాలిత రామ అయోధ్యాపతి రామ

సమరకోవిద రామ సర్వజ్ఞ రామ

విమల రామ శ్రీవేంకటగిరి రామ

రమణ శరణాగతరక్షక రామ

॥నమో॥ 144

సాళంగనాట

హరికి లంకిణీహంత కంఠర మిట్టున్నది

కరుణ నింత మన్నించె కమలావిభుఁడు

॥పల్లవి॥

విశ్వరూపు చూపినాఁడు విష్ణుఁడు దొల్లి; యట్టె

విశ్వరూపాంజనేయుఁడు వీఁడె చూపెను

శాశ్వతుఁడై యున్నవాఁడు సర్వేశ్వరుఁడు వీఁడె

శాశ్వతుఁడై యున్నాఁడు జగములో నీతఁడు

॥హరి॥

ప్రాణవాయుసంబంధి పరమాత్ముడు; అట్టె
ప్రాణవాయుసుతుడు పవనజుడు
రాణింప రవివంశుడు రామచంద్రుడు; తాను
నాణెపురవిసుతునినమ్మినప్రధాని

॥హరి॥

దేవహితార్థము సేసెఁ ద్రివిక్రముడు; అట్టె
దేవహితార్థమే జలధిలంఘనుడు
శ్రీవేంకటేశుడు చిన్మయమూర్తి; తాను
కోవిదుడు జ్ఞానమూర్తి గొప్పహనుమంతుడు

॥హరి॥ 145

పాడి

సుగ్రీవనారసింహునిఁ జూడరో వాడె
అగ్రపూజ గొన్నవాడు ఆదిసింహము
దేవతలు జయవెట్టి దివినుండి పొగడఁగ
దేవులతోఁ గూడున్నాడు దివ్యసింహము
భావింప నెట్టనెదుట ప్రహ్లాదుఁ డుండఁగాను
వేవేలు నవ్వులు నవ్వీ విజయసింహము

॥పల్లవి॥

॥సుగ్రీ॥

అసురలను గెలిచి అదె సింహాసనముపై
వెసఁ గొలుపున్నాడు వీరసింహము
పసిఁడివర్ణముతోడ బహుదివ్యాయుధాలతో
దెసల వెలుఁగొందీని ధీరసింహము

॥సుగ్రీ॥

నానాభరణాలు వెట్టి నమ్మినదాసులనెల్ల
ఆనుకొని రక్షించీఁ బ్రత్యక్షసింహము
పూని శ్రీవేంకటాద్రిని బుధులెల్లాఁ గొలువఁగా
నానావరము లొసఁగి మానవసింహము

॥సుగ్రీ॥ 146

శ్రీ లాళ్లపాక అన్నమాచార్యుల

శ్రీరాగం

రామచంద్రుఁడీతఁడు రఘువీరుఁడు
కామితఫలములియ్యఁ గలిగె నిందరికి

॥పల్లవి॥

గౌతముభార్యపాలిటి కామధేనువితఁడు
ఘాతలఁ గౌశికుపాలికల్పవృక్షము
సీతాదేవిపాలిటిచింతామణీతఁడు

యీతఁడు దాసులపాలియిహపరదైవము

॥రామ॥

పరగ సుగ్రీవుపాలిపరమబంధుఁ డీతఁడు
సరి హనుమంతుపాలిసామ్రాజ్యము
నిరతి విభీషణునిపాలినిధానము

గరిమ జనకుపాలిఘనపారిజాతము

॥రామ॥

తలఁప శబరిపాలితత్వపురహస్యము
అలరి గుహునిపాలిఆదిమూలము
కలఁడన్నవారిపాలికన్ను లెదుటిమూరితి
వెలయ శ్రీవేంకటాద్రివిభుఁ డీతఁడు

॥రామ॥ 147

326 - రేకు

గుండుక్రియ

కైకొంటే కాక కమలనాభునియాజ్ఞ
పైకొని ఇన్నిటాను బాసివుండ ఇనేది

॥పల్లవి॥

హరినిర్మితములే అఖిలప్రపంచము
తొరలి యేమిటి నిందు దూషించేది
ధరణిధరునికి దాసులే జీవులెల్లా
గరిమ నెవ్వరి నిందుఁ గాదనేది

॥కైకొ॥

వాసుదేవుకల్పితమే వరసంసారబంధము
దోసమంటా యెందెందు దొలగేది
శ్రీసతీశురచనలే చేకొన్న రుచులెల్ల
యీసుతోడ నిందుమీఁద నెట్టురోసేది

॥కైక్॥

గోవిందుమాయలే కూడినట్టిపనులెల్ల
వేవేలై యిందునెట్టు వేసరేది
శ్రీవేంకటేశుఁడే చిత్తములో ధ్యానమెల్లా
పావనమైతిమి యిఁకఁ బరచింత యేది

॥కైక్॥ 148

లలిత

విష్ణుదేవుపాదములే విద్యాబుద్ధి మాకు
వైష్ణవులపైతి మింక వదలవో కర్మమా

॥పల్లవి॥

గోవిందునిపాదములే కోరి యిహపరములు
శ్రీవిభునిపాదములే చేరువేదశాస్త్రములు
దేవదేవుపాదములే దిక్కును దెసయు మాకు
భావములోనిలిపితిఁ బాయరో పాపములు

॥విష్ణు॥

హరిపాదములే మాకు నన్నపానభోగములు
పరమాత్ముపాదములే పాఁడీఁ బంటా మాకు
మురహరుపాదములే ముందర వెనకా మాకు
శరణంటి మెందైనాఁ జనరో దుఃఖములు

॥విష్ణు॥

ఆనంతునిపాదములే ఆయుష్యభౌష్యములు
దనుజారిపాదములే ధనధాన్యధర్మములు
యెనలేని శ్రీవేంకటేశుఁ డితనిపాదాలే
మనసునఁ గొలిచితి మానరో భవములు

॥విష్ణు॥ 149

దేశాక్షి

ఇందుకేది వుపాయ మోయీశ్వర నీకే తెలుసు
మందలించ నశక్తుడ మరి నీదాసుడను

॥పల్లవి॥

ధీరుడనై ధరలోన దేహము నే మోచితి
కోరి పుణ్యపాపాలకు గురియు నైతి
వూరట యేమిటా లేదు వోపనని మానరాదు
తీరదు భోగించక దినదినకర్మము

॥ఇందు॥

గరిమ సంసారి నైతి కంటిఁ బెక్కుసుతులను
యిరవుగఁ గట్టుకొంటి నీలంపటాలు
వెర వేమీ వెరఁగను విడువ వెంతైనాను
హరిహరి రాచినా సమయపు బలుకాంక్షలు

॥ఇందు॥

అట్టె గురుముఖమైతి నాతుమలో నినుఁ గంటి
జట్టిగాని నీపాదాలే శరణంటిని
గట్టిగా నలమేల్మొంగకాంతుడ శ్రీవేంకటేశ
యిట్టె నిన్నెరఁగలేని దిన్నాళ్ళు నానేరమి

॥ఇందు ॥ 150

ధన్వాసి

దేవుదేవుఁ డితడే దివ్యమూరితి
యేవలఁ జూచినఁ దానే యీరూపై వున్నాడు

॥పల్లవి॥

వేంకటాచలముమీఁదివిశ్వరూపవిశేషము
అంకెల ననంతావతారాలైనవిశేషము
లంకె సింగారాది సర్వాలంకారవిశేషము
యింకవిమహిమలతో నీరూపై వున్నాడు

॥దేవ॥

అందరిలో నంతర్యామియైనవిశేషము
 కందర్పుఁబుట్టించిన ఘనవిశేషము
 ముందు జగముసృష్టించి మూలమైనవిశేషము
 యిందరితోఁ గూడుకొని యీరూపై వున్నాఁడు ||దేవ||
 పరము(మ?)యోగీంద్రులెల్ల భావించినవిశేషము
 అరుదైన వేదవేదాంతార్థవిశేషము
 పరగ నలమేల్మంగపతియై శ్రీవేంకటేశుఁ-
 డిరవై దాసులఁ గావ నీరూపై వున్నాఁడు ||దేవ|| 151

వరాళి

మఱి తనుభోగములు మాయావిలాసములు
 యెఱిఁగినట్ల నుండు మఱపించుఁ దలఁపు ||పల్లవి||
 అనిశము నీకొలుపు అది యొకటే నిజము
 నినుఁదలఁచుటొకటే నిజము
 పనివడి నీదాసుఁడై బ్రదుకుటొకటే నిజ-
 మొనర నిన్ను నుతించేదొక్కటే నిజము ||మఱి||
 పరగ నీమీదఁ జేయు భక్తియే నిలిచినది
 నిరతపువైరాగ్యమే నిలిచినది
 శరణని నీకుమొక్కేజ్ఞానమే నిలిచినది
 అరసి నిన్నుఁబూజించినదే నిలిచినది ||మఱి||
 చదివి నిన్ను వెదకి పాధించుటే ఫలము
 అదన నీకృపాపాత్రుఁడౌటే ఫలము
 యెదుట నలమేల్మంగవేలిన శ్రీవేంకటేశ
 యెదలోన నీధ్యాన మిన్నిటికి ఫలము ||మఱి|| 152

సామంతం

ఏది మాకు గతి యింక నీశ్వరేశ్వరా
యీదెస మముఁ గరుణ నీడేర్చవయ్యా ||పల్లవి||

పొంచి మున్ను భోగించిన భోగములు దలంచి
అంచెల నాలుబిడ్డల నటు దలంచి
కంచపుటాహారములు కన్నవెల్లాను దలంచి
యెంచి నిన్నుఁ దలచక యిట్లున్నారమయ్యా ||ఏది||

కన్నులఁ జూచినందెల్లా కడు నాసలఁ దగిలి
విన్నవినుకులకెల్లా వేడ్కఁ దగిలి
పన్నినసుఖములకుఁ బైకొని వెనుతగిలి
పున్నతి నిన్నుఁ దగులకున్నారమయ్యా ||ఏది||

చెంది గృహారామక్షేత్రములు మరిగి
పొందగు సంసారమిప్పుడు మరిగి
అందపు శ్రీవేంకటేశ ఆలమేల్మంగపతివి
కందువ మరిగీ మరుగకున్నారమయ్యా ||ఏది|| 153

327 - రేకు

దేశాక్షి

ఇన్నిటికి మూలము యెప్పుడు నీవే
పన్ని మామీఁద నేరాలు పచరించకువయ్యా ||పల్లవి||

కోటానఁగోటులు మదిఁ గోరికలు
చీటికి మాటికి నివే చిగిరించీని
వాటమై యెవ్వరికిని వసముగావు
పాటించి వీటిని వొప్పనగొనవయ్యా ||ఇన్ని||

లక్షోపలక్షలు కర్మలంపటములు

అక్షయపుతీగెలై అల్లుకొనీని

వీక్షించ నెన్నేఁ గలవు వింతవింతలు

రక్షించ నిన్నిటికి భారము నీదేయయ్యా

॥ఇన్ని॥

నానాముఖములు పుణ్యములెల్లాను

తానక భోగములై తగిలించీని

మానుపరా దలమేలుమంగపతివి

శ్రీనాథ శ్రీవేంకటేశ చిత్తగించవయ్యా

॥ఇన్ని॥ 154

మాళవి

అందరికి నెక్కుడైన హనుమంతుఁడు

అందుకొనె సూర్య ఫలమని హనుమంతుఁడు

॥పల్లవి॥

బల్లిదుఁడై లంక చొచ్చి బలురాకాసులఁ గొట్టి

హల్లకల్లోలము చేసె హనుమంతుఁడు

వొల్లనె రాములముద్దుటుంగరము సీత కిచ్చె

అల్లదె నిలుచున్నాఁడు హనుమంతుఁడు

॥అంద॥

దాకొని యాకెముందర తనగుఱు తెరుఁగించి

ఆకారమటు చూపె హనుమంతుఁడు

చేకొని శిరోమణి చేతఁబట్టి జలనిధి

ఆకసాన దాటివచ్చె హనుమంతుఁడు

॥అంద॥

కొంక కిట్టె సంజీవికొండ దెచ్చి రిపులకు

నంకకాఁడై నిలిచెను హనుమంతుఁడు

తెంకనే శ్రీవేంకటాద్రి దేవుని మెప్పించినాఁడు

అంకెఁ గలశాపురపుహనుమంతుఁడు

॥అంద॥ 155

పాడి

రామా దశరథరామా నిజసత్య-

కామా నమో నమో ి కాకుత్స్థరామ

॥పల్లవి॥

కరుణానిధి రామ కౌసల్యానందన రామ

పరమపురుష సీతాపతి రామ

శరధిబంధన రామ సవనరక్షక రామ

గురుతరరవివంశ కోదండరామ

॥రామా॥

దనుజహరణ రామ దశరథసుత రామ

విను(న?)తామరస్తోత్ర విజయరామ

మనుజావతార రామ మహనియ్యగుణ రామ

అనిలజప్రియ రామ అయోధ్యారామ

॥రామా॥

సులలితయశ రామ సుగ్రీవవరద రామ

కలుషరావణభయంకర రామ

విలసితరఘురామ వేదగోచర రామ

కలితప్రతాప శ్రీవేంకటగిరిరామ

॥రామా॥ 156

ముఖారి

సేవించరో జనులాల చిత్తజగురుఁ డీతఁడు

కేవలదయానిధి సుగ్రీవనారసింహుఁడు

॥పల్లవి॥

వేయిచేతులతోడ వెన్నెలనవ్వులతోడ

చాయలు దేరేటి శంఖచక్రాలతోడ

అయితమై వున్నవాఁడు అదె సింహాసనముపై

శ్రీయుతుఁడై యెదుట సుగ్రీవనారసింహుఁడు

॥సేవిం॥

కుంకుమగోళ్ల తోడ కోరదొడలతోడ

అంకెలరవిచంద్రనయనములతో

తెంకి నసురలఁ గొట్టి దేవతలకందరికి

కింకలెల్లాఁ బాపెను సుగ్రీవనారసింహుఁడు

॥సేవిం॥

బిరుదు పెండేలతోడ పీతాంబరముతోడ

సరిఁ గిరీటాదిభూషణములతో

సిరులకెల్లా నెలవై చెలఁగి శ్రీవేంకటాద్రి-

గిరిమీఁద వెలసెను సుగ్రీవనారసింహుఁడు

॥సేవిం॥ 157

నాట

ఎక్కుడు బ్రహ్మపట్టాన కిదె కాచుకున్నవాఁడు

పిక్కుటిల్లి సంతోసానఁ బెద్దహనుమంతుఁడు

॥పల్లవి॥

తూరుపుఁ బడుమరాను దొడ్డగా జంగ చాచి

సారెకుఁ నర్కునివద్దఁ జదివీ వాడే

ధీరతతోఁ దనమేను దిక్కులెల్లాఁ బిక్కుటిల్లి

బీరముచూపీ వాడె పెద్దహనుమంతుఁడు

॥ఎక్కు॥

మిన్ను నేల నేకముగా మించినవాల మెత్తి

సన్నుతిగా వలకేలు చాచినవాఁడు

పన్నుగడై రాఘవునిబంట్లలోపలనెల్లా

పెన్నిధియై యున్నవాఁడు పెద్దహనుమంతుఁడు

॥ఎక్కు॥

మరిగి రేయుఁబగలు మతంగపర్వతమాడ

బిరుదులతోడను బెరసీ వాడే

యిరవై శ్రీవేంకటేశుహితుఁడై యెప్పుడుఁ బెచ్చు-

పెరుగుచు నున్నవాఁడు పెద్దహనుమంతుఁడు

॥ఎక్కు॥ 158

బౌళి

ఇతఁడు తారకబ్రహ్మ మీతఁడు సర్వేశ్వరుఁడు
రతికెక్కుఁ గొలిచిన రక్షించు నితఁడు

॥పల్లవి॥

తరణివంశజుడై తాటకను హరియించి
అరుదుగ విశ్వామిత్రయాగము గాచి
హరునివిల్లు విరిచి యట్టె సీతఁ బెండ్లియాడి
పరశురాముని నిజబలిమి చేకొనెను

॥ఇతఁ॥

మునులకభయమిచ్చి మొగి నసురలఁ ాద్రుంచి
ఘనమైన మాయామృగముఁ జంపి
కినిసి వారిఁ గొట్టి సుగ్రీవునిఁ బట్టముగట్టి
వనధి బంధించి లంక వడిఁ జాట్టుముట్టెను

॥ఇతఁ॥

బలురావణునిఁ జంపి పుష్పకముపైఁ దాఁ జేకొని
లలి విభీషణునకు లంక ఇచ్చి
చెలఁగి యయోధ్య యేలి శ్రీవేంకటాద్రిమీఁద
వెలయ రాముఁడు దానై విశ్వమెల్లా నేలెను

॥ఇతఁ॥ 159

328 - రేకు

రామక్రియ

అడర శ్రావణబహుళాష్టమి నేఁ డితఁడు
నడురేయి జనియించినాఁడు చూడఁగదరే

॥పల్లవి॥

గొంతిదేవిమేనల్లుఁడు గోపసతులమగఁడు
పంతపుపాండవులకు బావమరఁది
వంతుతో వసుదేవదేవకులకుమారుఁడు
ఇంతటికృష్ణుఁడు జనియించినాఁడుగదరే

॥అడ॥

బలరామునితమ్ముడు పంచసాయకునితండ్రి
మలసి మేటైనయభిమన్యునిమామ
లలి సాత్యకిసుభద్రలకుఁ దోబుట్టినయన్న
ఇలపైఁ గృష్ణుడు జనియించినాడుగదరే

॥ఆడ॥

సూరసేనుమనుమఁ డచ్చుగ ననిరుద్దుతాత
పౌరవయాదవలోకబాంధవుడు
ఆరయ శ్రీవేంకటేశుఁ డలమేల్మంగకుఁ బతి
యారీతిఁ గృష్ణుడు జనియించినాడుగదరే

॥ఆడ॥ 160

లలిత

చూడవమ్మ కృష్ణుడు నీసుతుఁ డోయమ్మ
అడీ వీధులవెంట యశోదమ్మా

॥వెల్లివి॥

కోలలు చాచి పుట్టు గొట్టఁగా బాలుఁబెరుగు
కాలువలుగట్టి పారెఁగదవమ్మా
మేలములాడీ వద్దంటే మిక్కిలి గొల్లెతలతో
అలకించి వినవమ్మ యశోదమ్మా

॥చూడ॥

చక్కిలాలకుండలెల్లా చలాన దొండ్లు వాడిచి
దిక్కున దోటికోలలఁ దీసినమ్మా
చిక్కుని తేనె చాడె చివ్వున రాతవేసితే
అక్కడ జోరునఁ గారె యశోదమ్మా

॥చూడ॥

అల్లంతనుండి తనకందరానితెంకాయలు
వల్లెతాళ్లు వేసి వంచినమ్మా
బల్లిదుఁడలమేల్మంగపతి శ్రీవేంకటేశుడు
అల్లిబిల్లి యున్నాడమ్మ యశోదమ్మా

॥చూడ॥ 161

గౌళ

ఎంచి చూచితే నితని కెవ్వ రెదురు
కొంచ డేమిటికి వీడె ఘోరనారసింహుడు ||పల్లవి||

గక్కన నహోబలాన కంబములోన వెడలి
వుక్కుమిరి హిరణ్యని నొడిసిపట్టి
చెక్కులువార గోళ్ల జించి చెండాడినయట్టి-
వెక్కుసీడు వీడివో వీరనారసింహుడు ||ఎంచి||

భవనాసియేటిదండ బాదుకొని కూచుండి
జవళి దైత్యుపేగులు జందేలు వేసి
భువియుదివియు నొక్కపాడవుతో నిండుకొని
తివురుచున్నాడు వీడె దివ్యనారసింహుడు ||ఎంచి||

కదిసి శ్రీసతి గూడి గద్దెమీద గూచుండి
యెదుట¹ బ్రహ్మాదుడు చేయేత్తి మొక్కగా
అదన శ్రీవేంకటాద్రి నందరికి వరాలిచ్చి
సదరమైనాడు వీడె శాంతనారసింహుడు ||ఎంచి|| 162

సామంతం

కొలువై తా నల్లవాడె కూచున్నాడు గద్దెమీద
బలవంతు డితడు ప్రహ్లాదవరదుడు ||పల్లవి||

చిడుముడిగోళ్లతోడ సింహపుమోముతోడ
తొడమీదగూచున్న తొయ్యలితోడ
కడలేనినవ్వుతోడ కడురాజసముతోడ
అడరించీ బంతము ప్రహ్లాదవరదుడు ||కొలు||

¹ 'సింహుడు' రేకు ² 'బ్రహ్మాదుడు' రేకు

సంకుఁజక్రములతోడ చాయలమేనితోడ

సంకెదేర్చేయభయహస్తముతోడ

బింకపుమీసాలతోడ పెనువదనముతోడ

అంకె వరములిచ్చిఁ బ్రహ్లాదవరదుఁడు

॥కొలు॥

వనితకౌఁగిటతోడ వామకరముతోడ

ననుపైన ¹ తమలోనానందముతోడ

యెనయుచు శ్రీవేంకటేశుఁడై యీడా నాడా

అనిశము వెలసెఁ బ్రహ్లాదవరదుఁడు

॥కొలు॥ 163

దేసాళం

జాటుఁదనాలవాఁడవు సుగ్రీవనారసింహ

పాటించి నిన్ను నేము పంగించేవారమా

॥పల్లవి॥

మొగము సింహపురూపు మొగి మై మానిసిరూపు

జిగిఁ దొడమీఁదట శ్రీమహాలక్ష్మి

తగు నీకు నిటువంటితగవులెల్లాఁ జెల్లు

యెగసక్కిలాడ మాకు నేలయ్య నిన్నును

॥జాటు॥

కట్టినది పైఁడికాశ కంబములోన వునికి

నెట్టుకొన్ననవ్వులు ² నీలోనివే

యిట్టివల్లా నీకమరు యెన్నిలేవు నీచేతలు

అట్టిట్టని నిన్ను మాకు నడుగనేమిటికి

॥జాటు॥

అమరుల కేలికవు అసురలకు వైరివి

రమణఁ బ్రహ్లాదునకు రక్షకుఁడవు

కొమరై శ్రీవేంకటాద్రిఁ గొత్తలు నీగుణములు

సముకానఁ బలుమారు సంతోసించే మిఁకను

॥జాటు॥ 164

లలిత

మతంగపర్వతము మాల్యవంతము నడుమ

సతమై శ్రీవేంకటేశ్వరుఁడున్నవాఁడు

॥పల్లవి॥

కొలిచినవారికెల్లా కోరినవరములిచ్చి

తలఁచినవారికెల్లా ధన్యులజేసి

పాలుపుమిగుల మంచిపువ్వులతోఁటలనీడ

విలసిల్లినదివో శ్రీవేంకటేశ్వరుఁడు

॥మతం॥

శరణన్నవారికి చనవిచ్చి రక్షించి

గరిమఁ బూజించువారిఁ గరుణఁ జూచి

పరిపూర్ణమగు తుంగభద్రాతటమునందు

విరివిగొన్నాఁడు శ్రీవేంకటేశ్వరుఁడు

॥మతం॥

తను నమ్మినవారికి తగినసంపదలిచ్చి

కని నుతించేవారికిఁ గామధేనువై

కనకమయములైనఘనమైనమేడలలో

వినుతికక్కెను శ్రీవేంకటేశ్వరుఁడు

॥మతం॥ 165

329 - రేకు

రామక్రియ

లెండో లెండో మాటాలించరో మీరు

కొండలరాయనినే పేర్కొన్న దిదె జాలి

॥పల్లవి॥

మితిమీరెఁ జీఁకట్లు మేటితలవరులాల

జతనము జతనము జాలో జాలి

యితవరులాల వాయించే వాద్యాలకంటె-

నతిహోషములతోడ ననరో జాలి

॥లెండో॥

గాములువారెడిపొద్దు కావలికాండ్రల

జాము జాము దిరుగరో జాలో జాలి

దీమనపుపారివార దీవెపంజాలు చేబట్టి

యేమరక మీలో మీరు యియ్యరో జాలి ||లెండో||

కారుకమ్మే నడురేయి గడచెఁ గట్టికవార

సారెసారెఁ బలుకరో జాలో జాలి

యారీతి శ్రీవేంకటేశుఁ డిట్టె మేలుకొన్నాఁడు

గారవాన నిఁక మానఁ గదరో జాలి ||లెండో|| 166

వరాళి

పదియారు వన్నెలబంగారుకాంతులతోడ

పొదలిన కలశాపురహనుమంతుఁడు ||పల్లవి||

యెడమచేతఁ బట్టె నిదివో వండ్లగొల

కుడిచేత రాకాసిగుంపుల గొట్టె

తొడిఁబడ నూరుపులతోఁ దూరుపుమొగమైనాఁడు

పొడవైన కలశాపురహనుమంతుఁడు ||పది||

తొక్కి యక్షకుమారునిఁ దుంచి యడగాళ(పెడగాళ్ళ?) సంది

నిక్కించెను తోఁక యెత్తి నింగి మోవను

చుక్కలు మోవఁ బెరిగి సుతు (సూర్యు?) వర్త వేదాలు

పుక్కిటఁ బెట్టెఁ గలశాపురహనుమంతుఁడు ||పది||

గట్టి దివ్యాంబరముతో కవచకుండలాలతో

పట్టపు శ్రీవేంకటేశుబంటు తానాయ

అట్టె వాయువుకును అంజనిదేవికిని

పుట్టినాఁడు కలశాపురహనుమంతుఁడు ||పది|| 167

శ్రీరాగం

నల్లబల్లి చెన్నుడు నాపాలిటి వెన్నుడు
యెల్ల జీవులకు మరి యిన్నిటాఁ బ్రసన్నుడు ||పల్లవి||

కమలావరుడు శ్రీకరమదనగురుడు
సమరదానవకులసంహారుడు
విమలగుణాకరుడు విజయచక్రధరుడు
కమనియ్యభక్తజనకరుణాకరుడు ||నల్ల||

వేదాంతవేద్యుడు విశ్వహితాపాద్యుడు
ఆదియునంత్యములేని యనవద్యుడు
సాదితయోగిహృద్యుడు శమితోగ్రచైద్యుడు
సోదించి చూచితేను సురలకు నాద్యుడు ||నల్ల||

కామితఫలశక్తుడు ఘనమహిమయుక్తుడు
ఆముకొన్న లోకరక్షణసక్తుడు
నేమాన శ్రీవేంకటాద్రి నిలిచి మమ్మేలినాడు
కోమలుడు వీడిగో గోపికాస(ను?)రక్తుడు ||నల్ల|| 168

పాడి

రాముడు రాఘవుడు రవికులుఁ డీతఁడు
భూమిజకుఁ బతియైన పురుషనిధానము ||పల్లవి||

అరయఁ బుత్రకామేష్టియందుఁ బరమాన్నమున
పరగ జనించిన పరబ్రహ్మము
సురల రక్షింపఁగ నసురల ిశిక్షింపఁగ
తిరమై యుదయించినదివ్యతేజము ||రాము||

చింతించేయోగీంద్రులచిత్తసరోజములలో

సంతతమునిలిచినసాకారము

వింతలుగా మనులెల్ల వెదకి కనేయట్టి-

కాంతులఁ జెన్నుమిరినకైవల్యపదము

॥రాముఁ॥

వేదవేదాంతములందు విజ్ఞానశాస్త్రములందు

పాదుకొనఁ బలికేటి పరమార్థము

పోదితో శ్రీవేంకటాద్రిఁ బొంచి విజనగరాన

ఆదికి సనాదియైనఅర్చావతారము

॥రాముఁ॥ 169

కన్నడగౌళ

శరణు శరణు దేవ సర్వపోషక

కరుణానిలయ రామ కౌసల్యనందన

॥వల్లవి॥

వారిధిబంధన రావణాశిరశ్చేదక

మారీచనుబాహుబలమర్దన

దారుణ కుంభకర్ణ దనుజసంహారక

వీరప్రతాప రామ విజయాభిరామ

॥శర॥

సవనరక్షక మునిజనకుల నిర్వాహక

దివిజవంద్య కపిసేనానాయక

వివిధసప్తతాలవిధ్వంసనచతుర

భువనేశ సాకేతపురవాస రామ

॥శర॥

హరచాపహర అహల్యాశాపవిమోచక

ఖరశరవాలినిగ్రహభిరుద

నిరతి శ్రీవేంకటేశ నిజభ క్తరక్షక

ధరణిజాసమేత దశరథరామా

॥శర॥ 170

శంకరాభరణం

ఁవినోదకాఁడవౌదువు విఠలేశ్వరా
వినుతించ నెట్టువచ్చు విఠలేశ్వరా ||పల్లవి||

పసులఁగావఁగానె బ్రహ్మ నిన్ను నుతించే
వెస నీమహిమ యెంత విఠలేశ్వరా
పసిబాలవయసున బండిఁదన్ని విరిచితి
వెసగె నీమాయలెల్లా యివె విఠలేశ్వరా ||వినో||

వెన్న నీవు దొంగిలఁగ వేదాలు వొగడీని
విన్న కన్న సుద్ది గాదు విఠలేశ్వరా
చన్న దాగి రాకాసిపీఁచము హరించితివి
యెన్నికకక్కె నీబిరు దిటు విఠలేశ్వరా ||వినో||

గొల్లెతలఁగూడి చేకొంటివి బ్రహ్మచర్యము
వెల్లవిరాయఁ బనులు విఠలేశ్వరా
బల్లిదపు శ్రీవేంకటపతివై పాండురంగాన
చల్లఁగా నెలకొంటివి జయ విఠలేశ్వరా ||వినో|| 171

330 - రేకు దేవక్రియ

విచ్చనవిడిసీ యాడీ వీఁడె కృష్ణుఁడు
వొచ్చములేనివాఁడు పుద్దగిరికృష్ణుఁడు ||పల్లవి||

గల్లుగల్లుమనఁగాను గజ్జలు నందెలతోడ
బిల్లఁగోట్లాడీని పిన్నకృష్ణుఁడు
కెల్లరేఁగి వీధులనుఁ గేరి పుట్టచెండులాడీ
బల్లిదుఁడు గదవమ్మ బాలకృష్ణుఁడు ||విచ్చ||

ఁ అంతటా 'విఠల' గా వుండే రేకువ్రాత ,ఈ పాటలో 'విఠల'గా నున్నది 'యంత' రేకు.

తమిలోడ గోపాలులు తానుఁ గూడి ముంగిటను

సముద్రబిల్లలాడీ సాధుకృష్ణుఁడు

చెమటలుగార సిరిసింగనవత్తి యాడీ

గుమితాన వీడే యమ్మా గోపాలకృష్ణుఁడు

॥విచ్చ॥

పుదుటునఁ బారి పారి పుడ్డగచ్చకాయలాడీ

ముదముదొలకఁగాను ముద్దుకృష్ణుఁడు

అదివో శ్రీవేంకటేశుఁ డాటలెల్లా దానే యాడీ

పదివేలు చందాల శ్రీపతియైన కృష్ణుఁడు

॥విచ్చ॥ 172

మేఘరంజి

వట్టిజాలిఁ బడవలదిఁకను

గట్టి విచారముగలవారికిని

॥పల్లవి॥

దేవుఁడు సులభుఁడు తెలియఁగనేర్చిన

వేవేలు లాభము విరతి

భావించు జ్ఞానమె పొదైన సౌఖ్యము

తావగు శాంతమె ధనధాన్యములు

॥వట్టి॥

గురుఁడె సాధనము కోరి వెదకినను

పరగు నాచారమె బ్రదుకెల్లా

శరణాగతియె సామ్రాజ్యపదవి

ధర జితేంద్రియత్వమె వైభవము

॥వట్టి॥

తననిజభక్తియె దండయు దాపును

మనసు నిలుపుటే మరి శుభము

యెనయఁగ శ్రీవేంకటేశుమహిమ లివి

కని మని యండుటె ఘనవివేకము

॥వట్టి॥ 173

‘సాధుఁగృష్ణుఁడు’ రేకు ‘ముద్దుఁ గృష్ణుఁడు’

కురంజి

చేపట్టుగుంచము శ్రీవిభుఁడు

వై పెరిఁగి పొగడవలెఁ గాక

॥వల్లవి॥

మనసులోనిహరి మరవక తలఁచిన

యెనయ నిహపరము లేమరుదు

పెనగొన నాతనిపేరు నుడిగినను

తనకు మహానందము లేమరుదు

॥చేప॥

పుట్టించినాతని పొసఁగఁగ గొలిచిన

యిట్టై వివేకం బేమరుదు

చుట్టి యతనిదాసులకుమొక్కినను

పుట్టుగు గెలుచుట భువి నేమరుదు

॥చేప॥

శ్రీవేంకటేశ్వరుఁ జేరి భజించిన

యేవేళ సాత్త్విక మేమరుదు

భావించి యాతనిపై భక్తి నిలిపినను

కైవళముగఁ దనుఁ గను టేమరుదు

॥చేప॥ 174

బౌళిరామక్రియ

ఎంత పరాక్రమము యీసింహము

చెంతనే దివిజులు సేవించేరు

॥వల్లవి॥

కొండమీఁదఁ గూచుండి దైత్యుమై

చెండివేసె నీ సింహము

నిండునగవుతో నెలఁత దనతొడపై

నుండఁగ నెరసే నుదుటుఁదనమున

॥ఎంత॥

తటుకనఁ బ్రహ్లాదుఘటనచేఁ గంభము

చిటిలి వెడలె నీ సింహము

చటులకరంబులఁ గుటిలదానవుని

బటుగతిఁ బట్టెను పశుబంధముగా

॥ఎంత॥

పగయెల్ల నడచి జగములేలుచును

జిగిమించిన నరసింహము

నిగిడి శ్రీవేంకటనిధి యహోబలము

తగు నివాసముగఁ దనరీ నిదివో

॥ఎంత॥ 175

నాదరామక్రియ

కొసరనేల నాగుణము లివి

రసికత నీవిన్నిటా రక్షించుకొనుమీ

॥పల్లవి॥

నేరమి నాది నేరుపు నీదే

దూరు నాది బంధుఁడవు నీవు

కోరుదు నేను కొమ్మని యిత్తువు

కారుణ్యాత్మక గతి నీవు సుమీ

॥కొస॥

నేను యాచకుఁడ నీవేదాతవు

దీనుఁడ నేఁ బరదేవుఁడవు

జ్ఞానరహితుఁడను సర్వజ్ఞనిధివి

శ్రీనిధి యింక ననుఁ జేరి కావుమీ

॥కొస॥

అరయ నే జీవుఁడ నంతర్యామివి

యిరవుగ దాసుఁడ నేలికవు

చిరజీవిని నే శ్రీవేంకటపతివి

వరదుఁడ ననుఁ జేవదలకుమీ

॥కొస॥ 176

హిందోళవసంతం

ఎన్నిమహిమలవాడె యీదేవుడు
కన్నులపండువులెల్లాఁ గదిసినట్టుండెను ||పల్లవి||

పోలింప కర్పూరకాపు పురుషోత్తమునికి
యేలీల నుండెనని యెంచి చూచితే
పాలజలనిధిలోనఁ బవళింపఁగా మేన
మేలిమిమీఁగఁడంటిన మెలుపుతో నుండెను ||ఎన్ని||

తట్టుపునుఁగుకాపు దైవశిఖామణికి
యెట్టుండెనని మరి నెంచి చూచితే
చిట్టకాన రేపల్లెలో చీకటితప్పు సేయఁగా
అట్టె రాత్రులు మేననంటినట్టుండెను ||ఎన్ని||

అలమేలుమంగతోడ నట్టె సొమ్ము ధరించఁగ
యెలమి శ్రీవేంకటేశునెంచి చూచితే
కలిమిగలయీకాంతకాఁగిటఁ బెనఁగఁగాను
నిలువెల్లా సిరులై నిండినట్టుండెను ||ఎన్ని|| 17

331 - రేకు

ఆందోళి

కన్నులపండుగలాయఁ గన్నవారి కిందరికి
వెన్నుఁడేగి నిల్గిదివో ¹ వీధుల వీధులను ||పల్లవి||

అదె యెక్కె దిరుతేరు అసురలు బెదరఁగ
త్రిదశులు చెలఁగఁగ దేవదేవుడు
కదలె బండికండ్లు ఘనమైన మ్రోతతోడ
వెదచల్లుఁ గాంతులతో వీధుల వీధులను ||కన్ను||

¹ 'మరియు'లోని యవర్ణము లోపించిన రూపము కావచ్చు. ² ఈపదము పూర్వముద్రణమున జారిపోయినది.

తోలి యాడీ దిరుతేరు దుష్టులెల్ల నణంగంగ
చాలుకొని శిష్టులెల్ల జయవెట్టంగ
గాలికి బడగలెల్లా గడు నల్లాడంగ జొచ్చె
వేలేటి పువుదండలతో వీధుల వీధులను

॥కన్ను॥

తావు చేరె దిరుతేరు ధర్మములు నిలువంగ
యీవల నలమేల్కొంగ ఇచ్చగించగా
శ్రీ వేంకటేశ్వరుడు శింగారాలు మెరసెను
వేవేలు విధముల వీధుల వీధులను

॥కన్ను॥ 178

భల్లాటి

జగతిలో మనకెల్ల జయంతి నేడు
పగటున నందరికి పండుగ నేడు

॥పల్లవి॥

అదివో శ్రావణ బహుళాష్టమి నేడు
పాదిగొన్న రోహిణి సంపూర్ణము నేడు
కదిసి యద్దమరేత్రికాడ నేడు
ఉదయించె గృష్ణుడు చంద్రోదయాన నేడు

॥జగ॥

వసుదేవదేవకుల వరము నేడు
పసగా ఫలియించె రేపల్లెలో నేడు
కొసరి యశోదనందగోపుడు నేడు -యీ
సిసువును సుతుడంటా జెలగిరి నేడు

॥జగ॥

హరిమాయ కంసుమద మడచె నేడు
పారుగిరుగులవా రుప్పొంగిరి నేడు
సిరి నలమేల్కొంగతో శ్రీవేంకటేశుడై నిల్చె
అరుదుగా గొల్లెతలు ఆడుకొనేరు నేడు

॥జగ॥ 179

అహిరి

కొలిచితే రక్షించే గోవిందుఁ డితఁడు
యిలకు లక్ష్మీకి మగఁ డీగోవిందుఁ డితఁడు ||పల్లవి||

గోవర్ధనమెత్తినట్టిగోవిందుఁ డితఁడు
వేవేలుగొల్లెతలగోవిందుఁ డితఁడు
కోవిదుఁడై ఆలఁగాచేగోవిందుఁ డితఁడు
ఆవలఁగంసుఁజంపిన ఆగోవిందుఁ డితఁడు ||కొలి||

క్రూరకాళింగమర్ధనగోవిందుఁ డితఁడు
వీరచక్రాయుధపుగోవిందుఁ డితఁడు
కోరి సముద్రాలు దాటేగోవిందుఁ డితఁడు
ఆరీతి బాలురఁ దెచ్చేయాగోవిందుఁ డితఁడు ||కొలి||

కుందనపుకాశతోడిగోవిందుఁ డితఁడు
విందుల రేపల్లెగోవిందుఁ డితఁడు
పొంది శ్రీవేంకటాద్రిపై పాసఁగఁ దిరుపతిలో
అందమై పవ్వళించిన ఆ గోవిందుఁ డితఁడు ||కొలి|| 180

కౌశి

కొండంతపాడవుతోడ కోనేటిరాయఁడు వీడె
నిండుకొని రథమెక్కి నిలుచున్నవాఁడు ||పల్లవి||

పాతాళవాసులైనబలురక్కసులమీఁద
యేతులఁ బరవఁ దేరు యిదె దేవుఁడు
ఆతల జలధిచొచ్చినట్టిదానవులమీఁద
ఘాతతోడఁ దోలె నదె కడు రభసమున ||కొండ||

ఆకాశముదూరినట్టియదటుదైత్యులమీఁద
దాకతో నడపించెఁ బంతాన దేవుఁడు
దీకొని యష్టదిక్కులఁ దిరిగి యసురలపై
భీకరముగా మోగించె బిరుదులు మెరసి

॥కొండ॥

ధరమీఁదఁ గలిగిన దనుజకోట్ల నెల్ల
సారిది శ్రీవేంకటేశుఁడు పారదోలెను
గరిమ నలమేల్కొంగ నురమునఁ బెట్టుకొని
తిరముకొలిపెఁ దేరు దిక్కులెల్ల గెలిచి

॥కొండ॥ 181

వరాళి

నవమూర్తులైనట్టి నరసింహము వీఁడె
నవమైన శ్రీకదిరి నరసింహము

॥పల్లవి॥

నగరిలో గద్దెమీఁది నరసింహము వీఁడె
నగుచున్న జ్వాలానరసింహము
నగముపై యోగానందనరసింహము వీఁడె
మిగుల వేదాద్రి లక్ష్మీనారసింహము

॥నవ॥

నాఁటుకొన్న భార్గవూటునరసింహము వీఁడె
నాఁటకపు మట్టెమల్లనరసింహము
నాఁటి యీ కానుగమానినరసింహము వీఁడె
మేఁటి వరాహపులక్ష్మీనారసింహము

॥నవ॥

పాలసి యహోబలాన బొమ్మిరెడ్డిచెర్లలోన
నలిరేఁగిన ప్రహ్లాదనరసింహము
చెలఁగి కదిరిలోన శ్రీవేంకటాద్రిమీఁద
మెలఁగేటి చక్కని లక్ష్మీనారసింహము

॥నవ॥ 182

శంకరాభరణం

కొలుపుడు వలసితే గొలువక మానుడు
తెలియ నీతడే సుండీ దేవదేవోత్తముడు ||పల్లవి||

పుడిమికాధారము పురుషోత్తముడె
కుడిచి కట్టడివారు కోటానగోటి
విడువుఁ డేటికిఁ బారవేసినగుంటికినెల్ల
వాడయఁ డీతడే సుండీ పున్నతోన్నతుడు ||కొలు||

అమృతమిచ్చినవాడు ఆదినారాయణుడే
సములై జీవించువారు సతానసంఖ్య(?)
భ్రమయకుఁ డెండమావిబయళ్లు చెరువులంటా
అమర నీతడే సుండీ హరి వాసుదేవుడు ||కొలు||

చెలువుఁ డీతడే సుండీ శ్రీవేంకటేశుడె
పలుకుఁ బంతాలవారు పదివేగురు
తలఁచకుఁ డీదోమ దంతితోను సరిగా
జలజనాభుడే సుండీ సకలలోకేశుడు ||కొలు|| 183

332 - రేకు

వసంతం

రంటదెప్పురపురచన మా బదుకు
జంటల శ్రీపతిశరణమే నిజము ||పల్లవి||

కన్నులయెదుటను గలిగిన జగమే
మిన్నక మనసున మెరసేది
తిన్నగ రేయి నిద్రించినవాడనే
యెన్నగ రేపే యెరిగినవాడ ||రంట||

బాయట నూరక పారెటిగాలే
కాయములోపలఁ గలిగేది
పోయిన జన్మపుణ్యబొరుగులవాడనే
యాయెడ నిటు జనియించితిఁగాని

॥రంట॥

పుడమివెలుపలను బుట్టినరుచులే
కడుపులోపలను గరగేది
కడఁగి శ్రీవేంకటపతి నాలోననే
యెడయఁడు యతనినే యిటు గొలిచితిని

॥రంట॥ 184

సాళంగనాట

వైష్ణవులసొమ్ము నేను వారు నీసొమ్ములింతే
విష్ణుడ నీవెట్టెన వివరించుకోవయ్యా

॥పల్లవి॥

నెఱి నీబంటనా హరి నీకంటె బలువులైన-
తఱి నీదాసులకే నే దాసుఁడగాక
గుఱుతెరుఁగుదునా నేఁ గోరి యింతకతొల్లి
గుఱుతు చూపిన మాగురువునేకాక

॥వెష్టు॥

ముంచి నీకు మొక్కేఁగాక ముందే నీశరణులు
పెంచి పాదాలు నా నెత్తిఁబెట్టిరయ్య
పొంచి నీవేడ నేనేడ బుజముల ముద్రవెట్టి
సంచితమై సేసినట్టిసంబంధమేకాక

॥వెష్టు॥

శ్రీవేంకటేశ నీసేవే సేసేఁగాక ినే డీ-
సేవకుఁ దెచ్చెను వారిసేవేకాదా
భావమొక్కటిగా నాకుఁ బట్టిచ్చిరి నిన్ను వారు
ఆవలీవలికిఁ బరమార్థమేకాక

॥వెష్టు॥ 185

° రేకులో 'వేడు'లో అరుసున్నలోపించుటప్రామాదికము.

రామక్రియ

విత్తొకటి వెట్టఁగాను వేరొకటి మొలచినా
హత్తి దేహగుణములు ఆతుమకయ్యానా ||పల్లవి||

చెంది చేదుదిన్ననోరు చేదేయయివుండుఁగాక
దిందుపడి కొంతైనా దియ్యనుండీనా
బందెల సంసారికి బలు లంపటాలేకాక
అందు హరిఁజేరి సుఖ మందఁ దీరీనా ||వితో||

యెంగిలిఁ బుట్టినమేను హేయమే వెదకుఁగాక
చెంగలించి పావనము సేసుకోనీనా
ముంగిటిదేహికిఁ గర్మములు ముంచుకొనుఁగాక
ఁరంగుగ శ్రీపతిఁ గొలిచి రతికెక్కినా ||వితో||

చేతికి వచ్చినసొమ్ము చేరిదాచుకొనుఁగాక
యేతులఁ దా నొల్లనంటా యీసడించినా
యీతల శ్రీవేంకటేశుఁ డిచ్చిన విజ్ఞానము
ఆతుమ సంతసించుఁ గాకందు వెలితున్నదా ||వితో|| 186

మలహరి

అందుకు హరికథ యనుతీర్థంబున
నింద వాసె ¹ నిక నిర్మలమైతి ||పల్లవి||

కంతునిముట్టంటు గలసె మదిలో
యెంతట శుద్ధెనో యెరఁగమిఁక
సంతతసంసారజలధుల మునిగెద
పొంతగర్మము పోదెంకాను ||అందు||

మాయపుటాసల మాలు గలసె మది
యేయెడ శుద్ధెనో యెరగమింక
ఆయపుభవములయనలము చొచ్చితి
పోయినగర్వము పోదెంకాను

॥అందు॥

చక్కగఁ గలిదోసము గలసెను మది
నెక్కడ వోయెనో యెరగమింక
దక్కి శ్రీవేంకటదైవముఁ గొలిచితి
పుక్కట గర్వము పోదెంకాను

॥అందు॥ 187

దేశాక్షి

కర్మమూలము జగము గాదనివిడువక
మర్మపుమోక్షము లేదు మానలేరో గర్వము

॥పల్లవి॥

సకలకర్మాలు మాని సన్యాసి యైతెను
వొకట వెలితిలేనిపున్నతుండట
ముకమై పుభయకర్మములు బంధహేతువని
ప్రకటించి వేదాంతపఠనమే యెక్కుడు

॥కర్మ॥

బహురూపములు మరచి బ్రహ్మ^o నిష్ఠుడైనయోగి
యిహపరముల కతఁడెక్కుడట
విహితకర్మము దక్క వీరఘోరకర్మములు
సహజపాతకమనేశాస్త్రాలే యెక్కుడు

॥కర్మ॥

సంతతకర్మములెల్ల సంసారమూలములు
అంతట నిస్సంగుడైతే నధికుండట
చింతించి చింతించి శ్రీవేంకటేశ్వరు
వంతుకుఁజెప్పినహరివాక్యమే యెక్కుడు

॥కర్మ॥ 188

దేవగాంధారి

పుట్టించినవాడు దానే బుద్ధిచెప్పేవాడు దానే
యిట్టే శ్రీహరి నన్న ట్టీడేరించినో ||పల్లవి||

యెంచుకొందు నొకవేళ నేటి సంసారమిదని
యించుకవడిలోనే మోహింతు నందుకు
కంచువంటి దీమనసు కటకటా యేది వాటి
చంచలుడ హరి నన్నేసంగతి సేసినో ||పుట్టిం||

తలఁతు నేనొకవేళ దైవము గనేనని
కలిమి నంతటిలోనె కడు మరతు
చలపట్టె నిదివో నాజన్మములకేది వాటి
కలుషచిత్తుడ నన్నేకందువఁ బెట్టినో ||పుట్టిం||

జ్ఞానినాదు నొకవేళ సరిఁ గర్మినాదును
మానువంటిదీగుణము మరేది వాటి
కోనల శ్రీవేంకటేశుఁ గొలిచి నే శరణంటి
మానిసి నింతే యెట్టు మన్నించినో ||పుట్టిం|| 189

333 - రేకు

గుండక్రియ

అన్నియు నాలో నుండఁగ నవ్వల నేమి చూచేము
యెన్నఁడు గాననిమాయ యెరఁగవో మనసా ||పల్లవి||

యీడనే సంసార మిదె యింద్రజాలమై యుండఁగ
యేడకైనాఁ జూడఁ బోయే మింద్రజాలము
పాడితో నా పుట్టుగులే బహురూపాలై యుండఁగ
వేడుకయ్యా బహురూపవిద్యలు చూడఁగను ||అన్ని||

నటన దినదినము నాటకమై యుండఁగాను
 సటవట నాటకాలు సారెఁ జూచేము
 ఘటన మాయలెదుటఁ గనుకట్టై వుండఁగాను
 అటమటపువిద్యలు అన్నియుఁ జూచేము

॥అన్ని॥

పాపపుణ్యములు రెండు బారివిద్య లుండఁగాను
 కోపుల నాటలవారిఁ గోరి చూచేము
 యేపున శ్రీవేంకటేశుఁ డిటు మమ్ము భ్రమపాపె
 నాపనులు నేనే చూచి నవ్వులు నవ్వేను

॥అన్ని॥ 190

గుజ్జరి

ఇతరోపాయములెల్ల యీసందివే
 అతిశయపదమైతే హరిదాస్యఫలమే

॥పల్లవి॥

కర్మము సేయ నేరరా కడఁగి సన్యాసులు
 కర్మము విడిచి మోక్షముఁ బొందిరి
 ధర్మమెరఁగనివారా తత్వపుయోగీంద్రులు సర్వ-
 ధర్మము విడిచి హరిఁ దమలోనే కనిరి

॥ఇత॥

దానాలు సేయనేరరా తగిలి యోగీంద్రు లన్ని
 మాని హరిజపమే నెమ్మదిఁ జేసిరి
 నానావిధు లెరఁగరా నాఁడు విభీషణాదులు
 శ్రీనాథు శరణని చిరదేహులైరి

॥ఇత॥

సతతసంగములెల్ల జన్మబంధహేతువని
 మతిమంతులైనవారు మానిరిగాక
 హితవైనశ్రీవేంకటేశ్వరుని శరణని
 బ్రతుకరా యిందు నందుఁబ్రపన్నులెల్లను

॥ఇత॥ 191

సారాస్థం

హరియవతారమె ఆతఁడితఁడు

పరమ సంకీర్తనఫలములో నిలిపె

॥పల్లవి॥

పున్నాఁడు వై కుంఠమున నున్నాఁడు యాచార్యునొద్ద

పున్నతోన్నతమహిమ నన్నమయ్య

పున్నవి సంకీర్తనాలు వొట్టుక లోకములందు

పన్నిన నారదాదులు పైపై (బాడఁగను

॥హరి॥

చరియించు నొకవేళ సనకాదిమునులలో

హరిఁ బాడుఁ దాళ్ళపాక అన్నమయ్య

తిరమై యాళువారల తేజము దానైయుండు

గరుడానంతముఖ్య ఘనులసంగడిని

॥హరి॥

శ్రీవేంకటాద్రిమీఁద శ్రీపతికొలుపునందు

ఆవహించెఁ దాళ్ళపాక అన్నమయ్య

దేవతలు మునులును దేవుఁడని జయవెట్టఁ

గోవిందుఁడై తిరిగాడీఁ గోనేటిదండను

॥హరి॥ 192

రామక్రియ

ఉండినట్టే వుండును వుండకున్న మానును

అండనే శ్రీహరిమాయ నమరినలోకము

॥పల్లవి॥

యేదైనా మంచిదే యెట్టయినా మంచిదే

సేద దేరినట్టి పూర్ణచిత్తునకును

కాదు గూడదనరాదు కలస్వభావమునకు

ఆదినుండి హరిమాయ నత్తినది లోకము

॥ఉండి॥

౧ ఈ పాట పెదతిరుమలయ్యదో, చినతిరుమలయ్యదో కావచ్చును. ౨ 'గురుడనంత' రేకు

యెండైనా మంచిదే యెంతనీడైనా మంచిదే
పండినజ్ఞానభక్తులప్రసన్నులకు
నిండె నిండదనరాదు నిచ్చనిచ్చ(బ్రకృతికి
కొండవంటిహరిమాయ గురియైనలోకము

॥ఉండి॥

పాపమైన మంచిదే బలుపుణ్యమైన మంచిదే
శ్రీపతిని శరణన్నజీవునికిని
వోప నోపేన రాదు వొద్దిక శ్రీవేంకటేశు
చేపట్టినమాయలోనఁ జిక్కినది లోకము

॥ఉండి॥ 193

శంకరాభరణం

నీకే నే శరణు నీవు నన్ను (గరుణించు
యీకడ నాకడ దిక్కు యెవ్వరున్నా రి(కను

॥పల్లవి॥

కన్నులఁ జంద్రసూర్యులుగలవేలుపపు నీవు
పన్నినలక్ష్మీభూమిపతివి నీవు
అన్నిటా బ్రహ్మకుఁ దండ్రయైన యాదివేలుపపు
యెన్నఁగ నీకంటే ఘన మెవ్వరున్నా రి(కను

॥నీకే॥

దేవతలందరు నీ తిరుమేనైనమూర్తి
ఆవలఁ బాదాన లోక మణచితివి
నీవాక్కఁడవే నిలిచిన దేవుఁడవు
యేవేళ నీకంటే నెక్కుడెవ్వరున్నా రి(కను

॥నీకే॥

అరసి జీవులకెల్ల నంతరాత్మవైన హరి
సిరుల వరములిచ్చేశ్రీవేంకటేశ
పురుషోత్తముఁడవు భువనరక్షకుఁడవు
యిరవైననీవేకాక యెవ్వరున్నా రి(కను

॥నీకే॥ 194

శుద్ధవసంతం

కటకటా యీ ప్రాణి గతిగనుట యెన్నఁడో
అటు నావశము గాదు హరి నీచేఁ గాని ||పల్లవి||

పాపము నెరుఁగుదు బంధము నెరుఁగుదు
మాపుదాఁకా నివి నేను మానలేఁగాని
కోపము దుర్గుణమని కొంత గొంత యెరుఁగుదు
తీపుల యాసలఁ బడి తిప్పలేఁగాని ||కట||

చూతును దుఃఖాలవారిఁ జూతును బుట్టేవారి
యీతల నాకు వెరపు యించుక లేదు
గాతల నామనసెల్లఁ గల్పించినట్లవును
చేతనైనా చెప్పినట్టు సేయలేఁగాని ||కట||

నావంకఁ గడమ గాఁక నా గురుఁడు తొల్లె నన్ను
శ్రీవేంకటేశుఁడ నీచేతికిచ్చెను
దైవమొక్కఁడవే నీ దాసాసుదాసుఁడనైతి
యేవిధులు నే నెరఁగ నిటు నిన్నేకాని ||కట|| 195

334- రేకు

సామంతం

ఊరకే వెదకనేల వున్నవి చదువనేల
చేరువనె వున్నదిదె చెప్పరాని ఫలము ||పల్లవి||

కోపము విడిచితేనె పాపము దానే పోవు
దీపింప సుజ్ఞానముతెరు విదివో
లోపల మనిలుఁడై లోకముమెచ్చుకొరకు
పైపైఁగడిగితేను పాపనుఁడొనా ||ఊర||

ముందరికోరిక వోతే ముంచిన బంధాలు వీడు

కందువ నాస మానితే కైవల్యము

బొందిలోన నొకటియు భూమిలోన నొకటియు

చిందు వందు చిత్తమైతే చేరునా వైకుంఠము

॥ఉర॥

కాంతలపాం దొల్లకుంటే ఘనదుఃఖమే లేదు

అంతరాత్మ శ్రీవేంకటాద్రిశుడు

అంతట మాటలె యాడి హరి శరణనకుంటే

దొంతినున్నభవములు తొలగెనా వివేకికి

॥ఉర॥ 196

లలిత

ఎప్పుడూను నడచేవె యేకాలమైనాను

కప్పి నిష్ఠారమేల కట్టేరయ్యా

॥పల్లవి॥

శ్రీపతి యాణాజ్ఞచేతఁ జిక్కనది జగము

యేపున మా యాణాజ్ఞ లేటివయ్య

కోపగించుకొనుటెంతే కొంకక లోకాలు నేము

మాపుదాఁకా మానుమంటే మానఁ బొయ్యానా

॥ఎప్పు॥

నరహరిరక్షణమే నడచీని లోకము

యిరవై నేము రక్షించే దేటిదయ్య

పారలే గర్వ మింతె బూతులసంసారము

మరలి నేమూరకుంటే మానఁబొయ్యానా

॥ఎప్పు॥

సృష్టికిఁ గడైనవాడు శ్రీవేంకటేశుఁ డింతే

యిష్టానిష్టము మాకు నేటిదయ్య

నష్టి లేదు నడచేది నడవక మానరాదు

తష్టి గట్టుకొంటి(?)గాక తా మానఁబొయ్యానా

॥ఎప్పు॥ 197

బౌళి

ఇంత లేకుంటే నది యెక్కడి సుజ్ఞానము
దొంతుల తనజన్మము తొల్లిటిదే కాదా ||పల్లవి||

యెదిటివా రెరిగితే యేమీ ననక మరి
చెదరకుండుటే పో శ్రీవైష్ణవం
కదిసినకాంతలను కనకము వొడగంటే
పదరకుండుటే పో పరమసాత్వికము ||ఇంత||

క్రియయెరగనివారు కీడు సేసితే దాను
దయఁ జూచుటే హరిదాస్యఫలము
ఁ రయమునఁ దామసము రాజసము గలిగితే
భయపడి తొలఁగుటే ప్రపన్నగుణము ||ఇంత||

వారసి ఁ యెప్పుడు దను నుబ్బించి పాగడిన
నిరతితో వీఁగనిదే నిచ్చ(శ్చ?)లబుద్ధి
యిరవై శ్రీవేంకటేశ్వరుదాసులఁ గని
శరణని మొక్కుటే సర్వజ్ఞగుణము ||ఇంత|| 198

మలహరి

పరమోపకారులు ప్రత్యక్షదైవములు
హరిదాసు లిత్తురు బ్రహ్మానందసుఖము ||పల్లవి||

పాపుదురు లోకములో పాపపంకమెల్లాను
దీపించ శ్రీపాదతీర్థమున
వోపుదురు హీనుల వున్నతులఁగాఁ జేయ
చేపట్టి కన్నులెదుటిసేవామాత్రమున ||పర||

‘రయమున్న’ రేకు. ‘యెప్పుడు’ రేకు,

చెఱుతు రజ్జానమెల్లా జనులు తమ్ముఁజేరిన
మఱియుఁ దమప్రసాదమహిమవల్ల

తెఱచిత్తురు మోక్షము తెరువు ప్రాణులకెల్లా
మొఱుగి మూలనుండి మొక్కినమాత్రమున

॥పర॥

చెల్లఁబెట్టుదు రెందైనా చిల్లరకులమువారి
తెల్లమిగా మంత్రోపదేశమున
యిల్లిదె శ్రీ వేంకటేశ యెక్కుడుసేసిరి మమ్ము
సల్లాపనల తమసహవాసములను

॥పర॥ 199

ధన్వాసి

నాకుఁ గలపని యిదె నారాయణుఁడ నీవు

శ్రీకాంతుఁడవు నాకు సిద్ధించుకొరకు

॥పల్లవి॥

జలధివంటిదిసుమీ^౧ చంచలపు నామనసు

కల వింద్రియముల నేటిజలచరములు

వొలసి భక్తనెడి వోడ యెక్కితి నేను

జలశాయి నీవ నేటిసరకు దెచ్చుటకు

॥నాకు॥

కొండవంటిదిసుమీ కొనకెక్కు నామనసు

పుండుఁ గామాదులను పురుష్కములు

పుండి నీశరణమనుపూత గొని యెక్కితిని

కొండలప్ప నీవనేటికొనఫలముకొరకు

॥నాకు॥

టీ(రీ?)పులను ధరణివంటిదిసుమీ నామనసు

నీవె శ్రీవేంకటేశ నిక్షేపము

వావాత నీవనేటి వసిదవ్వి కైకొంటి

భూవిభుఁడ నీవనేటి పురుషార్థము

॥నాకు॥ 200

^౧ తెఱచి+ఇత్తురు. ^౨ 'చెంచల' రేకు యతిభంగము.

కాంభోది

అంతటనే వచ్చి కాచు¹ నాపద్మంధుఁడు హరి
వంతుకు వాసికి నతనివాఁడనంటేఁ జాలు ||పల్లవి||

బంతిఁగట్టినురిపేటిపసురము లెడ నెడఁ
బొంత నొక్కొక్క గవుక వుచ్చుకొన్నట్టు
చెంతల సంసారముసేయునరుఁ డందులోనే
కొంత గొంత హరి నాత్మఁ గొలుచుటే చాలు ||అంత||

వరుసఁ జేదుదినేవాడు యెడ నెడఁ గొంత
సరవితోడుతఁ దీపు చవిగొన్నట్టు
దురితవిధులు సేసి దుఃఖించుమానవుఁడు
తరవాత హరిపేరు దలఁచుటే చాలు ||అంత||

కడుఁ బేదైనవాఁడు కాలకర్మవశమున
అడుగులోనే నిధాన మటు గన్నట్టు
యెడసి శ్రీవేంకటేశు నెరఁగక గురునాజ్ఞ
పాడగన్నవానిభక్తి పాడముటే చాలు ||అంత|| 201

335 - రేకు

వాగవరాళి

దైవమా నీవే దయాధర్మము దలఁచు టింతే
వావిరి నౌఁగాదన నవ్వల నిక నెవ్వరో ||పల్లవి||

యెంచఁగ నీదేహమిది యింద్రియాదులకుఁ² జరఁ(జెఱ?)
వంచనతో విడిపించువారలెవ్వరో
పంచభూతాలకుఁ జర బ్రదికేటి బ్రదుకెల్ల
యించుకంత దయఁజూడ నిక నెవ్వరో ||దైవ||

¹ 'నాపద్మంధుఁడు' రేకు ² ఇట్లులే. అన్ని పాదములందు.

పోరచి నామన సిది పుణ్యపాపాలకుఁ జర
 మారుకొని విడిపించ మరి యెవ్వరో
 తీరనినాజన్మ మిది దినభోగాలకుఁ జర
 యారీతి విడిపించ నిక నెవ్వరో
 ఆతుమ యనాదినుండి హరి నీభక్తికిఁ జర
 ఆతల నెవ్వరికైనా నరుహమానా
 యీతల శ్రీవేంకటేశ యిటు నీవే కాతుగాక
 ఘాతల నీదాసులకు గతి యెవ్వరో

॥దైవ॥

॥దైవ॥ 202

నారాయణీ

ఏలికవు నీవట యింకా దైన్యమేల
 తాలిమి నీచేతలకుఁ దగవు గాదనరా
 ఘనకర్మానుభవమే కావలె నొండె నాకు
 వనజాక్ష నీసేవే వలె నొండె
 కినుకఁ బూటయు సంకెలయు రెండు నేల
 ననిచి యిందుకు నిన్ను నవ్వేరుసుమ్మి
 పైకొని నేఁ జేసినపాపమె కావలె నొండె
 తూకొని నీనామముచేఁ దుంచుట యొండె
 సాకిరి చంకదుడ్డు శరణార్తి రెండు నేల
 మేకొని యీమాట వింటే మెత్తురా నిన్నును
 యిరవుగా మరపొండె యెరుక గావలె నొండె
 సరస రెండును నైన సంగతొనా
 గరిమ శ్రీవేంకటేశ కరుణించితివి నన్ను
 సరిబేసి జంటమాట జరపకు మిఁకను

॥పల్లవి॥

॥ఏలి॥

॥ఏలి॥

॥ఏలి॥ 203

బలహంస

ఏమి సేతు నిందుకు మందేమైనఁ బోయ రాదా
సామజగురుఁడ నీతో సంగమొల్ల దేటికే ||పల్లవి||

మాయలసంసారము మరిగిన కర్మము
ఈయెడ నిను మరుగ దేటికో హరి
కాయజకేలిపైఁ దమిగలిగిన మనసు
కాయజాతండ్రి నీపైఁ గలుగ దిదేటికే ||ఏమి||

నాటకపుంగనకము నమ్మినట్టిబదుకు
యేటికి నీభక్తి నమ్మదేలే హరి
గూఁటఁబడే పదవులు గోరేటిజీవుఁడు
కూటువైననిజముక్తి గోరది(డి?)ది యేటికే ||ఏమి||

పాపపుణ్యములకె పాలుపడ్డ నేను
యేపున నీపాలఁ జిక్క నేలకో హరి
శ్రీపతివి నాలోని శ్రీవేంకటేశుఁడ
నీపేరివాఁడ నాకు నిండుమాయ లేటికే ||ఏమి|| 204

దేసాళం

తల్లియుఁ దండ్రియు మరి దైవము నాతఁడే కాక
యెల్ల జీవులకు మరి యెవ్వరింక దిక్కు ||పల్లవి||

యీ సంసారమునకు యితఁడే దిక్కు నే-
జేసేటిచేతలకెల్ల శ్రీపతే లోను
పాసిపోఁడెప్పుడు నన్ను బండువుఁడితఁడే నాకు
దాసుఁడైనవాఁడు హరిఁ దగదు దూరఁగను ||తల్లి||

చావుఁబుట్టుగులవేళ సతము నీతఁడే
సావి భోగములకు నిచ్చుఁడీతఁడే
భావములోపల నుండుప్రాణ మీతఁడే నాకు
దైవము దూరగనేల తనకేమి వచ్చినా

॥తల్లి॥

తలఁపులోపలికి యీదైవమే తోడు
యిలఁ గలిమిలేముల కీతఁడే తోడు
పలుకులోపల నుండుభాగ్య మీతఁడే నాకు
కొలిచి శ్రీవేంకటేశుఁ గొసరఁగనేటికి

॥తల్లి॥ 205

సౌరాష్ట్రం

విడువ విడువ నింక విష్ణుఁడ నీపాదములు
కడఁగి సంసారవార్తి కడుముంచుకొనిన

॥పల్లవి॥

పరమాత్మ^౧ నీవెందో పరాకైయున్నాను
పరగ నన్నింద్రియాలు పరచినాను
ధరణిపైఁ జెలరేఁగి తనువు వేసరినాను
దురితాలు నలువంకఁ దొడికి తీసినను

॥విడు॥

పుట్టుగు లిట్టె రానీ భువి లేక మాననీ
వట్టి ముదిమైన రానీ వయసే రానీ
చుట్టుకొన్నబంధములు చూడనీ వీడనీ
నెట్టుకొన్నయంతరాత్మ నీకు నాకుఁ బోదు

॥విడు॥

యీదేహమే యయిన ఇంక నొకటైనాను
కాదు గూడదని ముక్తి కడకేఁగినా
శ్రీదేవుఁడవైన శ్రీవేంకటేశ నీకు

సోదించి నీశరణమె చొచ్చితి నే నింకను

॥విడు॥ 206

భంగాళం

చెప్పినంతపని నేఁ జేయఁగలవాఁడ నింతే
అప్పటి నపరాధమా ఆదరించవలదా ||పల్లవి||

నీయాజ్ఞ దేహము నే మోచితినింతే
యీయెడ విజ్ఞానమేల యియ్యవయ్యా
వేయి వేలై వేగుదాఁక వెట్టిసేసి యలసితి
వోయయ్య కొంతైన వూరడించవలదా ||చెప్పి||

నీవు సేసేకర్మము నేజేయువాఁడ నింతే
యీవల నానందసుఖ మియ్యవయ్యా
కోవ(వు?)రమై వెంట వెంటఁ గొలిచినబంట్లకు
తావులఁ గొంత వడైనా దప్పిదీర్చవలదా ||చెప్పి||

మతిలో శ్రీవేంకటేశ మనికయినవాఁడ నింతే
తతి నాపాటుకు దయదలఁచవయ్య
యితనై పనిసేసేటియింటిపసురమునకు
వెతదీరఁ బాలార్చి వెడ్డు వెట్టఁదగదా ||చెప్పి|| 207

336 - రేకు

వాదరామక్రియ

ఏమని విన్నవించెను యెన్నెని కాచేవు నీవు
శ్రీమాధవుఁడ నీకుఁ జేతికి లోనయ్య ||పల్లవి||

పుట్టినదె వొకతప్పు భువిమీఁద నటమీఁద
నెట్టన సంసారినాటే నిజము రెండోతప్పు
రట్టుకెక్కి దొరనాటే నెట్టన మూఁడోతప్పు
యిట్టై కావు కావకుండు మిదివో నాతప్పు ||ఏమ||

అన్నపానములు గోరినదియే మొదలి బందె
యెన్నఁగఁ గాంతలఁగూడుటిదివో రాతిటిబందె
కన్నవారి వేడేది కడతొడుకుబందె
కొన్నిట నేమి గొనేవు కొనవయ్య బందె

॥ఏమ॥

కొనఁ బుణ్యపాపాలే గొడియకట్లు రెండు
కొనిరి నీదాసులే కోరినతప్పుదండము
వినవయ్య యిదివో శ్రీ వేంకటేశ నామనవి
మనుఁగాఁపుఁ జేసితివి మన్నించవయ్య

॥ఏమ॥ 208

కేదారగౌళ

ఇందిరానాథుఁడవు యిందరికి నేలికవు
చిందరవందరలైన చింతలు మరేలా

॥పల్లవి॥

వుండుమంటే నుండవీ(డినవి?) పూరకే బ్రహ్మాండాలు
నిండుమంటే నిండినవి నీరధులెల్లా
మెండగుప్రతాపమిదె మించి నీ వినోదమిదె
వొండుదైవాలఁ గొలువ నూరకే మరేలా

॥ఇంది॥

పుట్టుమంటేఁ బుట్టిరి పూఁచినదేవతలెల్ల
అట్టే యణఁగిరిగా అసురలెల్ల
పట్టిన నీచల మిదె బహళస్వతంత్ర మిదె
వెట్టిదైవాలపనులు వేరే మరేలా

॥ఇంది॥

కమ్మంటే నాయను కైవల్యపదవులు
రమ్మంటే వచ్చె వేదరాసులెల్లను
కమ్మిన శ్రీవేంకటాద్రి కడపరాయఁడ నీకు
యిమ్ముల నీమహి మిదె యితరములేలా

॥ఇంది॥ 209

బౌళిరామక్రియ

పలికేటివేదమె ప్రమాణము

తలఁచిన వారికి తత్వము సుండీ

॥పల్లవి॥

నరహరి యజాండనాయకుడు

సురలితనినే సంస్తుతించిరి

పురుషోత్తముఁ డిదె భూమికి -యీ

హరిఁ గొలువనివా రసురలు సుండీ

॥పల్లి॥

కమలారమణుఁడె ఘనుఁడు

అమరులె మ్రొక్కుదు రాతనికి

విమతులఁ దునిమె విష్ణుఁడు

తమిఁ బూజించక తగు గతి లేదు

॥పల్లి॥

భావజనకుఁడు బ్రహ్మము

సోవగఁ గొలిచిరి శుకాదులు

శ్రీవేంకటపతిచెలుపుఁడు

దైవశిఖామణిఁ దలఁచరో బుధులు

॥పల్లి॥ 210

పథవంజరం

ఒక్కమాటలోనివే వొగి బంధమోక్షాలు

చిక్కినందాఁకా దేహి చింతఁ బొందీఁగాని

॥పల్లవి॥

హరి యని నుడిగి రెండక్షరాలఁ బాపేటి-

దురితాలు భువిలోనఁ దొల్లె లేవు

పురిగొని యందుమీఁద పొంచి విశ్వాసములేక

పెరుగఁగఁ బెరుగఁగ పెచ్చు రేఁగీఁగాని

॥ఒక్క॥

మతిలో గోవింద యన్న మాత్రమున నంటేటి-

అతిపుణ్యాలిలమీఁద నన్ని గలవా

కతగా నట్టె మహిమగానలేక వుండఁగాను

బతిమాలఁగానే యింత బయలాయఁగాని

॥ఒక్క॥

శ్రీవేంకటేశ నిన్ను సేవించితే నిచ్చేటి-

యేవల వరాలు లెక్క నెంచవసమా

భావించి తెలిసి చేపట్టెడి యరుదింత

దైవము నా కియ్యఁగాను దక్క నింతేకాని

॥ఒక్క॥ 211

కన్నడగౌళ

తలరో లోకాంత(ర) పరులు తడవము పుణ్యపాపమును

వలె నని శ్రీవైష్ణవులకు వందనమే సేసెడివాఁడ

॥పల్లవి॥

తపసిఁ గాను ధర్మిఁ గాను

కృపగలశ్రీపతికింకరుఁడ

జపితఁ గాను ి శాస్త్రిఁగాను

పుపదేశపు గురువూళిగకాఁడ

॥తల॥

భయము లేదు భక్తి లేదు

జయభాగవతుల దయవాఁడ

ప్రియము న్నెరఁగను పెరిమ న్నెరఁగను

ద్యయాధికారముఁ దగిలినవాఁడ

॥తల॥

జ్ఞానము లేదు మోనము లేదు

పూని శ్రీవేంకటపురుషుఁడిదె

నానాటఁ దెలిపి నను మన్నించెను

సానఁదేరి తన శరణమువాఁడ

॥తల॥ 212

ఁ 'శాస్త్రియున్' లోని యు లోపించగా సిద్ధించిన రూపము. 'భయములేదు' రేకు

సామంతం

చలువకు వేడికి సరికి సరి

కలదిఁక హరి నీ కరుణే మాకు

॥పల్లవి॥

కాయము గలిగినఁ గలుగుఁ దోడనే

పాయపుమదములు పైపైనే

రోయదు తనుఁ గని రుచులే వెదకును

యేయెడ హరి నిను నెరుఁగుట యెపుడో

॥చలు॥

కడుపు నిండితే ఘనమై నిండును

బడిఁ బంచేంద్రియపదిలములు (?)

విడువ వాసలును వెలయు బంధములు

కడగని మోక్షము గైకొనుటెపుడో

॥చలు॥

పెక్కులు చదివిన పెనఁగుఁ దోడనే

తెక్కుల పలు సందేహములు

యెక్కువ శ్రీవేంకటేశ నీవె మా-

నిక్కపు వేల్పువు నీచిత్త మిఁకను

॥చలు॥ 213

337 - రేకు

హిందోళవసంతం

దైవమొకడే మాతలఁపు నొకటే

పావనమైతిమి పదరేమా

॥పల్లవి॥

హరి యెటు దలఁచిన నటయీ(ట్టయ్యా?)ని

పరుగుఁగోరికలపనులేలా

ధర నభయమొసఁగుదైవముబంట్లము

మరలి యితరులకు మఱి వెరచేమా

॥దైవ॥

° పంచేంద్రియపదిలములు = 'పంచేంద్రియముల యొక్క నిర్భయమైన పనులు' కావచ్చు. ఇట్టి విరుద్ధసమాసములు ఈ వాఙ్మయమున కలంకారములు.

పురుషోత్తమానతిఁ బుట్టినవారము

అరిదిసిరులకై యలసేలా

సరి లక్ష్మీపతిశరణాగతులము

అరయఁగ నితరుల నడిగేమా

॥దైవ॥

శ్రీవేంకటపతిచేత జీవులము

దావతి నితరము తగులేలా

వావిరిని కరివరదునివారము

తావున బందాలఁ దగిలేమా

॥దైవ॥ 214

నాగవరాళి

చాలుఁ జాలు నీసటలఁ బొరలితిమి

వాళి కొంత వెరవకుమనలేవు

॥పల్లవి॥

కలవు లోకముల ఘనమంత్రంబులు

అలరి ముక్తి యియ్యఁగలేవు

సులభానఁ గలరు సారిది దేవతలు

వలగొను పాపము వారించలేరు

॥చాలు॥

వున్నవి పుణ్యము లూరకె యివిగో

పన్నిన హరిఁ జూపఁగలేవు

సన్నితి(ధి?) నున్నవి సకళశాస్త్రములు

కొన్నైన భవములకొన గన నీవు

॥చాలు॥

ధరలో^౧ సేనలు ధనధాన్యంబులు

పరమజ్ఞానవిభవ మీదు(వు?)

ఆరుదుగ శ్రీవేంకటాధిపుడే మము

యిరవై కావఁగ యీడేరితిమి

॥చాలు॥ 215

^౧ 'శాసన' రేకు.

శోకవరాళి

విడువుము మనసా వీరిడిచేతలు
తడయక శ్రీహరిఁ దలఁచవో యింకను ||పల్లవి||

నానాడే యెనఁబదినాలుగులక్షలు
యోసుల వెడలితి నొక్కఁడనే
ఆనిన భోగములందలివే పో
కానము యింకనేమి గడియించేము ||విడు||

నలుగడ నటు పదునాల్గు లోకములు
వెలయఁ జొచ్చితిని వెడలితిని
కలిగినదేదో కలుగనిదేదో
తెలియ దేమిటికిఁ దిరిగేమో ||విడు||

భువిలోఁ జేసితి పుణ్యముఁ బాపము
కవిసి యాఫలము గైకొంటిని
యివల శ్రీవేంకటేశుఁడింతలో
తవిలి యేలఁగా ధన్యుడనైతి ||విడు|| 216

గుండక్రియ

ఇరవుగా నిన్నెరిగిరి యిదివో నీదాసులు
పరదైవములమీఁద నొల వేయనేల పనిలేవు నీమాయలు కరుణానిధీ ||పల్లవి||

ముంచెను నీపాదములు మూఁడులోకములయందును
యెంచెను నీ వేయినామాలు యిలలో వేదవ్యాసుఁడు
చంచులఁ దలఁచిరి నిన్ను మున్నే సనకాదియోగీంద్రులు
పొంచి యింకా నీకు దాఁగఁ జోటు లేదు యిందు బొడచూపవే

యింకవెడమాయలేలా ||ఇర||

కొనెను నీపాదతీర్థము బ్రహ్మ కోరి నీపాదము గడిగి
 వినుతించె నీమహిమ తొల్లె వేయినోళ్లుగలశేషుడు
 అనీరి నిన్నెక్కుడనుచు మొదల శుకాదిమునీంద్రులెల్లా
 పానిగి నీవు మాయసేయఁ జోటు లేదు మమ్ము పాసఁగి యేలుకోవె
 పురుషోత్తముఁడా ॥ఇర॥

యెక్కిను ధ్రువుఁడు పట్టము యిదివో నిన్నుఁ గొలిచి
 చిక్కిను నీశరణాగతి నేఁడు శ్రీవైష్ణవులచేతను
 గక్కన శ్రీవేంకటేశుఁడా యిట్టె కాచితివి మాటకే మమ్ము
 యిక్కడ నీమాయ సేయఁ జోటు లేదు నిన్ను నెరిగిరి నీదాసు
 లిందిరామణా ॥ఇర॥ 217

హిజ్జిజ్జి

పాపముఁ బుణ్యము పరగ నొకట నదె
 వోపినవారలు వొడిఁగట్టెడిది ॥పల్లవి॥

నాలుకతుదనే నానారుచులును
 నాలుకవే(దే?) హరినామమును
 పోలింప నొక్కటి భోగమూలము
 మూల నొకటది మోక్షమూలము ॥పాప॥

మనసున నదివో మగువలమోహము
 అనుగుమనసుననె హరిచింత
 పనివడి యొక్కటె ప్రపంచమార్గము
 కొన నొకటే వైకుంఠమార్గము ॥పాప॥

వెలుగుఁ జీకటియు వెస నొకనాడే
 కలిగె నట్ల నివి కలిగినవి

యిలలో శ్రీవేంకటేశు మా యొకటి

తలఁప నొక టతనిదాసులసుగతి

॥పాప॥ 218

సారాశ్రుం

హరిదాసులే మాకు నడ్డమై కాతురుగాక

శరణంటి వారికి నే సకలోపాయములు

॥పల్లవి॥

పెరుగఁబెరుగఁగానే పెద్దలాయ నింద్రియాలు

యిరవైనమాబుద్ధు లిందుగొల్పినా

తిరిగితిరిగి మాకు ద్రిష్టమాయ జన్మములు

దురితాలుఁ బుణ్యాలుఁ దోసేమా యిఁకను

॥హరి॥

కూడఁగూడ నానాటఁ గొనకక్కెఁ గోరికలు

వీడనిబంధము లన్నీ విడిచినా

పాడితో నీడా నాడఁ బ్రాణములుఁ దీపులాయ

యేడనున్ననేము నేమే యెరిగేమా యిఁకను

॥హరి॥

చింతించఁ జింతించఁ జేతికి వచ్చె మనసు

అంతలో శ్రీవేంకటేశుఁ డంది కాచెను

దొంతులై తిరుమంత్రము తోడనే నాలుక నంట

మంతనాన గురుసేవ మరచేమా యిఁకను

॥హరి॥ 219

338 - రేకు

బౌళిరామక్రియ

కైకొన్నకొలది కర్మము

వాకుచ్చి తనతోనే వగవఁగనేలా

॥పల్లవి॥

తలఁచినకొలదేదైవము తన-

కలపుకోలుకొలదే కడనరులు

బలువుకొలదియే పంతము

తొలఁగర(క?) యితరుల దూరఁగనేలా

॥కైకొ॥

మచ్చిక నొడివినంతే మంత్రము
 అచ్చపుభక్తి కొలదే యాచార్యుడు
 నిచ్చలుఁ గోరినయంతే నిజమైనలోకము
 పచ్చివెచ్చిచదువుల భ్రమయఁగనేలా

॥కైకో॥

నెమ్మది ం జాతెంతే నియమము
 సమ్మతించినంతే సంతోసము
 యిమ్ముల శ్రీవేంకటేశుఁడిచ్చినంతే యిహపర-
 మెమ్మెల కిది మరచి యేమరఁగనేలో

॥కైకో॥ 220

వరాళి

ఇన్నిజన్మము లెత్తిన యిం(దిం?)దుకా నేము
 పన్నిన సంసారములబంధమే మిగిలెను

॥పల్లవి॥

తీరె దీరె అన్నములు దినదినకోరికలు
 కోరబోతే యాసలెల్ల కోటానఁగోటి
 సారె గొన్నరుచులెల్ల చవితో మేనిలో లేవు
 ఆరితేరిబతుకఁగా నాసలే మిగిలెను

॥ఇన్ని॥

పోయఁబోయ స్వర్గాదిభోగములు వెనకకే
 సేయఁబోతే పుణ్యములు సేనాసేన
 ఆయమంటి వెతకితే నాతుమలోనా లేవు
 కాయముతో వెంట వెంట కర్మమే మిగిలెను

॥ఇన్ని॥

అందెనందె మోక్షము హరిదాసులవల్లను
 ముందు వెనకెంచితేను మూలమే హరి
 గొందిఁ జిక్కె నరకాలు కోపముఁ బాపముఁబాసె
 యిందు నందు శ్రీవేంకటేశుఁడే మిగిలెను

॥ఇన్ని॥ 221

బౌళి

ఏమిటికిక నితరపుణ్యములు

తాము దామె హరి దాసుడ నేను

॥పల్లవి॥

దురితములు హరి తొల్లే తను

శరణన్నపుడె చాలించినాడు

నరకములు మరినాడే (తన)

తిరుమంత్రముచే దీరిచినాడు

॥ఏమి॥

పుట్టుగులు హరి భువి మునుపే

గట్టిముద్రలనే కడపినవాడు

నట్టుకొనుఅజ్ఞానము వెనకకే

పట్టి గురునిచే బాపినవాడు

॥ఏమి॥

యిహపరము లివియును నపుడే

సహజధర్మమున జరపినవాడు

విహితముగా శ్రీవేంకటపతి నను

బహుదాసులలో బాలించినాడు

॥ఏమి॥ 222

ఆహిరి

ఆపదలులేనిసుఖ మదియెపో విరతి

వోపితేనే కైకొంట వొల్లకుంటే మానుట

॥పల్లవి॥

అలిగించు ములిగించు నంతలోనే భ్రమయించు

కొలది సంసారపుగుణ మిది

మలసి రాలుదింటా మలిగండ్రననేల

వొలిసితే గైకొంట వొల్లకుంటే మానుట

॥ఆప॥

ఆసపెట్టు మోసపెట్టు నంతలోనే వాసిపెట్టు

గాసిల నీసిరులకు గల దిది

వేసరి చాసిపిఁ జవి వెదక నదిఁకనేల

వూసివాసిఁ గైకొంట వొల్లకుంటే మానుట

॥ఆప॥

మరపించుఁ దలపించు మరి యేమైనాఁ జేసు

మరియును దనకర్మమహిమిది

గురిగా శ్రీవేంకటేశుఁ గొలిచినవారి కిది

పుటకై(వై?)నఁ గైకొంట వొల్లకుంటే మానుట

॥ఆప॥ 223

సాళంగనాట

నీటముంచు పాలముంచు నీచిత్త మిఁకను

చాటితి నీకృప గురి సంసారమునకు

॥పల్లవి॥

హరి నీవే గురి నాయాతుమలోపలికి

అరిది శంఖచక్రాలే యంగపుగురి

పరమపదమే గురి పట్టినవ్రతమునకు

తిరుమంత్రమే గురి దిష్టపునాలికకు

॥నీట॥

గోవింద నీపాదపూజే గురి నాదాస్యమునకు

తావుల నాభక్తికి నీదాసులే గురి

ఆవల నాకర్మమున కాచార్యుడే గురి

దేవ నీశరణు గురి దిష్టపు జన్మానకు

॥నీట॥

నగుశ్రీపతి గురి నన్ను రక్షించుటకును

తగుసంకీర్తన గురి తపమునకు

తెగనిజ్ఞానమునకు తిరుమణులే గురి

మిగుల శ్రీవేంకటేశ మించి నీవే గురి

॥నీట॥ 224

లలిత

బంటుకు బంటవుదురా పాపముగాక నీ-

బంటుకు బంటమై బదికేము నేము

॥పల్లవి॥

పాతాళముననున్నబలివాకిలి గాచేవు

దూతనై పాండవులపాందున నుంటివి

యీతల యేలిక బంటు యీవరుస దప్పె నిక

చేతనే నిన్నుఁగొలువఁ జింతయ్యా నిందుకే

॥బంటు॥

పాండవులదూతనై పనిసేసితివి వారు

అండ నీదూతలయ్యేది అమరుఁగాక

నిండి గురు దైవమనే నియమము దప్పె నిదే

మెండునీదాసులకెల్ల మేర మితి యేదయ్యా

॥బంటు॥

పరగ నాలే నీవు భక్తవత్సలుండ వాడు

తిరమై యెరఁగకాడితిమి యిందాఁకాను

అరుదైన శ్రీవేంకటాద్రిశుఁడవు నీకు

సిరులనే శరణంటిఁ జేసినట్లు సేయవే

॥బంటు॥ 225

339 - రేకు

మాళవశ్రీ

వేగిరించనేల విష్ణుఁడే యింతకుఁ గర్త

బాగుగా నాతనియిచ్చుఁ బరగుటేకాక

॥పల్లవి॥

తలపోతలేల దైవము గలుగఁగాను

చెలఁగి యాతఁడే యిన్నీఁ జేసేఁగాక

యిల నేఁడె పుట్టినా యింకాఁ గలది గాదా

పలులోకాలు నడప భారము దేవునిదే

॥వేగి॥

చింత లికనేలా శ్రీపతి గలుగఁగాను
మరితుకుఁ బుట్టించి తానే మనుపుఁగాక
వెంతా యీ దేహము వేరా యీ యింద్రియాలు
యింతట బ్రహ్మాండనాథుఁ డిందరికి నొకఁడే ||వేగి||

సిలుఁగు గోరికలేల శ్రీవేంకటేశ్వరుఁడు
కలఁ డాతఁడే మనలఁ గాచీఁగాక
వెలసి యాతనిమాయే విశ్వమింతా నిండినది
తెలిసి రక్షించుటకు దిక్కు దెస యితఁడే ||వేగి|| 226

వరాళి

అటు ' గొన్నాళ్లందాక' యిటు ' గొన్నాళ్లందాక
కటకటా శునకపుగతియాయఁ గావవే ||పల్లవి||

పసిమిఁ బాపమనేటి బందెలు మేసితిని
కసరి దేహపు కట్టుగాడి నుంటిని
కొసరి కర్మపుమెడగుదియ మోచితిని
పసురమువంటివాఁడఁ బాలించవే ||అటు||

పంచేంద్రియములనేబాడిగె మోచితిని
లంచపుసంసారమనే లాడిబడితి
పంచల నాసలచేత బందమ(ము?) వెట్టించుకొంటి
ముంచినగుట్టుమువంటి మూఁడుఁడఁ గావవే ||అటు||

మరిగి 'యజ్ఞాన'మనేమద మెత్తి తిరిగితి
'మరు'డనేమావటీనిమాయఁ జిక్కితి
గరిమ శ్రీవేంకటేశ కరిఁ గాచితివిగాన
కరి నైతి నన్ను నీవు కరుణించవే ||అటు|| 227

దేసి

లోకమింతా నిండె లోచూపు వెలిచూపు
 శ్రీకాంతుడై తోచె చిక్కినవి యాలా ||పల్లవి||
 సకలజీవులలోన సర్వేశ్వరుడు వాడె
 వొకరి నొగ్గాదన నోపను నేను
 అకట యాతనిచేతే అందరునుఁ జేసేవారే
 వికటాలెందుకు నాడ వెరపయ్యా నాకు ||లోక||
 భువియందు దీని (దివి?) యందు పురుషోత్తముడు వాడె
 వివరించ మేలు గీడు వెదక నే నోప
 చెవి విన్న మాటలెల్ల శ్రీపతియై తోచీని
 ఇవల కల్లనిజాలు యెంచజాల నేను ||లోక||
 పగటందు రేయందు పరమాత్ముడు వీడె
 తగిలి పాసే నన్న తలపునోప
 జిగి మించ నాలోన శ్రీవేంకటేశుడే
 బగివాయఁ డెన్నఁడును బదుకవో మనసా ||లోక|| 228

లలిత

వర్ణాశ్రమములాల వడిఁ జిత్రగుప్తులాల
 వర్ణించి మమ్మికఁ దడవకురో మీరు ||పల్లవి||
 చదువులు దెచ్చినట్టి సర్వేశుఁ గొలిచితి
 చదువు నామారతఁడు చదివీఁ బోరో
 అదన యోగీంద్రవంద్యుడైనకృష్ణుఁ గొలిచితి
 చదల నాయోగములు సాదించు నతఁడే ||వర్ణ||

కూరిమి యజ్ఞకర్తైనగోవిందుఁ దలఁచితి

చేరి నామారతఁ డవి సేసీఁ బోరో

౧ విజ్ఞానమూర్తియైనహరి శరణంటి

నాకాతఁ డవి పుత్తరువిచ్చిని

॥వర్ణా॥

శిఖామణియైనదేవునిఁ బూజించితిని

౨ పిఘుణములు తీరిచిఁబోరో

౩ కటేశ్వరుఁడు చిత్తములో నున్నవాఁడు

చేవఁ బాపాలెల్లఁ బాసె సెలవిచ్చెఁ జేతలు

॥వర్ణా॥ 229

దేశాక్షి

ఊరకే నోరుమూసుక వొంటి నీకు మొక్కేమయ్య

చేరి నారాయణ నీవు చేసినట్టు సేయవే

॥పల్లవి॥

హరినామముఁ దలఁచి అణఁచేనంటేనయ్య

సరి నా పాతకములు చాల వందుకు

నరహరినామ మెంచి నాకుఁ గూడపెట్టేనంటే

అరుదైన పుణ్యములు అన్నిలేవు భూమిని

॥ఊర॥

రామనామము నొడిగి రవ్వలఁ బోఁ జోపే నంటే

తామసపునరకాలు దగ్గరవందు

వామననామమెంచి వరస్వర్గ మెక్కేనంటే

యేమిటా నాకడ వారికెడచా దదియు

॥ఊర॥

గోవిందనామముచేతఁ గుదించే భవములంటే

పావనమాయను నీభక్తివల్లను

శ్రీవేంకటేశ నేను చేకొని నీశరణంటి

యేవిధులు నెరఁగను యిదివో నీచిత్తము

॥ఊర॥ 230

‘శాయవే’ రేకు. ౨ ‘జోటే’ రేకు

బౌళిరామక్రియ

జ్ఞానంబొకటే జగమున కధికం మరి

నానావిధములు నటనలు

॥పల్లవి॥

బహుదానఫలము పడయుటకంటే

యిహమున వైరాగ్య మెక్కుడు

సహజకర్మములు శతములకంటే

అహిశయనుని^౧ భక్తధికము

॥జ్ఞానం॥

ధరఁ దపములనంతంబులకంటే

గరిమల శాంతము ఘనము

విరసాచారము వేవేలకంటే

హరినామపఠన మధికము

॥జ్ఞానం॥

ఆవల వ్రతములు అన్నిటికంటే

శ్రీవైష్ణవమే శేఖరము

శ్రీవేంకటేశ్వరుచేతలె యివిగన

సేవ యిదొకటే చింతింప ఘనము

॥జ్ఞానం॥ 231

340 - రేకు

మంగళకౌశిక

మమ్ముఁజూడనేల నీమహిమే చూతువుగాక

వుమ్మడిఁ బరుస^౨మంటే దొక్కమాటేకాదా

॥పల్లవి॥

పెక్కుమారులు నిన్నుఁ బేరుకొని జపించఁగ

మక్కుళించి నీకుఁ గొంత మహిమెక్కినా

వొక్కుమారు జపించి నే నూరకుండినంతలోనే

తక్కుక నీమహిమలోఁ దరగి పోయానా

॥మమ్ము॥

^౧ భక్తి+అధికము. ^౨ 'మంటే ఒక్క' రేకు

తగిలి నేఁ గాలమెల్ల ధ్యానము ^౧ సేయఁగ నీకు
జిగి నీమేనికిఁ గొంత చేవ యెక్కినా
అగపడి యొకవేళ నటు దలఁచి మానితే
చిగురై యంతటిలోనె చిక్కి వాడినా

॥మమ్ము॥

యిన్ని యాల శ్రీవేంకటేశ మాయింటిలోననే
వున్నతి నీవారమని వుంటేఁ జాలు
సన్నము దొడ్డెంచనేల సరివలసీచోట
అన్నియు నిత్యమింతే యలమట కోపము

॥మమ్ము॥ 232

మాళవి

ఇదిగో రూపై తోచీ యిందరియెదుట నివి
మదిఁ జేపట్టెదిలేక మానెఁగాని

॥పల్లవి॥

కోపమై పాడచూపుఁ గొంత పాపము
దీ(ద్రీ?)పమై పాడచూపు ^౨ దేహ పాపము
మాపులు నిద్దురై చూపు ^౩ మరికొంత పాపము
కైపుగాఁ బరుల నింద కడమ పాపము

॥ఇది॥

శాంతమే పుణ్యము సత్యదయే పుణ్యము
అంతటాను హరిభక్తి యది పుణ్యము
చింతించ వైరాగ్యమే చేతిలోని పుణ్యము
మంతనపుజ్ఞానమే మహిఁగల పుణ్యము

॥ఇది॥

హరినామమే ముక్తి యరసి కైకొంటేను
ధర నాతనిదాస్యమే తగిన ముక్తి
సారిది శ్రీవేంకటేశుడే పరతత్వము
యిరవై కొలుచుటే యిహ నిత్యముక్తి

॥ఇది॥ 233

^౧ 'శాయగ' రేకు. ^౨ 'గొంతపాపము' పూ.ము.పా. ^౩ 'దేహపాపము' పూ.ము.పా. ఈ రెండింటిలో యతిభంగము

పాడి

అనుచుఁ బొగడఁ జొచ్చేరదె బ్రహ్మాదులు మింట

మొనసి యీ బాలునికే మొక్కేము నేము

॥పల్లవి॥

వున్నతపు లోకములు వుదరాన నున్నవాఁడు

అన్నవ నీ దేవకిగర్భమందు వుట్టెను

మన్నించి యోగీంద్రులమదిలోనుండెడువాఁడు

పన్నిన పాత్తులలోన బాలుఁడై వున్నాఁడు

॥అను॥

పాలజలధిలోన పాయనిగోవిందుఁడు

పాలు వెన్న లారగించె పైఁడికోరను

వోలిఁ దన విష్ణుమాయ నోలలాడినట్టివాఁడు

చాలి మంత్రసానులచే జలకమాడీని

॥అను॥

ముగురువేల్పులకు మూలమైన యట్టివాఁడు

తగుబలభద్రునికి తమ్ముఁడాయను

నిగిడి వైకుంఠమున నిలిచి రేపల్లెనుండి

యెగువ శ్రీవేంకటాద్రి నిరవాయ వీఁడే

॥అను॥ 234

శుద్ధవసంతం

హరిపూజే బ్రహ్మాండ మవ్వలి కవ్వలగాని

యెరవెల్లా నాసందికీసందివే

॥పల్లవి॥

తపములు జపములు దానధర్మములెల్ల

యెపుడును బ్రహ్మలోక మీసందివే

విపరీతభోగాలు వెలలేనిపుణ్యాలు

కపురులు స్వర్గలోకముకాడివే

॥హరి॥

వట్టి సటరాజసాలు వర్ణాశ్రమములును
పుట్టుగులిన్నియును యీభూమిమీదివే
చుట్టపు సంబంధాలు జోలి వావివర్తనలు
దిట్టతనములెల్ల యీదేహముతోడివే

॥హరి॥

పూటపూటకోరికలు పొరలేవుపాయాలు
మాటలుదేటలునెల్ల మతిలోనివే
గాటపు శ్రీవేంకటేశుగని కొలిచినజాలు
నాటకపుమతములు నవ్వులలోనివే

॥హరి॥ 235

హిందోళం

ఉన్న సుద్దులేల మాకు పూర విచారములెల్ల
వెన్నునికి మొక్కుటే వేవేలు మారు

॥పల్లవి॥

నగధర నందగోప నరసింహ వామన
జగదేకపతియనేజపము మాది
తగు హరిడింగరీడ దాసుడ బంటననేటి-
మిగులబెద్దతనము మించేది మాకు

॥ఉన్న॥

హరి పుండరీకాక్ష ఆదినారాయణయనేటి-
ధర నామమంత్రములే ధనము మాకు
సరుస శంఖచక్రాలు సర్వేశుదాసులసేవె(వ?)
మరిగినదె మామతమును మనికె(కి?)

॥ఉన్న॥

శ్రీవేంకటేశయని శేషగిరివేదాద్రి
భావించి కొలుచుటే మాబ్రదుకెల్లను
కైవల్యమిదియె కంటి మిట్టి మంచిత్రోవ
పావనమైతిమి మమ్ము బాలించె నితడు

॥ఉన్న॥ 236

శంకరాభరణం

ఏటి బిడ్డఁ గంటివమ్మ యెశోదమ్మ
గాఁటపుదేవతలెల్లఁ గాచుకున్నా రితని ||పల్లవి||

చెక్కుమీఁటి పాలువోయ చేరి నోరు దెరచితే
పక్కుననుఁ బొడచూపె బ్రహ్మాండాలు
అక్కున నలముకొంటే నంగజతాపము మోచె
సుక్కువకు వెరతుము మాయపు బాలునికి ||ఏటి||

పొత్తులలో నుండఁగానె భుజాలు నాలుగుదోచె
యిత్తుల బాలునికేవి యిటువంటివి
యెత్తుకొన్న వేకమై యెవ్వరికి వసగాఁడు
హత్తిచూడ వెరతు మీ యారడిబాలునికి ||ఏటి||

తేటి వీనితోడిముద్దు దేవలోకము పనులు
మీఁటి యేవి చూచినాను మితిలేనివి
ఆఱడిగొల్లెతలము అట్టె కూడి యాడితిమి
వేటుసేయ వెరతు(ము?) శ్రీవేంకటాద్రిబాలుని ||ఏటి|| 237

341 - రేకు

భూపాళం

కన్నవారివద్ద నెల్లఁగావంగ నేమిగద్దు
యిన్నిటికి నియ్యఁగొన నీతఁడే స్వతంత్రుఁడు ||పల్లవి||

పరమేష్ఠిఁ గన్నతండ్రిఁ బాటించి కొలువరో
అరుదై లోకాలకెల్ల నతఁడే తండ్రి
సిరిమగఁడైనవానిఁ జేపట్టి తలఁచరో
సిరులిచ్చేమేఁటిదాత సృష్టికెల్ల నతఁడే ||కన్న||

‘శాయ’ రేకు. ‘సృష్టి’ రేకు

అంబరీషుఁ గావఁ జక్రమంపినవానిఁ జేరరో
 అంబుజభవాండాన కతఁడే రక్ష
 పంబిన భూకాంతపతిఁ బాయక సేవించరో
 వుంబళ్లు వూళ్లు నిచ్చేవున్నతుఁడు నతఁడే
 మూలమంటేఁ గరిఁగాచేముఖ్యునికి మొక్కురో
 మూలధనమైయుండీ ముందర నిట్టె
 యీలీలఁ జిత్తజాతండ్రి నెదలోనఁ గొలువరో
 పాలించ శ్రీవేంకటాద్రిపతియాయ నితఁడే

॥కన్న॥

॥కన్న॥ 238

లలిత

తొల్లి యేరుపరచిరి దొడ్డవాఁడు హరియని
 యెల్లసందేహాలు బాసె నిఁకనేల చింత
 నారదుఁడు సోదించి నారాయణు నెరిఁగె
 సారెకు శివుఁ డెరిఁగి చాటె రాముని
 చేరి సోదించెఁ బార్వతి శ్రీరామచంద్రుని
 యేరీతుల సోదించేము యింతకంటె నేము
 వేదవ్యాసులు దెలిసే వెదకి విష్ణునిఁ జెప్ప
 ం సాదించి(రి)తని యోగిసనకాదులు
 యీదెస శుకాదులెల్ల నెరిఁగిరి మాధవుని
 కాదని వీరికంటె గతి గానఁగలమా
 పెక్కుగాలము చదివి పెక్కేండ్లుబదికి
 పెక్కు రుషులిందుననె పెద్దలైరి
 దక్కుఁగ శ్రీవేంకటేశు ధనముగాఁ జూపి రిదె
 తక్కుక కొలిచితిమి దైవమని కంటిమి

॥పల్లవి॥

॥తొల్లి॥

॥తొల్లి॥

॥తొల్లి॥239

కౌశి

నీవంటిదైవాలు వేరీ నిఖిలలోకములందు
యావల నావల నెందు నెంచి చూడ మాకును ||పల్లవి||

తగిలి నీమోముచక్కఁదన మెంచి చూచితిమా
తగిన మరునిఁగన్న తండ్రివి నీవు
అగపడ్డనీగుణము లవి యెంచిచూచితిమా
నిగిడి కల్యాణగుణనిధివనీ శ్రుతులు ||నీవం||

గుట్టు నీపెద్దతనము కులమెంచిచూచితిమా
అట్టే బ్రహ్మకులము నీయందుఁ బుట్టెను
దట్టపు నీపనులవర్తన మెంచి చూచితిమా
ముట్టి సర్వరక్షకత్వమున వెలసితివి ||నీవం||

బెడిదమైననీబిరు దెంచిచూచితిమా
వడి శరణాగతవత్సలుఁడవు
కడఁగి శ్రీవేంకటేశ కంటిమి నీమహిమలు
బడి నిన్నే సేవించి బ్రదికితి మిదివో ||నీవం|| 240

మంగళకౌశి(క)

నీవనేనమ్మినయట్టినివారము
వేవేలువిధాలఁ జేసే విన్నపమిదయ్యా ||పల్లవి||

పండెనుమాకర్మములు పాలు గోరు గొనవయ్య
అండనె నామతిలోనిఅంతర్యామి
నిండెనునాకోరికలు నినుపువారిధులై
వెండిబంగారాలతోడ విఱవీఁగవయ్యా ||నీవం||

మలసె మాపుట్టుగులు మారుమూలసరకులై
కలసుంకము దీరుచు కరుణాకర

వెలసె సంసారాలు వెక్కుసపుఁ బొఁజులై

తొలఁగక యిటు నీవు తోడుచూడవయ్యా

॥నీవ॥

కూడెను మానుతులనే గోకులపుఁ గదుపులు

యీడుగాఁ బుల్లరి గొని యేలవయ్యా

వోడక శ్రీవేంకటేశ వొప్పగించితిమి నీకు

వేడుకలు దైవార విహరించవయ్యా

॥నీవ॥ 241

నాగవరాళి

వెగ్గల మింతా ివృథా వృథా

తగ్గి పరులతో దైన్యములేలా

॥పల్లవి॥

పెంచఁగఁబెంచఁగఁ బెరగీ నాసలు

తుంచఁగఁదుంచఁగఁ దొలఁగు నవి

కంచముకూడును కట్టినకోకయు

వంచనమేనికి వలసినదింతే

॥వెగ్గ॥

తడవఁగఁదడవఁగఁ దగిలీబంధము

విడువఁగఁ విడువఁగ వీడునవి (ది?)

గుడిశలోన నొకకుక్కిమంచమున

వొడలు సగమునను వుండెడిదింతే

॥వెగ్గ॥

మరవఁగమరవఁగ మాయలే యింతా

మురహరుఁదలచితే మోక్షము

నిరతి శ్రీవేంకటనిలయుఁడే కాయపు-

గరిమెల నిలిచిన కాణా చింతే

॥వెగ్గ॥ 242

పట్టి విచారించుకొంటేఁ బ్రాణముతోఁ బొడచూపు
జట్టిఁదనదండనల్లా సంసారమై చూపు
పట్టపగలై వున్నాఁడు బాయట నెందు చూచిన
గట్టిగాఁ గాననివారికల్ల యింతే సుందీ

॥హరి॥

శరణముచొచ్చితేనే చేతిలోనే వున్నవాఁడు
పరమభాగవతులపలుకులో నున్నవాఁడు
యిరవుగ శ్రీవేంకటేశుఁడెదుటనే వున్నాఁ డతని-
కరుణ గాననివారికల్ల యింతే సుందీ

॥హరి॥ 244

ఆహిరి

మాకు నేమీఁ బనిగాదు మరి యేమిగలిగినా
శ్రీకాంతు నడుగరో చిత్రగుప్తులాల

॥పల్లవి॥

ధరణీశుపసులకుఁ దగు బందె లేదట
హరిదాసులకుఁ బాపమంటునా మరి
సరిఁ జక్రపుడాగు లిచ్చటఁ జూచుకోరో మీరు
అరసి మీఁదటిమాట లాతని నడుగరో

॥మాకు॥

లావరిమన్ననపాత్రులకు వెట్టి లేదట
కావింప వైష్ణవులకుఁ గర్మమున్నదా
దేవునిలాంచన మిదె తిరుమణి చూచుకోరో
ఆవల నేమిగల్గాను ఆతని నడుగరో

॥మాకు॥

సతి రాణివాసమైతే జాతికులమెంచరట
హితశరణాగతులకేది జాతి
తతి శ్రీవేంకటపతిదాస్య మిది చూచుకోరో
యితవై మరేమిగల్గా నీతని నడుగరో

॥మాకు॥245

అలీత

ఎంచి చూచితే మాకు నిందే నిత్యసుఖము
కొంచి యనుమానమైతే కొనడాకా లేదు ||పల్లవి||

హరి నీగర్భములోన నంగమయి వున్నారము
యిరవై వేరేమోక్ష మెంచ నున్నదా
నిరతిఁ జూచినవెల్లా నీరూపులే మాకు
ధరలోన నింతకంటె ధ్యానమున్నదా ||ఎంచి||

అంతరాత్మవైన నిన్నే యాతుమకు నిచ్చితిని
యింతకంటె నే నడిగేది యిఁకనున్నదా
పొంతనే భూకాంత పుట్టిన నెలపు మాకు
యింతకంటె తల్లిదండ్రు లిఁకనున్నారా ||ఎంచి||

పారి నెరుకే జ్ఞానము పొంచి మరపే సమాధి
సారిది నేఁడింతకంటె సుఖమున్నదా
గరిమ శ్రీవేంకటేశ కల్పితమింతా నీదె
శరణంటే యింకా విచారమున్నదా ||ఎంచి|| 246

శుద్ధవసంతం

దైవమా నీచేతలు తప్పదు మా రోతలు
యేవలఁ జూచినఁ బాయ దేమందమయ్యా ||పల్లవి||

కాయములో హేయమదె కమ్మఁబూత మీఁద నదె
రోయదు చిత్తమునకు రుచియే తోచి
మాయలనే పొరలేది మాటలనే విసిగేది
యేయెడఁ గనీ గాన మేమందమయ్యా ||దైవ||

పుట్టుగది యెంగిలి పూచిన దాచారము
 గుట్టు చెడదందునాను గుణమే తోచి
 వట్టియాసఁ బొరలేది వంతఁ^౧ బడి తిరిగేది
 యెట్టు వేగించఁగవచ్చు నేమండమయ్యా
 నిక్కిచూచితే నెరుక నిద్దిరించితే మరపు
 మక్కుళించినబదుకు మంచిదై తోచి
 మిక్కిలి శ్రీవేంకటేశ మీకు నేను శరణంటే
 యెక్కువాయ నాపదవి యేమందమయ్యా

॥దైవ॥

॥దైవ॥ 247

శ్రీరాగం

అటమీఁదిపనులకు హరి నీవే కలవు
 సటలైనా నిజమైనా జరపేముగాక
 పరమాత్మ నీమాయఁ బాయఁగ నే నెంతవాఁడ
 దొరయైతే^౨ రాజాజ్ఞ దోయవచ్చునా
 తొరలిన యింద్రియాలఁ దోసిపోవ నెట్టువచ్చు
 సిరుల నేలికపంపు సేయు టింతేకాక

॥పల్లవి॥

॥అట॥

శ్రీపతి యీసంసారము సేయకుండ నెంతవాఁడ
 మాపుదాఁకా రాచవెట్టి మానవచ్చునా
 పాపపుణ్యము లొల్లక పరగ నాకెట్టు వచ్చు
 తేవఁ దల్లి వుగ్గువెట్టఁ దినకుండవచ్చునా
 దేవ నీవిచ్చినమేను తెగి రోయ నెంతవాఁడ
 కావించి రాచయీవికిఁ గడమున్నదా
 శ్రీవేంకటేశ నీచిత్తములోవాఁడ నింతే
 యేవిధిఁ బెట్టినా నేనియ్యకొంటగాక

॥అట॥

॥అట॥ 248

^౧ 'బడి' రేకు. ^౨ 'రావాజ్ఞ' రేకు. ఈ వాఙ్మయమున ఈ ప్రయోగము పలుకావుల గలదు.

భైరవి

అనుచు మునులు ఋషు లంతనింత నాడఁగాను
వినియు విననియట్టె వీడె యాడీఁగాని ||పల్లవి||

ముకుందుఁ డీతఁడు మురహరుఁ డీతఁడు
అకటా నందునికొడుకాయఁగాని
శకుంతగమనుఁ డీతఁడు సర్వేశుఁ డీతఁడు
వెకలి రేపల్లెవీధి విహరించీఁగాని ||అను||

వేదమూరితి ఇతఁడు విష్ణుదేవుఁ డీతఁడు
కాదనలేక పసులఁ గాచీఁగాని
ఆదిమూల మితఁడు యమరవంద్యుఁ డీతఁడు
గాదిలిచేతల రోలఁ గట్టువడఁగాని ||అను||

పరమాత్ముఁ డీతఁడే బాలుఁడై వున్నాఁడుగాని
హరి యీతఁడే వెన్నముచ్చాయఁగాని
పరగ శ్రీవేంకటాద్రిపతియును నీతఁడే
తిరమై గొల్లెతలచే దిట్టువడిఁగాని ||అను|| 249

343 - రేకు

మలహరి

మానరో వో లోకులాల మాకు మీకు నేమి దోడు
నాఁటికిఁక మీకు నవ్వుబాటు నేము ||పల్లవి||

యిరవై నానోటికి యెన్నెన్ని చదివిన
హరియనేయంతరుచి అందు లేదు
గరిమ నెన్నిరూపులు కన్నుల నేఁ జూచినాను
పురుషోత్తముఁ జూచినపూర్తి యందు లేదు ||మాన||

యెచ్చోట నుండినాను యిందిరేశుమందిరము
 చొచ్చి యుండేసుఖ మంత చొప్పడ దందు
 కచ్చుపెట్టి వీనులకుఁ గతలెన్ని విన్నాను
 'అచ్చుతుకీర్తన వినేయందు సరి రాదు

॥మాన॥

కైపుగాఁగ కన్నవారికాళ్ళకు మొక్కినాను
 శ్రీపతికిమొక్కినంత సెలవు గాదు
 యేపున శ్రీవేంకటేశు నిటులఁ బూజించినట్టు
 మాపుదాఁకా నితరుల మనసురాదు

॥మాన॥ 250

దేవగాధారి

పట్టిన ముట్టనుండరు పదరుదు రంతలోనే
 యెట్టనె(యే?)దుటిపిమ్ము నెరిఁగి నెరఁగరు

॥పల్లవి॥

గుక్కక మూఁడులోకాలు 'గొలిచితివని నీకు
 మొక్కుదురు; పరులకు మొక్కుకుండరు
 అక్కరదీర శ్రీపతివని నిన్ను వేడుదురు
 వెక్కసపుఁ దైవాల వేడుకోక మానరు

॥పట్టి॥

కందువ బ్రహ్మగన్నట్టి ఘనుఁడవు నీవార-
 మందురు; పరులవారమనకుండరు
 అంది వేదాలు దెచ్చేయాతఁడవు నీవే యని
 యెందు నెంచి, పరులను యెంచకుండరు

॥పట్టి॥

యితల నారదాదుల కేలికని నీమరఁగు
 చొత్తురు; పరులమాటు చొర'కుండరు
 అత్తిన శ్రీవేంకటేశ యన్నియు నీమాయలింతే

యెత్తిన 'వెట్టులు లోకులిట్టే భ్రమతురు

॥పట్టి॥ 251

లలిత

ఇంక నేమిసేసేము యిన్నిటాఁ దనిసితిమి
సంకెలెల్లాఁ దీరెఁ దీరె చాలుఁజాలుఁ గర్మము ||పల్లవి||

కోరి పుణ్యము లేమైనాఁ గొన్ని సేసేమంటిమా
కోరిక లిచ్చేటి హరి కూడి మాలోనున్నాఁడు
చేరఁ జోటువెదకి పొంచి తిరిగేమంటిమా
చేరేటివైకుంఠపతి చేతిలో నున్నాఁడు ||ఇంక||

భవహరముగ వేదపఠన సేసేమంటే
భవహరమగుహరిపాటలు నోట నున్నవి
తవిలి సంపదలకై దానమిచ్చేమంటిమా
భువిలోన శ్రీపతి మాపుజలో నున్నాఁడు ||ఇంక||

యిహసుఖములకుఁగా యిందరి వేఁడేమంటే
యిహమిచ్చేశ్రీవేంకటేశుఁ డెదుట నున్నాఁడు
సహజమయినయట్టిసర్వేశఁ డీతడే
మహిమలన్నియుఁ దానె మాకు నిచ్చినాఁడు ||ఇంక|| 252

ధన్వాసి

నీవే దయసేసి నేఁడు మమ్ముఁ గాతుగాక
శ్రీవల్లభుఁడ నీకు సేవ సేసేవారమా ||పల్లవి||

యిదిపుణ్య మిది పాప మెట్టని తెలిసేమయ్య
అదన నన్నపు నామే యన్నవట్టెను
యిదెదైవ మిదెగురుఁ డెట్టని యెరిగేమయ్య
మొదల నానాయోనిముట్టంటువారము ||నీవే||

ఆచారమేది యింక ననాచారమేదయ్య
కాచినయాకటికరిగాపులము
యేచినబంద మిది మోక్ష మిది యనలేమయ్య
పూచినపంచేంద్రియాలపారుగైతి మిదివో ||నీవే||

ముంద రిది వెన కిది ముట్టి యేమనెంచేమయ్య
కందువసంసారపుగర్వ మెక్కెను
అందపుశ్రీవేంకటేశ యన్నియు నీమాయ లివి
పొంది నీకొప్పనసేసి భోగించేమయ్య ||నీవే|| 253

పశవంజరం

హరినే యడుగరో ఆమాట
సరుగ నిందరికి సర్వేశ్వరుడు ||పల్లవి||

కామముఁ గ్రోధము కాయపు గుణములు
నేమపుటాత్మకు నిందేది
గామిడి మాయే కర్త యిందుకును
సోమరి మమ్మంటఁ జోటేది ||హరి||

పాపముఁ బుణ్యము భావవికారము
పైపై నాత్మకుఁ బనిలేదు
శ్రీపతి పంపిటు సేసితి మింతే
తాపి మమ్ముఁ దగులఁ దగవేది ||హరి||

కాయముఁ బ్రాయము కర్మపు గుణములు
సేయని యాత్మకు సెలవేది
యేయెడ శ్రీవేంకటేశునాజ్ఞలివి
చాయల నితనికి శరణంటిమి ||హరి|| 254

నాదరామక్రియ

కలఁడా యింతటి దాత కమలనాభుఁడేకాక

కలఁడున్న వారిపాలఁ గలిగిన దైవము

॥పల్లవి॥

యిచ్చెను సంపద లితఁ డింద్రాదులకునెల్ల

యిచ్చెను శుకాదుల కిహపరాలు

యిచ్చెను వాయుజునికి యిటమింద్రబ్రహ్మపట్ట-

మిచ్చుల ఘంటాకర్ణుని కిచ్చెఁ గుబేరత్వము

॥కల॥

కట్టెను ద్రువపట్టము కమలజుకంటే మీఁద

కట్టె విభీషణుకు లంకారాజ్యము

కట్టియిచ్చె నజునికి గతచన్నవేదాలు

కట్టెను శ్రీసతిచేతఁ గంకణసూత్రములు

॥కల॥

పెట్టెను దేవతలకు పేరినమృతపువిందు

వెట్టెను భక్తవత్సలబిరు దితఁడు

యిట్టె శ్రీవేంకటాద్రి నిందరికిఁ బొడచూపి

పెట్టెఁ దనప్రసాదము పృథివి జీవులకు

॥కల॥ 255

344 - రేకు

దేసాళం

ఎదురేది యింక మాకు యెందు చూచినను నీ-

షదము లివి రెండు సంపదలు సౌఖ్యములు

॥పల్లవి॥

గోపికానాథ గోవర్ధనధరా

శ్రీపుండరీకాక్ష జితమన్మథా

పాపహర సర్వేశ పరమపురుషాచ్యుతా

నీపాదములే మాకు నిధినిధానములు

॥ఎదు॥

పురుషోత్తమా హరీ భువనపరిపాలకా
 కరిరాజవరద శ్రీకాంతాధిప
 మురహరా సురవరా ముచుకుందరక్షకా
 ధరణి నీపాదములె తల్లియును దండ్రీ ||ఎదు||
 దేవకీనందనా దేవేంద్రవందితా
 కైవల్యనిలయ సంకర్షణాఖ్య
 శ్రీవేంకటేశ్వరా జీవాంతరాత్మకా
 కావ నీపాదములె గతి యిహముఁ బరము ||ఎదు|| 256

గౌళ

బాపురే నీమాయ భ్రమయించీ జీవులకు
 దాసున నున్నదేకాని దవ్వలకుఁ జొరదు ||పల్లవి||
 మోక్షమురుచి గానదు ముందర నుండఁగాను
 సాక్షియై జగమిది చవి చూపఁగా
 దీక్షకుఁ జొరదు మరి దేవ నీపై భక్తి లేదు
 దక్షులై యాలుబిడ్డలు దండనుండఁగాను ||బాపు||
 జ్ఞానమితవు గాదు సంగడి నుండదుగాన
 నానాయోనులమేను ననిచుండఁగా
 ఆనకమై వైరాగ్యమంట దలవాటులేక
 కానఁబడ కర్మములు గాసిఁ బెట్టఁగాను ||బాపు||
 మంచిదని నీ తిరుమంత్రము దలఁచుకోదు
 పంచేంద్రియములాత్మ బలిశుండఁగా
 యెంచుకొని శ్రీవేంకటేశ నీకే శరణని
 అంచల నీదాసులైతే నన్నిటా గెలిచిరి ||బాపు|| 257

పశవంజరం

వెఱపించబోయి తానె వెఱచెఁ దల్లి యశోద
మఱచి యీబాలు నెట్లు మానిసెంటా నుండెన్ ||పల్లవి||

వెంట రాకుమని కృష్ణు వెరపించి యశోద
వొంటి మందలో గొంగ వున్నాడనె
అంటి గొంగ యెందునున్నాడని నోరు దెరచితే
పెంటలై బ్రహ్మాండాలు పెక్కు గానవచ్చెను ||వెఱ||

చందమామఁ బాడి తల్లి సరిఁ బొత్తుకు రమ్మంటే
చందురుఁ జూచి కృష్ణుఁడు సన్నసేసెను
ముందరఁ జంద్రుఁడు వచ్చి మొక్కితే యశోద చూచి
ముందేలా యంటిన్ యని ముంచి వెరగందెను ||వెఱ||

పాలార్చి తొట్టెలలోఁ బండఁబెట్టి యశోద
నీలవర్ణుఁ దొంగిచూచె నిద్దురో యని
వోలి శంఖచక్రాలతో నురము శ్రీసతితోడ
యీలీల శ్రీవేంకటేశుడై యున్నాడు ||వెఱ|| 258

గుజ్జరి

ఏమన వచ్చును చెల్లుచున్నవివె యీశ్వర నీమాయలు గొన్ని
శ్రీమాధవ నీ చిత్తము కొలఁదిఁక చెప్పెడిదేఁటికి జీవులకు ||పల్లవి||
కలిదోషనిరుహరణ కైవల్యాకర హరి
తలఁచినవారిది నేరుపు మిముఁ దలఁచనివారిది నేరమి
కలుషమెడలి సూర్యోదయమైనా కానవు కొన్ని జంతువులు
తెలిసినవారలు కందురు యీ తెరఁగ(గు?)లు రెంటికి దినమొకటి||ఏమ||

¹ 'మానిశెంటా' రేకు. 'మానిసి+అంటా'. ² ముందు+ఏలా. ³ పాలు+అడించెరి

శరణాగతరక్షణచతుర సర్వాంతరాత్మక యచ్యుత
 సరి నిన్నుఁ గొలిచినవారిది పుణ్యము చలమున మానుటే పాపము
 సరుగనఁ గాచేటి చల్లని చంద్రుఁడు జారచోరులకుఁ గడు వేఁడి
 అరయఁగఁ గలువలకును హితుఁడు అందుకు నిందుకు గురి యితఁడే॥ఏమ॥

శ్రీవేంకటగిరినిలయా శ్రీసతీశ పురుషోత్తమ
 మీవౌద్దనుండితే వైకుంఠము మిమ్ము నెడసితే నరకము
 భావములోపల నీవే వుండఁగ భక్తి లేదు కొందరికైతే
 శ్రీవైష్ణవులకు నిత్యము యీ చింతలు రెంటికి నీ మహిమే ॥ఏమ॥ 259

దేసి

అజ్ఞానులకివి యరుహము లింతే
 సుజ్ఞానులకివి చొరనేలయ్య ॥పల్లవి॥

దైవమునమ్మినదాసులకు
 కావింపఁగ మరి కర్మము లేదు
 దావతిజలనిధిదాఁటినవారికి
 వోవల మరియును వోడేలయ్య ॥అజ్ఞా॥

గురుకృపగలిగినగుణనిధికి
 అరయఁ బాపపుణ్యము మరి లేదు
 విరసపుఁ జీఁకటివెడలినవారికి
 పరగ మరియు దీపంబేలయ్య ॥అజ్ఞా॥

జగములెరుఁగు వైష్ణవులకును
 తగిలెటి యపరాధంబులు లేవు
 అగపడి శ్రీవేంకటాధిపుఁ గొలిచితే
 యెగువ దిగువ మాకెదురేదయ్య ॥అజ్ఞా॥ 260

బౌళి

హరి సర్వాత్మకుఁ డాదిమపురుషుఁడు
 పారి నెరుఁగువారి పుణ్యముగాన ||పల్లవి||
 నాలుకకొననే నారాయణుఁడీదె
 వైశము దలఁచనివారిదె పాపము
 నేలయు మిన్నను నిజవైకుంఠము
 పోలించి చూడని పురుషుల వెలితి ||హరి||
 మనసులోననే మాధవుఁడున్నాఁడు
 కనుఁగొననివారికడ మింతే
 తనువే విష్ణుని తత్వసాధనము
 వొనరఁగ శ్రీపతి యున్నాఁడుగాన ||హరి||
 చేరువ నిదివో శ్రీవేంకటపతి
 ధారుణిఁ గొలిచేటి దాసులభాగ్యము
 కారణ మితఁడే కలిగినదైవము
 కోరినవారల కొంగులపసిఁడి ||హరి|| 261

345 - రేకు

మేఘరంజి

అని బ్రహ్మాదులెంచేరు హరిబాలలీలలు
 వెనక శుకాదులచే వింటిమి నేమిదివో ||పల్లవి||
 పాత్తులలోఁ బవ్వళించె పురుషోత్తముఁడు దొల్లి
 హత్తి మఱ్ఱకుపైఁ బండినటువలెనె
 వొత్తగిలి బోరగిలి వుండఁజొచ్చెఁ గృష్ణుఁడు
 తత్తరానఁ గూర్మావతారమైన గతిని ||అని||

తప్పుటడుగులు వెట్టె తగఁ ద్రివిక్రముఁడై
 గొప్పపాదాలను భూమి గొలచినట్లు
 అప్పుడే కొదలు మాటలాడఁజొచ్చెఁ గృష్ణుఁడు
 తప్ప నసురసతులఁ దగఁ బోధించినట్లు

॥అని॥

అచ్చపు రేపల్లెలోన నాడఁజొచ్చెఁ గృష్ణుఁడు
 మెచ్చుల వైకుంఠాన మెరసినట్లు
 నిచ్చలు శ్రీవేంకటాద్రినిలయుఁడై యున్నవాఁడు
 అచ్చుగ జీవులలోన నాతుమైనయట్లు

॥అని॥ 262

గుండక్రియ

° నర(వ?)రూప ° ప్రహ్లాదనరసింహ°

అవిరళతేజ ప్రహ్లాదనరసింహ°

॥పల్లవి॥

పగరపై కోపము బంటుఁజూచి మరచితి

నగుమొగము ప్రహ్లాదనరసింహ°

యెగువ నీకోపమున కితఁడె మాటుమందు

అగపడె మాకును ప్రహ్లాదనరసింహ°

॥నర॥

అంటముట్టరానికోప మంగనఁ జూచిమానితి

నటుచెల్లుఁ బ్రహ్లాదనరసింహ°

జంట నీ¹బుద్ధి తిప్ప సతియె యంకుశము

అంటు వాయమికను ప్రహ్లాదనరసింహ°

॥నర॥

ధర మొరవెట్ట దేవతలే మొక్కితే మానితి

గరుడాద్రిఁ బ్రహ్లాదనరసింహ°

యిరవై శ్రీవేంకటాద్రి నిందు నందు నీదె సుద్ధి

అరసితి మిదివో ప్రహ్లాదనరసింహ°

॥నర॥ 263

° ప్రాసభంగము. ° ప్రహ్లాదనరసింహ° రేకు. ° 'బుద్ధిదిప్ప' రేకు. 'బుద్ధిఁదిప్ప' కావచ్చు.

లలిత

ఏదాయ నేమి హరి యిచ్చినజన్మమే చాలు
ఆదినారాయణుఁ డీయభిలరక్షకుఁడు

॥పల్లవి॥

శునకముబతుకును సుఖమయ్యే తోచుఁగాని
తన కది హీనమని తలచుకోదు

మనసాడబడితేను మంచిదేమి కానిదేమి
తనువులో నంతరాత్మ దైవమౌట దప్పదు

॥ఏదా॥

పురువుకుండేనెలపు భువనేశ్వరమై తోచు
పెరచోటి గుంతయైన ప్రియమైయుండు

యిరవై వుండితేజాలు యెగువేమి దిగువేమి
వరుస లోకములు “సర్వం విష్ణుమయ”ము

॥ఏదా॥

అచ్చమైన జ్ఞానికి నంతా వైకుంఠమే
చెచ్చెరఁ దనతిమ్మటే జీవన్ముక్తి

కచ్చపెట్టి శ్రీవేంకటపతిదాసుఁడైతే
హెచ్చుకుం దేమిలేదు యేలినవాఁ డితఁడే

॥ఏదా॥ 264

ఆహిరి

ఎందరి వెంటల నేగేము

చందపు హరి నీ శరణనియెదము

॥పల్లవి॥

పెంచినబెరుఁగును పెక్కుబంధములు

తుంచినదునుఁగును దుఃఖములు

యెంచఁగనేటికి యింద్రియమహిమలు

చుంచుల హరి నీ సూత్రములివియే

॥ఎంద॥

పఱపినఁ బారును బహళపుటాసలు

తఱపినఁ దరగును తన మదము

వెఱవఁగనేటికి వెడకర్మములకు

కఱకులహరి నీ కల్పితమివియే

॥ఎంద॥

చేసినఁ జెలఁగును జిగి సంసారము

మూసిన ముణుఁగును మోహములు

యీసుల శ్రీవేంకటేశ్వర యివి నీ-

దాసులఁ దడవవు తగు నీమహిమ

॥ఎంద॥ 265

పాడి

కలదొక్కటే గురి కమలాక్ష నీ కరుణ

యిల నేనెట్టుండినాను యెంచకుమీ నేరమి

॥పల్లవి॥

మనసులోనికి గురి మాధవ నీ పాదాలు

తనువుపై గురి నీ సుదర్శనము

కనుచూపులకు గురి కమలాక్ష నీ రూపు

పను లెన్నిగలిగినఁ బట్టకు నా నేరమి

॥కల॥

చేతులు రెంటికి గురి సేసేటి నీ పూజలు

నీతి నా నాలికగురి నీ నామము

కాతరపునుదుటికిఁ గలతిరుమణి గురి

పాతకపునావలనఁ బట్టకుమీ నేరము

॥కల॥

యిహపరాలకు గురి యీ నీ శరణాగతి

సహజ మాతృకు గురి సంతతభక్తి

మహిలో శ్రీవేంకటేశ మన్నించి నన్నేలితివి

బహువిధముల నింకఁ బట్టకుమీ నేరమి

॥కల॥ 266

నాదరామక్రియ

దైవము దూరఁగనేల తమనేర్పునేర మింతే
యీవలఁ దమకర్మము లెంచరు మనుజులు ||పల్లవి||

మొల్లమి గాలియొకటే ముంచి తూరుపెత్తుచోట
పొల్లకట్టు కడఁబడె పోగువడె గట్టివెల్లా
పుల్లములో శ్రీహరి ఒకఁడై వుండునతని-
నొల్లరైరి యసురలు వొలిసిరి సురలు ||దైవ||

మించిన జల్లి యొకటే మీఁదనుండు దొడ్డవెల్ల
చంచుల సన్నములెల్లా సందులఁ గారు
యెంచఁగ హరి యొకఁడే యెరఁగక కొందరైతే
కొంచమై రీతనిఁ గొల్చి కొందరై తె(రి?) ఘనులు ||దైవ||

కోవిలలుఁ గాకులును కోరి యొక్కరీతి నుండు
యీవల వసంతవేళ నేరుపడును
శ్రీవేంకటేశ్వరునిసేవకులు మనుజుల-
భావ మొకరీతి నుండు ఫలములే వేరు ||దైవ|| 267

346 - రేకు

సాళంగనాట

అలబ్రహ్మాదుల కణఁగ దిది
గెలువఁగవశమా కేశవ మాకు ||పల్లవి||

పాపము మనసునఁ బారకమానదు
కోపము మానఁగఁగూడదు
యేపున దేహం బెన్నాళ్ళు మోఁచెను(చిన?)
తీపుల యిది యా దేహపుగుణము ||అల||

ఆకలిదీరదు యటు నానాటికి
కాకలు మానవు కాంత లేక
మాకువంటి జన్మము గలకాలము
చీకటిదేహపుచిత్తపుగుణము

॥అల॥

నీవు వాసగినదె నిర్మలదేహము
నీవె నా నేర్పునేరములు
శ్రీవేంకటేశుడ జిగి నీ శరణని
దీవెనఁ బొందితి దేహపుగుణము

॥అల॥ 268

కేదారగౌళ

మీ మతము పరిభాష మీవల్లనే పుట్టెఁగాక
యేమునులెనాఁ దొల్లి యెంచిరా యీమాట
ముడిగి నాలుగు సూత్రములె మీ వివరణము
కడమ వ్యాససూత్రాలు కల్గలా యేమి
కడు ముఖ్యము మహావాక్యమే చాలుననెను(నేరు?)
అడరి వసిష్ఠాదు లాడిరా యీమాట

॥పల్లవి॥

॥మీమ॥

తానె బ్రహ్మమనంటె తగ జీవన్ముక్తనేరు
పూని లోకులెల్లా ముక్తిఁ బొందవలెఁగా
పాని కర్మానుభవాలు బాధితానువృత్తనేరు
వీనుల సర్వపురాణాల వింటిమా యీమాట

॥మీమ॥

పైకొని బ్రహ్మజ్ఞానము భక్తిరూపము గాదని
చేకొని కొల్చెదరట్టె శ్రీవేంకటేశు
దీకొనుచుఁ జేసేరు దేవపూజాది యజ్ఞాలు
యేకాత్మవాదులాల యితవా యీమాట-

॥మీమ॥ 269

శంకరాభరణం

చెప్పబోతే యీ యర్థము చిత్తము నొడబడదు
తప్పులు వెదకకురో తత్వజ్ఞులాల

॥పల్లవి॥

చెలగి మిథ్య యంటాఁ జేసేయజ్ఞాలు ఫలించునా
యిల శూన్యోపాసకుల కేడ దేవుఁడు
లలి మాయా శబళితులకు మోక్ష మెక్కడిది
నలి నభేదవాది కానందానుభవ మేది

॥చెప్ప॥

హరి శరణుచొరనియట్టివారికి దిక్కేది
గురుఁడు వేరే లేడట కోరి వుపదేశమేది
వెరసి శిఖాసూత్రాలు విడిచితే ప్రణవమేది
పరగ భక్తి లేదట భవమేట్టు గడచె

॥చెప్ప॥

శ్రీవేంకటేశుముద్ర ధరించక వైకుంఠమేది
యీ విభుపేరు జపించకెట్టు పాపా లుత్తరించు
వేవేగ దాసుఁడుగాక వెట్టికేల కరుణించు
సేవించినఁగాక సర్వచింతలేల యుడుగు

॥చెప్ప॥ 270

శ్రీరాగం

అహోబలేశ్వరుఁ డఖిలవందితుఁడు
మహి నితనిఁ గొలిచి మనుఁ డీక జనులు

॥పల్లవి॥

మూఁడుమూర్తులకు మూలం బీతఁడు
వేడిప్రతాపపు విభుఁ డీతఁడు
వాఁడిచక్రాయుధవరధుఁ డీతఁడు
పోడిమిఁ బురాణపురుషుఁ డీతఁడు

॥అహో॥

అసురలకెల్లఁ గాలాంతకుఁ డీతఁడు

వసుధ దివ్యసింహం బితఁడు

విసువని యేకాంగవీరుఁ డీతఁడు

దెసలఁ బరాత్పరతేజం బితఁడు

॥అహో॥

నిగిడి శ్రీవేంకటనిలయుఁ డీతఁడు

బగివాయనిశ్రీపతి యితఁడు

సాగిసి దాసులకు సులభుఁ డీతఁడు

తగు నిహపరములదాతయు నీతఁడు

॥అహో॥ 271

మాళవి

అంజినీదేవికొడుకు హనుమంతుఁడు

సంజీవినిదెచ్చినాఁడు సారె హనుమంతుఁడు

॥పల్లవి॥

కలశాపురముకాడ కదలీవనాల నీడ

అలవాడె వున్నవాఁడు హనుమంతుఁడు

అలరుఁ గొండలకోనలందలిగుహలలోన

కొలుపు సేయించుకొనీఁ గోరి హనుమంతుఁడు

॥అంజి॥

పసలుగా జంగవెట్టి పండ్లగుత్తి చేతఁబట్టి

అసురలనెల్లఁ గొట్టి హనుమంతుఁడు

వసుధఁ బ్రతాపించి వడిఁ దోక గదలించి

దెసలెల్లఁ బాలించి దివ్యహనుమంతుఁడు

॥అంజి॥

పుద్గవిడి లంకచొచ్చి పుంగరము సీతకిచ్చి

అద్దినో రాము మెప్పించె హనుమంతుఁడు

అద్దుక శ్రీవేంకటేశు ఁ కటుబంటై వరమిచ్చి

కొద్ది మీర సంతోసాలే గుప్పి హనుమంతుఁడు

॥అంజి॥ 272

వరాళి

పంతగాఁడు మిక్కిలి నీవననజుఁడు
రంతుకెక్క మతంగపర్వతపవనజుఁడు ||పల్లవి||

వాలాయనై యెంతభాగ్యవంతుఁడో దేవతలచే
బాలుఁడై వరములందఁ బవనజుఁడు
పాలజలనిధి దాఁటి పరగ సంజీవి దెచ్చి
యేలికముందరఁ బెట్టె యీ పవనజుఁడు ||పంత||

సొంటులు సోదించితెచ్చి సుగ్రీవు రాఘవునికి
బంటుగాఁగఁ బొందుసేసెఁ బవనజుఁడు
వొంటినే రామునిముద్ర వొసఁగి సీతముందర
మింటిపాడవై పెరిగె మేఁటి పవనజుఁడు ||పంత||

కిట్టి శ్రీవేంకటేశ్వరుకృపచే ముందరిబ్రహ్మ-
పట్ట మేలనున్నవాఁడు పవనజుఁడు
చుట్టి చుట్టి తనకు దాసులయినవారికి
గట్టి వరములిచ్చె నీ ఘనపవనజుఁడు ||పంత|| 273

347 - రేకు

శ్రీరాగం

ఏడకేడ నీచెరిత లేమని పొగడవచ్చు
యీడులేనిమహిమలయినవంశరామా ||పల్లవి||

పరమాన్నములోఁబుట్టి పక్కనఁ దాటకఁ జంపి
సరుస విశ్వామిత్రయజ్ఞము గాచి
హరునివిల్లు విరిచి యట్టె సీతఁ బెండ్లాడి
పరశురామునిచేత బలము చేకొంటివి ||ఏడ||

వైపుగాఁ సుగ్రీవుఁ గూడి వాలి నొక్కకోల నేసి
 యేపున జలధి గట్టి యెసగితివి
 దీపించు రావణుఁ జంపి దివిజాలను మన్నించి
 యేపుగా విభీషణుని రాజ్య మేలించితివి

॥ఏడ॥

సీతతోఁ బుష్పకమెక్కి జిగి నయోధ్యకు వచ్చి
 గాతల రాజ్యపట్టము గట్టుకొంటివి
 యీతల శ్రీవేంకటాద్రి నిటు విజనగరాన
 నీతితో నెలవుకొని నెగడితివి

॥ఏడ॥ 274

ఆహారి

సులభుఁ డీతఁ డిదివో సుగ్రీవనారసింహుడు
 చెలఁగి మొక్కులు మొక్కి సేవించరో

॥పల్లవి॥

నవ్వులమోమువాఁడు నానామహిమలవాఁడు
 రవ్వలుగా దేవతల రక్షించేవాఁడు
 వుప్పిళ్ళుర కంభములో నుదయించినవాఁడు
 నివ్వటిల్లు ప్రతాపాన నెగడినవాఁడు

॥సుల॥

హేమపుచాయలవాఁడు యెదుటఁ గొల్పున్నవాఁడు
 కోమలిఁ దొడపై నిడుకొన్నవాఁడు
 కోమలపుమేనివాఁడు గొప్పకిరీటమువాఁడు
 చేముంచి హిరణ్యదైత్యుఁ జించినవాఁడు

॥సుల॥

వాలుకగోళ్లవాఁడు వాడికోరలవాఁడు
 మేలిమికడుఁగతోడ మించినవాఁడు
 వోలిఁ దుంగభద్రకాడనుండి శ్రీవేంకటాద్రిని
 లీలతోఁ బ్రహ్లాదుని కేలికయైనవాఁడు

॥సుల॥ 275

చాయ

శరణు శరణు నీకు జగదేకవందిత
కరుణతో మమ్ము నేలు కౌసల్యనందన ||పల్లవి||

ఘనరణరంగవిక్రమ దశరథపుత్ర
వినుతామన(ర?)స్తోమ వీరరాఘవ
మునులును రుషులును ముదమునొందిరి నీవు
జననమందినందుకు ిజానకీరమణ ||శర||

సులభ లక్ష్మణాగ్రజ సూర్యవంశతిలక
జలధిబంధన విభీషణవరద
తలకి యసురలు పాతాళము చొచ్చిరి నీవు
విలువిద్య నేర్చితేనే విజయరామ ||శర||

రావణాంతక సర్వరక్షక నిర్మలభక్త-
పావన దివ్యసాకేతపట్టణవాస
వేవేలుగ నుతించిరి వెస హనుమంతాదులు
సేవించిరి నినుఁ జాచి శ్రీవేంకటేశ ||శర|| 276

నాట

రాముఁడు లోకాభిరాముఁ డందరికి రక్షకుఁ డీతనిఁ దెలిసి కొలువరో
కామితఫలదుఁడు చరాచరములకుఁ గర్తయైనసర్వేశ్వరుఁడీతఁడు ||పల్లవి||
తలఁప దశరథునితనయుఁడట తానె తారకబ్రహ్మమట
వెలయ మానుషపు వేషమట వెగటుగ హరువిల్లు విరిచెనట
అలరఁగ తానొక రాజట పాదాన నహల్యశాపము మాన్సెనట
సౌలవక దైవికమానుషలీలలు చూపుచు మెరసేఁ జూడరో యితఁడు ||రాముఁ||

జగతి వసిష్ఠునిశిష్యుడట జటాయువుకు మోక్ష మిచ్చెనట
 అగచరులే తనసేనలట అంబుధి కొండలగట్టెనట
 మగువకొరకుఁగానట కమలాసను మనుమనిఁ రావణుఁ జంపెనట
 తగ లొకికి¹ వైదికములునొక్కట తానొనరించీ జూడరో యితఁడు ॥రాముఁ॥

వెస నమరుల వరమడిగెనట² విభీషణపట్టము గట్టెనట
 యెసగ నయోధ్యకు నేలికట యింద్రాదులకుఁ గొలువిచ్చెనట
 పాసగ శ్రీవేంకటగిరి నివాసమట భువనము లుదరంబున ధరించెనట
 సుసరపుసూక్ష్మాధికములు తనందుఁ జూపుచునున్నాఁడు చూడరో

యితఁడు ॥రాముఁ॥ 277

గౌళ

అఱిముఱి హనుమంతుఁ డట్టిబంటు
 వెఱపు లేని రఘువీరునికి బంటు ॥పల్లవి॥
 యేలికను దైవముఁగా నెంచి కొల్చేవాడే బంటు
 తాలిమిగలిగినయాతడే బంటు
 పాలుమాలక యేపొద్దు పనిసేయువాడే బంటు
 వేళ గాచుకవుండేటి వెరవరే బంటు ॥అఱి॥
 తను మనోవంచనలెంతటా లేనివాడే బంటు
 ధనముపట్టున శుద్ధాత్మకుడే బంటు
 అనిశము నెదురు మాటాడనివాడే బంటు
 అనిమొనఁ దిరుగనియతడే బంటు ॥అఱి॥
 చెప్పినట్లనే నడచినయాతడే బంటు
 తప్పులేక హితుఁడైనాతడే బంటు
 మెప్పించుక విశ్వాసాన మెలఁగువాడే బంటు
 యెప్పుడును ద్రోహిగానిహితుడే బంటు ॥అఱి॥

¹ వైదుక' రేకు. ² 'విభీషణ' కావచ్చు

అక్కర గలిగి కడు నాపుడైనవాడే బంటు
 యెక్కడా విడిచిపోనియిప్పుడే బంటు
 తక్కక ిరహస్యములు దాచినవాడే బంటు
 కక్కసీడుగాక బత్తిగలవాడే బంటు

॥అఱి॥

కానిపనులకు లోనుగానివాడే బంటు
 ఆనాజ్ఞ మిరనియాతడే బంటు
 నానాగతి శ్రీవేంకటోన్నతుడైనయతనికి
 తా నిన్నిటా దాసుడైనధన్యుడే బంటు

॥అఱి॥ 278

348 - రేకు

దేవక్రియ

ఏమి చెప్పేది ప్రతాప మెట్టి విలుకాఁ డితఁడు
 రాముఁడు వీడే మ్రొక్కుఁడు రణరంగధీరుఁడు

॥పల్లవి॥

విడిసెఁ గపిబలము వెస సముద్రము దరి
 నడచె లంకపైఁ బౌఁజు నానాగతుల
 తొడిగె రాముఁడు వింట దొనలోని బ్రహ్మాస్త్రము
 పడె రావణుతలలు పంక్తులై ధరణిని

॥ఏమి॥

చొచ్చిరి లంకలోను సుగ్రీవాంగదాదులు
 తెచ్చిరి రాకాసి చెర తెప్పలుగాను
 యిచ్చిరి జయధ్వనులు యింద్రాదిదేవతలు
 ిమెచ్చిరందరు సీతాసమేతుడాయ నితఁడు

॥ఏమి॥

మగుడెఁ బుష్పకముపై మహిమ సీతనిదండు
 తగఁ బట్టము తా నేలె తమ్ములతోను
 అగపడి శ్రీవేంకటాద్రిపై నిలె నితఁడు
 జగదేకమూర్తి కౌసల్యాసుతుఁ డిపుడు

॥ఏమి॥ 279

మేఘురంజి

ఇందులోనే కానవచ్చె నిన్నిటా నీ మహిమలు

చెంది నీవే దిక్కు మాకు సీతాపతిరామా

॥పల్లవి॥

దేవ నీకు వలసితే తృణము బ్రహ్మస్త్రమాయ

భావించితే రాతికిఁ బ్రాణము వచ్చె

కావలసి యేసితే నాకాశముకట్లు దెగె

దైవమవంటే నీవే దశరథరామా

॥ఇందు॥

కూరుచుక యేలితేను కోతులు రాజ్యముసేసె

కోరితేనే నీటిపైఁ గొండలు దేలె

సారెఁ గదలివచ్చె నీ సన్నల సంజీవికొండ

యేరీతి నీసరి వేరీ యినకులరామా

॥ఇందు॥

సూటి నీవు దలఁచితే సురలు పంపుసేసిరి

చాటితేనే నీపేరు జవమాయను

ఆటల నీకతలెల్లా నాచంద్రార్కమై నిలిచె

గాటపు సిరుల శ్రీవేంకటగిరిరామా

॥ఇందు॥ 280

దేసి

ఏమని చెప్పఁగవచ్చు నిదివో నీ ప్రతాపము

రామ రామభద్ర సీతారమణ సర్వేశ

॥పల్లవి॥

వెరవున హరువిల్లు విరుగఁ దీసిననాడే

అరయ విరిగె వీపు లసురలకు

వరుస వనవాసపువ్రతము వట్టినపుడె

పరులమతుల భీతి వట్టె రఘురామ

॥ఏమ॥

వచ్చి నీవు దండకావనము చొచ్చిననాడే
 చొచ్చిరి పాతాళ మసురలెల్లాను
 ముచ్చటాడి చుప్పనాతిముక్కు గోసిననాడే
 కొచ్చి దైత్యు లానదెగఁగోసిరి శ్రీరామ

॥ఏమ॥

అడరి మారీచుపై నమ్ము విడిచిననాడే
 విడిచిరి దానవులు వేడుకలెల్లాను
 బడి విభీషణునిఁ జేపట్టితే రక్కుసులెల్లా
 చిడిసి మల్లెవట్టిరి శ్రీవేంకటరామ

॥ఏమ॥ 281

ముఖారి

కొలువరో మొక్కురో కోరి తలఁచరో
 చెలఁగి మనల రక్షించీని వీడె

॥పల్లవి॥

పాయపువాఁడు నల్లఁబల్లిచెన్నుఁడు
 వేయినామములవెన్నుఁడు
 పాయకకొల్చినభక్తవ్రసన్నుఁడు
 యాయెడనే వరములు యిచ్చీని వీడె

॥కొలు॥

పరిపూర్ణుఁడు మహాసుభావుఁడు
 తిరమగు దేవాధిదేవుఁడు
 పరమానందస్వభావుఁడు
 గరిమెఁ గరుణతోఁ గాచీని వీడె

॥కొలు॥

తెలియుఁ డీతఁడె దేవాగ్రగణ్యుఁడు
 వలనుగ యోగీంద్రవరేణ్యుఁడు
 అలరఁగ శ్రీవేంకటాచలేశపుణ్యుఁడు
 నలిఁ బ్రసన్నుఁడై నవ్వీని వీడె

॥కొలు॥ 282

సామంతం

రామునికి శరణంటె రక్షించీ బ్రదుకరో
యేమిటికి విచారాలు యిక దైత్యులాల ||పల్లవి||

చలమునఁ దాటికిఁ జదిపినబాణము
లలి మారీచసుబాహులపైబాణము
మెలఁగి పరశురాము మేట్లేసినబాణము
తళతళ మెరసీని తలరో యసురలు ||రాము||

మాయామృగముమీఁద మరి వేసినబాణము
చేయి చాచి వాలి నేసినబాణము
తోయధిమీఁద నటు తొడిగినబాణము
చాయలు దేరుచున్నది చనరో దైతేయులు ||రాము||

తగఁ గుంభకర్ణునితల ద్రుంచినబాణము
జిగి రావణుఁ బరిమార్చినబాణము
మిగుల శ్రీవేంకటేశు మేఁటిపాద(ది?)లో నున్నది
పగ సాధించీ నికఁ బారరో రాకాసులు ||రాము|| 283

నాదరామక్రియ

అప్పటి సుఖమేకాని యటమీఁదెంచుకొనఁడు
ఉప్పతిల్లు జీవుని వుద్యోగా లిట్టివి ||పల్లవి||

తనుభోగపురతులు దలపోయుచుండుఁగాని
తన నరకకూపాలు దలపోయఁడు
కనకభూషణములు గని వెరగందుఁగాని
ఘనకర్మబంధాలకుఁ గడు వెరగందఁడు ||అప్ప||

యీకడాకడఁ దాఁ జేసేటియెమ్మలే యెంచుఁగాని

పైకొని కూడేటిపాపము లెంచఁడు

దీకొని జగములోనిద్రిష్టములే చూచుఁగాని

భీకరపు జన్మముల పిరివీకు చూడఁడు

॥అప్పు॥

వింతవింతమాటలవేడుకలే వినుఁగాని

అంతటఁ దాఁ బడేపాట్లవి వినఁడు

ఇంతటా శ్రీవేంకటేశుడేలఁగా నెరిఁగెఁగాని

యెంతచెప్పినాను బుద్ధి యిన్నాళ్లు నెరఁగఁడు

॥అప్పు॥ 284

349 - రేకు

గుండక్రియ

జగతి వైశాఖశుద్ధచతుర్దశి మందవార-

మగణితముగఁ గూడె నదె స్వాతియోగము

॥పల్లవి॥

పక్కన నుక్కుఁగంభము పగిలించుక వెడలి

తొక్కి హిరణ్యకసిపుఁ దొడికిపట్టి

చక్కఁగాఁ గడపమీద సంద్యాకాలమున

వక్కలు సేసె నురవడి నరసింహుఁడు

॥జగ॥

పిప్పిగాఁగఁ జప్పరించి పేగులు ంజందేలు వేసి

తొప్పదోఁగుచు నెత్తురు దోసిటఁ జల్లె

రొప్పుచుఁ గోపముతోఁ గేరుచుఁ బకపకనవ్వి

తప్పక చూచె వాని నుదగ్రనరసింహుఁడు

॥జగ॥

యెదుటఁ బ్రహ్లాదుఁ జూచి యిందిరఁ దొడపై నుంచె

అదన నందరికి నభయమిచ్చె

కదసి శ్రీవేంకటాద్రిగద్దెమీదఁ గూచుండె

వెదచల్లెఁ గృపయెల్ల వీరనరసింహుఁడు

॥జగ॥ 285

సౌరాష్ట్రం

వీధులవీధుల విభుడేగీ నిదె
మోదముతోడుత మొక్కరో జనులు ||పల్లవి||

గరుడధ్వజ మదె కనకరథం బదె
అరదముపై హరి ియలవాడె
యిరుదెసల నున్నారు యిందిరయు భువియు
పరగ బగ్గములు పట్టరో జనులు ||వీధు||

ఆడే రదివో యచ్చరలెల్లను
పాడేరు గంధర్వపతులెల్లా
వేడుకతో వీడె విష్వక్సేనుడు
కూడి యిందరునుఁ జూడరో జనులు ||వీధు||

శ్రీవేంకటపతిశిఖరముచాయదె
భావింప బహువైభవము లవే
గోవిందనామపుష్పోషణ లిడుచును
దైవం బితఁడని తలఁచరో జనులు ||వీధు|| 286

మాళవశ్రీ

శ్రావణబహుళాష్టమి సవరేత్రికాడను
శ్రీవిభుఁడుదయించెఁ జెలులాల వినరే ||పల్లవి||

అసురలశిక్షించ నమరులరక్షించ
వసుధభారమెల్లా నివారింపను
వసుదేవునికిని దేవకీదేవికిని
అసదృశమగు కృష్ణుఁ డవతారమందెను ||శ్రావ||

ఁ 'యల్లవాడె' కావచ్చు. - 'కూడిరిందరునుఁ' కావచ్చు

గోపికలమన్నించ గొల్లలనెల్లాఁ గావఁగ

దాపై మునులనెల్లా దయసేయను

దీపించ నందునికి దేవియైనయశోదకు

యేవున సుతుడై కృష్ణుఁ డిన్నిటాఁ బెరిగెను

॥శ్రావ॥

పాండవుల మనుపఁగ పదారువేలఁ బెండ్లాడఁగ

నిండి శ్రీవేంకటాద్రిపై నిలుచుండఁగా

అండ నలమేల్మంగ నక్కునఁ గాఁగలించఁగ

దండియైయుండఁ గృష్ణుఁడు తగ నుతికెక్కినను

॥శ్రావ॥ 287

వసంతం

కోలలెత్తుకొని గోపాలులునుఁ దాను

యాలీల సోదించె యీతఁడే కదవే

॥పల్లవి॥

జన్నెవట్టి వుట్టిఁ జక్కఁగఁ బెట్టిన

వెన్నదిన్నవాఁడు వీఁడు గదె

పన్నారుదొంతులపాలుఁబెరగులు

యిన్ని నారగించె యీతఁడు గదవె

॥కోల॥

మెఱసి యట్టుగమీఁదిచక్కిలాలు

వెఱఁజి కైకొనె వీఁడే కదె

కఱమి కఱిమి నమలు గంపల నురుగులు

యెఱిగి దొంగిలె యీతఁడే కదవె

॥కోల॥

శ్రీవేంకటాద్రి దాఁచిన తేనెలెల్లా

వేవేగ సాధించె వీఁడే కదె

కావించెలమేలుమంగపతెయి మమ్మేలె

యేవంకఁ జూచినా యీతఁడే కదవే

॥కోల॥ 288

శుద్ధవసంతం

ఈడ నిందరికి నేలికై వున్నాడు
వాడలరేపల్లెవాడా వీడు ||పల్లవి||

భారపుపుట్ల పాలుబెరుగులు
వారలు వట్టినవాడా వీడు
° కోరి గొల్లెతల కొలనిలోపల
చీరలుదీసిన శిశువా వీడు ||ఈడ||

ఆవులఁ బేయల నందరియిండ్ల
వావిరిఁ గాచినవాడా వీడు
వావు లొక్కటిగా వనితలఁ గూడి
వేవేలునేర్చినవిటుడా వీడు ||ఈడ||

అరుదై శ్రీవేంకటాద్రిమీదనుండి
వరములిచ్చేటివాడా వీడు
° మరిగెలమేల్మంగతో మమ్మేలె
సరసుడై వుండేజాణా వీడు ||ఈడ|| 289

శంకరాభరణం

ధర్మమునకే మము దయఁ గావవే యింక
నిర్మలుడవు నిను నే మెరిగేమా ||పల్లవి||

కాయధారులము కర్మలోలులము
మాయ కగపడినమనుజులము
పాయపుమదమున భ్రమసే మా మనసు
నీయెడఁ దగులై నిలిచినా ||ధర్మ||

° 'కోరి కొలనిలోపలి గొల్లెతల చీరలు' అనుట సహజము. ° మరిగి+అలమేల్మంగతో

చాపల్యగుణము జడులమన్నిటాను

పాపపుణ్యసంబద్ధులము

పైపైగోర్కుల ప్రబలేమాబ్రదుకు

యేపనులకు నీకెక్కినా

॥ధర్మ॥

అతిప్రాకృతులము అహంకారులము

సతతంబునుఁ జంచలులము

హితవుగ శ్రీవేంకటేశ యేలితివి

తతితో నీభక్తి తగ మరచేమా

॥ధర్మ॥ 290

350 - రేకు

భంగాళం

భావించి తెలుసుకొంటే భాగ్యఫలము

ఆవలీవలిఫలము లంగజనకుడే

॥పల్లవి॥

దానములలో ఫలము తపములలో ఫలము

మోనములలో ఫలము ముకుందుడే

జ్ఞానములలో ఫలము జపములలో ఫలము

నానాఫలములును నారాయణుడే

॥భావిం॥

వినుతులలో ఫలము వేదములలో ఫలము

మనసులోని ఫలము మాధవుడే

దినములలో ఫలము తీర్థయాత్రల ఫలము

ఘనపుణ్యముల ఫలము కరుణాకరుడే

॥భావిం॥

సతతయోగ ఫలము చదువులలో ఫలము

అతిశయోన్నత ఫలము యచ్యుతుడే

యతులలోని ఫలము జితకామిత ఫలము

క్షీతి మోక్షము ఫలము శ్రీవేంకటేశుడే

॥భావిం॥ 291

మధ్యమావతి

చిత్తజగురుఁడ వో శ్రీ నరసింహో

బత్తిసేసేరు మునులు పరికించవయ్యా

॥పల్లవి॥

సకలదేవతలును జయవెట్టుచున్నారు

చకితులై దానవులు సమసి రదె

అకలంకయగు లక్ష్మీ యటు నీ తొడపై నెక్కె

ప్రకటమైన నీ కోపము మానవయ్యా

॥చిత్త॥

తుంబురునారదాదులు దొరకొని పాడేరు

అంబుజాసనుఁ డభయమడిగి నదె

అంబరవీధి నాడేరు యచ్చరలందరుఁ గూడి

శంబరరిపుజనక శాంతము చూపవయ్యా

॥చిత్త॥

హత్తి కొలిచే రదె యక్షులును గంధర్వులు

చిత్తగించు పాగడేరు సిద్ధసాధ్యులు

సత్తుగా నీ దాసులము శరణు చొచ్చితి మిదె

యిత్రల శ్రీవేంకటేశ యేలుకొనవయ్యా

॥చిత్త॥ 292

నారాయణి

హరి హరి నీ మాయామహిమ

సరవి దెలియ ననుఁ గరుణించఁగదే

॥పల్లవి॥

తలఁతును నా పాలిదైవమవని నిను

తలఁతును తల్లివిఁ దండ్రీవని

మలసి యంతలో మఱితును తెలుతును

కలవలె నున్నది కడ గనరాదు

॥హరి॥

మొక్కుదు నొకపరి మొగి నేలికవని
 మొక్కుదు నీ వాదిమూలమని
 వుక్కున గర్వించి యుబ్బుదు సగ్గుదు
 కక్కసమైనది కడ గనరాదు

॥హరి॥

చూతును నీమూర్తి సులభుడవనుచును
 చూతు జగములకు సోద్యమని
 యీతల శ్రీవేంకటేశ నన్నేలితివి
 కౌతుకమొదవెను కడ గనరాదు

॥హరి॥ 293

నాగవరాళి

దైవము నెరఁగము తత్వముఁ దలఁచము
 చేవై హరి రక్షించి నిదివో

॥పల్లవి॥

పాపముఁ బుణ్యముఁ బైకొను దేహము
 కోపము శాంతపుగుణములది
 వోపికవోపము లుదుటు చూపెడిది(వి?)
 చేపట్టుక యిటు చెలఁగే మిదివో

॥దైవ॥

వెలికిని లోనికి విడిసేటిప్రాణము
 చలువలు వేండ్లు చల్లెడిది
 తెలివికి నిదురకుఁ దేపై యున్నది
 బలిమిఁ జేపట్టుక బ్రదికే మిదివో

॥దైవ॥

పరమును నిహమునుఁ బట్టినజీవుఁడ
 పారుగుకు నింటికిఁ బొత్తైతి
 గరిమల శ్రీవేంకటపతి శరణని
 నిరతపు మహిమల నెగడే మిదివో

॥దైవ॥ 294

* శోకవరాళి

ఓవో రాకాసులాల వొద్దు సుండి వైరము
దేవుని శరణనరో తెలుసుకోరో

॥పల్లవి॥

జగములో రాముడై జనియించె విష్ణుడదె
అగపడి లక్ష్మీ సీతయై పుట్టెను
తగు శేష చక్ర శంఖ దైవసాధనములెల్ల
జిగి లక్ష్మణభరతాంచితశత్రుఘ్ను లైరి

॥ఓవో॥

సురలు వానరులైరి సూర్యుడు సుగ్రీవుడు
మరిగిఁ రుద్రుడే హనుమంతుడాయను
సరుస బ్రహ్మదేవుడు జాంబవంతుడైనాడు
వెరవరి నలుడే విశ్వకర్మ సుండి

॥ఓవో॥

కట్టిరి సేతువపుడె ఘనులెల్ల దాటిరి
ముట్టిరి లంకానగరము నీదళము
యిట్టె శ్రీవేంకటేశుఁ డితడై రావణుఁ జంపె
వొట్టుక వరము లిచ్చి నొనర దాసులకు

॥ఓవో॥ 295

బౌళి

జీవుడూ నొక్కటే చిత్తమూ నొక్కటే
వేవేలు మాయలచే వెలయుఁ గొన్నాళ్లు

॥పల్లవి॥

వొక్కటే దేహము వూరకే బాల్యావస్థ
యెక్కడోతా నెరఁగడు యిటు గొన్నాళ్లు
చక్కఁగ నంతటిలోనె జవ్వనపాయమునాడు
మిక్కిలి పోకలఁ బోయి మెరయుఁ గొన్నాళ్లు

॥జీవు॥

ఆకలీ నొక్కటె యటు జనించిననాడు
 వోకరెన్నడో (?) దాగి వుండుఁ గొన్నాళ్లు
 కాకల నంతటిలోనె కమ్మరఁ బుట్టినప్పుడే
 వేకమై పలురుచులు వెదకుఁ గొన్నాళ్లు

॥జీవు॥

దేవుడూ నొక్కడే తెలియుదాకాఁ బెక్కు-
 దేవతలై భ్రమయించు దేహము గొన్నాళ్లు
 చేవమీర నంతలోనె శ్రీవేంకటేశుడై
 సేవ గొని సుజ్ఞానిఁ జేసుఁ గొన్నాళ్లు

॥జీవు॥

రేకు 351

శ్రీరాగం

చేరి కొల్వరో యాతఁడు శ్రీదేవుఁడు
 యారీతి శ్రీవేంకటాద్రి నిరవైన దేవుఁడు

॥ పల్లవి ॥

అలమేలుమంగ నురమందిడుకొన్నదేవుఁడు
 చెలఁగి శంఖచక్రాలచేతిదేవుఁడు
 కలవరదహస్తముఁ గటిహస్తపుదేవుఁడు
 మలసీ శ్రీవత్సవనమాలికలదేవుఁడు

॥ చేరి ॥

ఘనమకరకుండలకర్ణములదేవుఁడు
 కనకపీతాంబరశృంగారదేవుఁడు
 ననిచి బ్రహ్మాదుల నాభిగన్నదేవుఁడు
 జనించె బాదాల గంగ సంగతైనదేవుఁడు

॥ చేరి ॥

కోటిమన్నధాకారసంకులమైనదేవుఁడు
 జూటపుఁగిరీటపుమించులదేవుఁడు
 వాటపుసొమ్ములతోడి వసుధాపతిదేవుఁడు
 యీటులేని శ్రీవేంకటేశుడైనదేవుఁడు

॥ చేరి ॥ 297

పశవంజరం

ఇతఁడొకఁడే సర్వేశ్వరుఁడు
 సితకమలాక్షుఁడు శ్రీవేంకటేశుఁడు ॥ పల్లవి ॥

పరమయోగులకు భావనిధానము
 అరయనింద్రాదుల కైశ్వర్యము
 గరిమ గొల్లెతలకాఁగిటిసౌఖ్యము
 సిరులోసఁగేటియీ శ్రీవేంకటేశుఁడు ॥ ఇత ॥

కలిగి యశోదకు కన్నమాణికము
 తలఁచినకరికిని తగుదిక్కు
 అలద్రౌపదికిని యాపద్భంధుఁడు
 చెలరేఁగినయీ శ్రీవేంకటేశుఁడు ॥ ఇత ॥

తగిలినమునులకు తపములసత్పులము
 ముగురువేలుపులకు మూలము
 వొగి నలమేల్మంగకొనరినొపతితఁడు
 జిగిమించినయీ శ్రీవేంకటేశుఁడు ॥ ఇత ॥ 298

వసంతం

నిండెను లోకములెల్ల నెరి నితనికరుణ
 పండి రాసులాయఁ గీర్తిప్రతాపములెల్లను ॥ పల్లవి ॥

గరుడవేగమునఁ గదలె విజయరథ-
 మిరనై యందు దేవుడేగుచుండఁగా
 సారిదిఁ బట్టుకుచ్చులు చుక్కలతో సందడించ
 గరిమఁ బైఁడికుండలు గగనముదాఁకను ॥ నిండె ॥

అనిలవేగమున నదెవెడలె రథము
 ఆనిమిషులు పగ్గములందుకొనఁగా
 తనుఁదానె ఘనశంఖధ్వనులు దిక్కులనిండ
 సునిసి చక్రము దనుజుల సాధింపఁగను
 వెలయ మనోవేగాన వేంచేసీ మగిడి రథ -
 మెలమిఁ దమదాసులు యేచి పొగడ
 అలమేలుమంగ దనకటు విడెమియ్యఁగాను
 బలిమి శ్రీవేంకటాద్రిపతి మించీనిందును

॥ నిండె ॥

॥ నిండె ॥ 299

బౌళిరామక్రియ

దేవతలఁగాచిన దేవుఁ డీతఁడు
 వేపులుప్రతాపములవీరరాముఁ డీతఁడు
 రావణుఁజంపి పుష్పకరథ మెక్కి సీతతోడ
 రావుగా నయోధ్యను పట్టముగట్టుక
 వావిరి సుగ్రీవాదివానరకోట్లు గొలువ
 చేవమీరి పొగడొందుశ్రీరాముఁ డీతఁడు

॥ పల్లవి ॥

॥ దేవత ॥

వసుధ యింతయునేలీ వసిష్ఠాదులు వొగడ
 యెసగ నశ్వమేధాలెల్లాఁ జేసి
 పొసఁగఁ గుశలపుల పుత్రులగా నటుగాంచి
 రసికత మించు దశరథరాముఁ డీతఁడు

॥ దేవత ॥

అలర రుద్రునెదుటనటు విశ్వరూపు చూపి
 లలి బ్రహ్మవట్ట మనిలజాని కిచ్చి
 యిల శ్రీవేంకటాద్రినిరవై నిలిచినాఁడు
 చలము సాధించిన జయరాముఁ డీతఁడు

॥ దేవత ॥ 300

మాళవశ్రీ

నమో నమో దశరథనందన మమ్మురక్షించు

కమనీయ శరణాగతవజ్రపంజరా

॥ పల్లవి ॥

కోదండదీక్షాగరుడ రామచంద్ర

ఆదిత్యకుల దివ్యాస్త్రవేది

సోదించుమారీచునితలగుండుగండ

ఆదినారాయణ యసురభంజనా

॥ నమో ॥

ఖరదూషణశిరఃఖండనప్రతాప

శరధిబంధన విభీషణవరదా

అరయ విశ్వామిత్రయాగసంరక్షణ

ధరలోన రావణదర్పాపహరణ

॥ నమో ॥

పాలుపొంద నయోధ్యపురవరాధీశ్వర

గెలుపుమీరిన జానకీరమణ

అలఘుసుగ్రీవాంగదాదికపిసేవిత

సలలిత శ్రీవేంకటశైలనివాసా

॥ నమో ॥ 301

కేదారగాళ

నిలచినవాడవు నీవేకాక దైవమా

నెలవై ప్రకృతి నేను నీలోనిసాములము

॥ పల్లవి ॥

తఱి నిరువదేను తత్వములుండఁగాను

యెఱఁగని యజ్ఞానానకవృరు గురి

నెఱిఁ జైతన్యమెల్లా నీసామ్రై వుండఁగాను

యెఱుకవొక్కటేకాక యెవ్వరున్నారీడను

॥ నిలి ॥

దినలెక్క లూరుపులు తెచ్చి తెచ్చి వొప్పించగ

యెనలేని జన్మములకెవ్వరు గురి

వునికై బ్రహ్మాండము వొళ్ళునీకై వుండఁగాను

యెనసే ఆనందమేకా కెవ్వరున్నారీడను

॥ నిలి ॥

అచ్చపుసుముద్రవంటాత్మ లణవైయుండగా

యిచ్చఁ గామక్రోధాల కెవ్వరు గురి

నిచ్చలు శ్రీవేంకటేశ నీవేలికవై యుండఁగా

హేచ్చేటిదాస్యమేకాక యెవ్వరున్నారీడను

॥ నిలి ॥ 302

రేకు 352

భూపాళం

తెలియఁడుగాక ద్రిష్టము జీవుఁడు

సులభమిదివో యిచ్చోటనే పరము

॥ పల్లవి ॥

మనసునఁ దలచిన మర్మములు గరఁగి

చొనుపుచు నింద్రియసుఖ మిచ్చు

అనువుగ నిటువలె హరిఁదలపోసిన

తనకు బ్రహ్మానందము సమకొనదా

॥ తెలి ॥

మాటలాడినను మరిగి మానవులు

యాటున మెచ్చిత్తురేమైనను

నాఁట నిట్ల హరినామము నొడివిన

గాఁటపువరములు కలుగునె కాదా

॥ తెలి ॥

చేసినపుణ్యము చేతఁజాట్టుకొని

రాసి వెనుతగిలి రక్షించు

వేసర కిటు శ్రీవేంకటేశ్వరుని

ఆసల కైంకర్యము ఫలించును

॥ తెలి ॥ 303

వసంతం

తల్లియాపె కృష్ణునికిఁ దండ్రీ యీతఁడు
చల్లగా లోకములెల్లా సంతోసమందెను || పల్లవి ||

అరుదై శ్రావణబహుళాష్టమినాటిరాత్రి
తిరువవతారమందెను కృష్ణుఁడు
యిరవై దేవకిదేవి యెత్తుకొని వసుదేవు -
కరములందుఁ బెట్టితే కడుసంతోసించెను || తల్లి ||

తక్కక యమునానది దాటతఁడు రేపల్లెలో
పక్కన యశోదాదేవిపక్కఁ బెట్టెను
యొక్కువనాపె కృష్ణునినెత్తుక నందగోపుని
గక్కన వినిపించితే కడుసంతోసించెను || తల్లి ||

మరిగి పెద్దై కృష్ణుఁడు మధురలోఁ గంసుఁజంపి
బెరసి యలమేల్మంగఁ బెండ్లాడి
తిరమై శ్రీవేంకటాద్రిని దేవకిదేవియు
ఇరవై తే వసుదేవుఁ డేచి సంతోసించెను || తల్లి || 304

హిందోళం

కరుణానిధివి గట్టుకో యేపుణ్యమైన
శరణాగత వజ్రవంజరుఁడవు నీవు || పల్లవి ||

మన్నించేనంటి నిన్ను మానిపేవా రెవ్వరు
పన్ని కోపగించితే నీపట్టుకెదు రెవ్వరు
చెన్నుమీర నీపెట్టుఁజెట్లే జీవులెల్లాను
వన్నెగా నీసొమ్ము నీవువలసినట్టు సేయి || కరు ||

కాచేనంటే నిన్నుఁ గాదనేవా రెవ్వరు
ఏచి యాజ్ఞవెట్టేనంటే యిదేలనేవా రెవ్వరు
లాచి పెంపుడుఁగుఱ్ఱులు లలిసీజీవులెల్లాను
చేచేత నీదాసులను సేసినట్టుసేయి ॥ కరు ॥

పరమిచ్చేనంటే నడ్డపడేవా రెవ్వరు
సరి నిహమిచ్చేనంటే సాధించేవా రెవ్వరు
సిరుల శ్రీవేంకటేశ చేతిలోవారము నీకు
హరి నీపాతవారమెట్టినా దయసేయి ॥ కరు ॥ 305

భైరవి

ఈతఁడు విష్ణుఁడు రిపు లెక్కడ చొచ్చేరు మీరు
చేత చక్రమెత్తినాఁడు శ్రీవేంకటేశుఁడు ॥ పల్లవి ॥

జలధులు చొచ్చిచొచ్చి సారెఁ బ్రతాపించినాఁడు
చలమునఁ బాతాళము సాధించినాఁడు
బలుభూమిదూరి వొక్కకొలికికిఁ దెచ్చినాఁడు
నిలిచి యంతరిక్షమునిండి భేదించినాఁడు ॥ ఈతఁ ॥

చేరి బ్రహ్మాండము తూటుసేసి చూచినాఁడు
వీరుఁడై రాచమూఁకల వెదకినాఁడు
ఘోరపుత్రికూటాదికొండలు జయించినాఁడు
వారించి చక్రవాళపర్వతము దాటినాడు ॥ ఈతఁ ॥

మట్టి దైత్యపురాల మర్మాలు విదళించినాఁడు
చుట్టువేడెమున యింతా సోదించినాఁడు
యిట్టే శ్రీవేంకటాద్రినిరవై యెక్కినవాఁడు
రట్టుగాఁ దనదాసులనిట్టే 'రక్షించినాఁడు ॥ ఈతఁ ॥ 306

౧. ఇందు దశావతార సమన్వయము కలదు. ౨. 'అట్టుగాఁ దనదాసులనిట్టే అక్షించినాఁడు' రేకు.

౩. ఇటువంటి సమాసములు ఈ భాష కలంకారములు.

వరాళి

జీవుఁ డించుకంత చేత సముద్రమంత
చేవెక్కి పలుమారుఁ జిగిరించీ మాయ ॥ పల్లవి ॥

కోపములైతేను కోటానఁగోట్లు
దీపనములైతేను 'దినకొత్తలు
చాపలబుద్ధులు సమయని రాసులు
రాపాడీఁ గడవఁగరాదు వోమాయ ॥ జీవుఁ ॥

కోరికలైతేను కొండలపాడవులు
తీరనిమోహాలు తెందేపలు
పూరేటిచెలమలు వుడివోనిపంటలు
యారీతినే యెలయించీని మాయ ॥ జీవుఁ ॥

మునుకొన్నమదములు మోపులకొలఁదులు
పెనఁగినలోభాలు పెనువాములు
నినుపై శ్రీవేంకటేశ నీదాసులనంటదు
యెనసి పరులనైతే యీఁదించీ మాయ ॥ జీవుఁ ॥ 307

కాంబోధి

ఎన్నఁడాకో నే నీచెరఁ దగులక
అన్నిటా శ్రీపతికాధీనమౌట ॥ పల్లవి ॥

దేహాధీనము తిరిగేటి జీవులు
దేహము యర్థాధీనము
మోహాధీనము ముంచినయర్థము
ఆహా యిది పుణ్యాధీనము ॥ ఎన్నఁ ॥

సతతముఁ బురుషుఁడు సతులయాధీనము

అతివలు వయసుకు నధీనము

గతియగు వయసులు కాలాధీనము

అతిశయమిది మాయాధీనము

॥ ఎన్నఁ ॥

దైవాధీనము తగినజగ మిది

దేవుఁడు మోక్షాధీనము

చేవల మోక్షము శ్రీవేంకటపతి -

సేవాధీనము సిలుగే లేదు

॥ ఎన్నఁ ॥ 308

రేకు 353

భల్లాటి

పెదయాబళపుఁగొండఁ బెరిగినదే

వదలకకొలిచితే వరములిచ్చిని

॥ పల్లవి ॥

పదివేలశిరసులబలునరసింహము

గుదిగొన్నచేతుల గురుత్తైనది

ఎదుటఁ బాదాలుఁ గన్నులెన్నైనఁ గలిగినది

యిది బ్రహ్మాండపుగుహ నిరవైనది

॥ పెద ॥

ఘనశంఖచక్రాదుల కైదువలతోనున్నది

మొనసి రాకాసిమెకములఁ గొట్టేది

కనకపుదైత్యుని కడుపుచించినది

తనునమ్మిన ప్రహ్లాదుదాపును దండైనది

॥ పెద ॥

శ్రీవనితఁ దొడమీఁదఁ జేకొని నిలిపినది

దేవతలు గొలువ గద్దెపై నున్నది

శ్రీవేంకటాద్రియందుఁ జెలఁగి భోగించేది

భావించి చూచితేను పరబ్రహ్మమైనది

॥ పెద ॥ 309

ముఖారి

నరులార నేడువో నారసింహజయంతి
 సురలకు నానందమై శుభములోసగెను || పల్లవి ||
 సందించి వైశాఖశుద్ధచతుర్దశి శనివార -
 మందు సంధ్యాకాలమున నౌభళేశుడు
 పొందుగాఁ గంభములోనఁ బొడమి కడవమీద
 కందువ గోళ్ళఁ జించెఁ గనకకళిపుని || నరు ||
 నరమృగరూపము నానాహస్తముల
 అరిది శంఖచక్రాది ఆయుధాలతో
 గరిమఁ బ్రహ్లాదునిఁ గాచిరక్షించి నిలిచె
 గురుతరబ్రహ్మాండ గుహలోనను || నరు ||
 కాంచనపుగద్దెమీద గక్కనఁ గొలువైయుండి
 మించుగ నిందిరఁ దొడమీదఁ బెట్టుక
 అంచె శ్రీవేంకటగిరి నాదిమపురుషుండై
 వంచనసేయక మంచివరాలిచ్చినదివో || నరు || 310

సామంతం

దైవమొక్కడే సంతత భజనీయుఁడు
 భావము సమబుద్ధిఁ బాయఁగదగదు || పల్లవి ||
 హరియే నకలాంతరాత్మకుఁ డటుగాన
 తిరమై యొకరి నిందింపఁదగదు
 అరయఁగ లోకములనిత్య మటుగాన
 మరిగి కొందరిమీదిమమతయు వలదు || దైవ ||

బహుకల్పితములెల్లఁ బ్రకృతిమూలమే కాన
గహనపుఁదనపుద్యోగము వలదు
సహజవిహారుఁడు సర్వేశ్వరుఁడుగాన
వహిఁ దానేవచ్చినవి వలదనఁదగదు

॥ దైవ ॥

తపములు జపములు దాస్యమూలమే కాన
పుపమల సందేహమొగి వలదు
యెప్పుడును శ్రీవేంకటేశ్వరు సేవించి
చివలచిత్తమువారి సంగమింక వలదు

॥ దైవ ॥ 311

లలిత

ఏగతి నుద్ధరించేవో యింతటిమీఁదట మమ్ము
భోగపుఁగోరికలచేఁ బొలిసెఁబో ప(గ?)తులు

॥ పల్లవి ॥

పరగి నాలుకసాంపు పరసిపోయ
పరులనే నుతియించి పలుమారును
విరసపుఁబాపములవినికిచే వీనులెల్లఁ
గొరమాలె మాకు నేటి కులాచారము

॥ ఏగతి ॥

మొక్కలాన పరధనమునకుఁ జూచిచాచి
ఎక్కువఁజేతులమహి మెందో పోయ
తక్కుక పరస్త్రీలఁ దలఁచి మనసు బుద్ధి
ముక్కపోయ మాకు నేటి ముందటిపుణ్యాలు

॥ ఏగతి ॥

యెప్పుడు నీచులయిండ్లకెడతాకి పాదములు
తప్పనితపములెల్లఁ దలఁగిపోయె
యిప్పుడె శ్రీవేంకటేశ యిటునిన్నుఁ గొలువఁగా
నెప్పున నేఁజేసినట్టి నేరమెల్లా నణఁగె

॥ ఏగతి ॥ 312

సాళంగనాట

*ఆయమేవ ఆయమేవ ఆదిపురుష
జయకరం తమహం శరణంభజామి || పల్లవి ||

ఆయమేవ ఖలుపురా అవనీధరస్తు సోఽ
ప్రయమేవ వటదళాగ్రావిశయన
ఆయమేవ దశవిట్టరవతారరూపైచ్య
నయమార్గ భువిరక్షణం కరోతి || ఆయ ||

ఆయమవే సతతం శ్రియఃపతి దేవేషు
ఆయమేవ దుష్టదైత్యాంతకస్తు
ఆయమేవ సకళ భూతాంతరేష్టుక్రమ్య
ప్రియభక్తపోషణం పిద్యత్యనోతు || ఆయ ||

ఆయమేవ శ్రీవేంకటాద్రి విరాజితే
ఆయమేవ వరదోప్యాచకానాం
ఆయమేవ వేదవేదాంతశ్చ సూచితో
ఆయమేవ వైకుంఠాధీశ్వరస్తు || ఆయ || 313

సామంతం

ఇన్నిటా నింతటా నిరవొకటే
వెన్నునినామమే వేదంబాయ || పల్లవి ||

నలినదళాక్షునినామకీర్తనము
కలిగి లోకమునఁ గలదొకటే
యిల నిదియే భజియింపఁగఁబుణ్యులు
చెలఁగి తలఁప సంజీవని యాయ || ఇన్ని ||

కోరిక నచ్యుత గోవిందాయని
 ధీరులు దలఁపగఁ దెరువొకటే
 ఘోరదురితహర గోవర్ధనధర
 నారాయణ యని నమ్మఁగఁగలిగె

॥ ఇన్ని ॥

తిరువేంకటగిరిదేవునినామము
 ధరఁదలపగ నాధారమిదే
 గరుడధ్వజానిసుఖప్రదనామము
 నరులకెల్లఁ బ్రాణము దానాయ

॥ ఇన్ని ॥ 314

ఈ కీర్తనను ఈక్రింది విధముగా సవరించి పఠింపఁ దగును :

అయమేవ అయమేవ ఆదిపురుషో
 జయకరం తమహం శరణం భజామి
 అయమేవ ఖలు పురా అవసీధరస్తు సో
 ప్యయమేవ వటదళాగ్రాధిశయనః
 ఆయమేవ దశవిధైరవతారరూపైశ్చ
 నయమార్గభువి రక్షణం కరోతి
 అయమేవ సతతం శ్రియఃపతిర్దేవేషు
 అయమేవ దుష్టదైత్యాంతకస్తు
 అయమేవ సకలభూతాంతరేష్వక్రమ్య
 ప్రీయభక్తపోషణం ప్రీత్యా తోతి
 అయమేవ శ్రీవెంకటాద్వైరాజతే
 అయమేవ వరదోపి యాచకానాం
 అయమేవ వేదావేదాంతైశ్చ సూచితో
 ప్యయమేవ వైకుంఠాదీశ్వరస్తు

॥ పల్లవి ॥

॥అయ॥

॥అయ॥

॥అయ॥

రామక్రియ

॥ పల్లవి ॥

॥ ఏంద ॥

॥ ఎంద ॥

॥ ఎంద ॥ 315

గుండక్రియ

॥ పల్లవి ॥

॥ కటకటా ॥

కడలేక నాలుకకుఁ గన్నయాహారములెల్ల
వోడలిలోఁ బూటవూట వొట్టుకొనినా
సడిఁ బైపై వింతవింతచవులే వెదకుఁగాని
విడువని యాత్మకు వెగ టెందు లేదు

॥ కటకటా ॥

కలకాలముననుండి కాపురపు లంపటాలె
కలిమితో మెడఁగుచ్చి కట్టుకొనినా
యెలమితో శ్రీవేంకటేశ్వరునాజ్ఞల -
నలవాటైన యాత్మకలపే లేదు

॥ కటకటా ॥ 316

లలిత

నటనల భ్రమయకు నామనసా
ఘటియించుహరియే కలవాఁడు

॥ పల్లవి ॥

ముంచిన జగమిది మోహినీగజము
పొంచినయాస పుట్టించే దిది
వంచనల నిజమువలెనే వుండును
మంచులు మాయలే మారునాఁడు

॥ నటన ॥

సరిసంసారము సంతలకూటమి
సారిదిఁ బచారము చూపే దిది
గరిమ నెప్పుడుఁ గలకలమనుచుండును
మరులగువిధమే మాపటికి

॥ నటన ॥

కందువదేహము గానిముదియదిది
అందినబహురూప మాడేదిది
యెందును శ్రీవేంకటేశ్వరుఁడుండును
డిందుపడఁగనిదె తెరమరఁగు

॥ నటన ॥ 317

గుండక్రియ

“నిశ్చింతం పరమం సుఖ” మనుమాటే నిజము నిజము తెలియరుగాని
ఆశ్చర్యంబిది పరమయోగులకు ననుభవులకు దృష్టాంతముసుండి ॥పల్లవి॥

కరచరణాదులుగలచైతన్యము గక్కునఁ బానుపుపై నుండి
సరుగన సడిలిన నిద్రామందము సమకూడీ నరులకటువలెనే
పరమాత్మునిపై సకలోద్యోగ వు (గో?) పాయంబులు దా దిగవిడిచి
ధరఁ దానుండిన బ్రహ్మానందము తనుఁదానే పైకొనుఁజుండి ॥ నిశ్చింత॥

వున్నతిఁ దానొక దేశములోపలనుండి క్రితముచూచిన నవియెల్లా
అన్ని దేశములు నటుదలపోసిన యంతకుగోచరమైనట్లు
యెన్నగఁబూర్వజ్ఞానంబున సర్వేశ్వరుఁడగు హరిఁదలఁచినను
సన్నిధియగు సుజ్ఞానానందము సత్యము సత్యంబదిసుండి ॥నిశ్చింత॥

ననిచిన ప్రపంచకత్ప (ల్ప?) ములలో నానావిధముల జంతువులు
తనుఁదాఁజూడఁగరానిరూపు లద్దములోపలఁ గన్నట్లు
ఘనుఁడగు శ్రీవేంకటపతిరూపము గక్కన నెదుటనె సేవించి
అనయము తనుఁదా సంతసించుటే యాత్మానందంబిదిసుండి ॥నిశ్చింత॥318

సాళంగనాట

ఒసఁగితివిన్నియు నొకమాటే

వెస నిఁకఁ జేసేవిన్నపమేది

॥ పల్లవి ॥

నారాయణ నీనామము దలఁచిన -

నీరానివరములిచ్చితివి

చేరి నిన్ను నిటు సేవించిననిఁకఁ

గోరి పడయ నిఁకఁ గోరికలేవి

॥ ఒసఁ ॥

హరి నీకొకమరి యటు శరణంటే
గరిమల నన్నిటు గాచితివి
నిరతముగా నిక నిను నుతియింపుచు
అరగొరతనివి నిను నడిగేదేదో

॥ ఒసఁ ॥

శ్రీవేంకటేశ్వర చేయెత్తిమొక్కిన
భావమే నీవై పరగితివి
యీవరుసల నీవితటిదాతవు
ఆవలనినుఁ గొనియాడెడిదేమి.

॥ ఒసఁ ॥ 319

భౌళి

దేవదేవోత్తముని తిరుతేరు
దేవతలు గొలువఁగా తిరుతేరు

॥ పల్లవి ॥

తిరువీధులేగీని తిరుతేరు
తిరుపుగొన్నట్లాను తిరుతేరు
తెరలించె దనుజులఁ దిరుతేరు
తిరిగె దిక్కులనెల్ల తిరుతేరు

॥ దేవ ॥

ధిక్కిరించీ మోతలఁ దిరుతేరు
దిక్కురికుంభా లదరఁ దిరుతేరు
తిక్కుముత్తేలకుచ్చుల తిరుతేరు
తెక్కులఁబ్రతాపించీ దిరుతేరు

॥ దేవ ॥

తీరిచెఁ గలకలెల్లఁ దిరుతేరు
ధీర గరుడవాహపుఁ దిరుతేరు

చేరి యలమేలుమంగతో శ్రీవేంకటేశ్వరుని -

తీరున నెలకొన్నట్టి తిరుతేరు

॥ దేవ ॥ 320

రేకు 355

సాళంగం

మాధవ భూధవ మదనజనక

సాధురక్షణచతుర శరణు శరణు

॥ పల్లవి ॥

నారాయణాచ్యుతానంత గోవింద శ్రీ -

నారసింహో కృష్ణ నాగశయన

వారాహ వామన వాసుదేవ మురారి

శౌరి జయజయతు (?) శరణు శరణు

॥ మాధ ॥

పుండరీకేక్షణ భువనపూర్ణగుణ

అండజగమన నిత్య హరి ముకుంద

పండరిరమణ రామ బలరామ పరమపురుష

చండభార్గవరామ శరణు శరణు

॥ మాధ ॥

దేవ దేవోత్తమ దివ్యావతార నిజ -

భావ భావనాతీత పద్మనాభ

శ్రీవేంకటాచల శృంగారమూర్తి నవ

సావయవసారూప్య శరణు శరణు

॥ మాధ ॥ 321

అలిత

దొరకినయప్పుడే తుదగాక

మరుగకుమెన్నడు మరి మనసా

॥ పల్లవి ॥

తనుభోగంబులఁ దనిపినపిమ్మట

వెనుకొని హరిఁ దడవేనంటే

దినమునుఁ దను నింద్రియములచల మిది

తనియుట యెన్నడు దగుమనసా

॥ దొర ॥

తిరమగునాసల దీరినపిమ్మట

తెరలి విరతిఁ బొందే నంటే

మరలని యాశామయమీచిత్తము

విరతి యెన్నఁడిక వెడమనసా

॥ దొర ॥

ముదిసినపిమ్మట మొగి శ్రీవేంకట -

సదయుఁ గొలుతు నిచ్చలునంటే

హృదయము శ్రీవేంకటేశునినెల విది

యిదిగనుటెన్నఁడు యీమహి మనసా

॥ దొర ॥ 322

లలిత

తెలిసియుఁ దెలియదు దేరినచిత్తము

నలినాక్ష గోవింద ననుఁగావవయ్యా

॥ పల్లవి ॥

యేకట నినుగొలిచి యితరుల వేడనేల

వేకపుటాసల నాలోవెలితిగాక

చీకటివాసినమీద చీదరగొనఁగనేల

మాఁకువంటివెడబుద్ధి మాన దిదేమయ్యా

॥ తెలిసి ॥

పొంచి నీదాసుఁడనై యల్పుల వేడఁబోనేల

చంచలగుణములనాజాలిగాక

అంచలఁ దెరువుకని యడవిఁబడఁగనేలా

యించుకంత యేవపుట్ట దేమిపాపమయ్యా

॥ తెలిసి ॥

మతిలో నీవుండఁగాను మాయలఁ బొరలనేలా

వెతకి తెలియని నావేదురుగాక

గతియై శ్రీవేంకటేశ కరుణించితివి నన్ను

తతి నాతపమునేఁడు దరిచేరెనయ్యా

॥ తెలిసి ॥ 323

గుండక్రియ

తెలియనివారికిఁ దెరమరుఁగు

తెలిసినవారికి దిష్టంబిదియే

॥ పల్లవి ॥

కన్నులయెదుటనుఁ గాంచినజగ మిది

పన్నిన ప్రకృతియు బ్రహ్మమునే

యిన్నిట నుండఁగ నిదిగాదని హరిఁ

గన్న చోట వెదకఁగఁబోనేలా

॥ తెలి ॥

అగపడి యిరువదియైదై జీవునిఁ

దగిలినవెల్లాఁ దత్వములే

నగవుల నిదియును నమ్మగఁ జాలక

పగటునఁ దమలో భ్రమయఁగ నేలా

॥ తెలి ॥

అంతరంగుఁడును నర్చావతారము

నింతయు శ్రీవేంకటేశ్వరుడే

చెంతల నీతనిసేవకులకు మరి

దొంతికర్మములతోడ సిఁకనేలా

॥ తెలి ॥ 324

గుండక్రియ

ఏలోకో కర్మమా యిందుకుఁ బాలైతిని

పాలుపడిన యీ జలభ్రమణమువలెను

॥ పల్లవి ॥

ధరలోఁ బుట్టినప్పుడే తలఁచ నీ యాత్మ

మరుగఁడు పరమైతే మరచిఁగాని

అరిది దుర్భాషల నలవడ్డనాలికె

హరినామములయందు నలవడదు

॥ ఏలో ॥

జవకట్టి పూర్వవాసనల సంసారమే

శ్రీవేంకటేశుకృపచేత నింతేకాని
వావాత నివి గైవశము గావు
భావమిప్పుడితని పాదాలు చేరికాని
యేవుపమలనుఁ గాన మిన్నాళ్లును

॥ ఏలో ॥ 325

చవి నోరి కేడఁ దెత్తు సంప దేడఁదెత్తు వీని
సవరించుటే నాసంప దిదిగాదా || పల్లవి ||

పచ్చడా లెక్కడదెత్తు పట్టుచీర లేడదెత్తు
వెచ్చనిం డ్లేడదెత్తు వెంట వెంటను
తెచ్చిన యీపచ్చడము దేహమిది వెంటవెంట
వచ్చిగాక తన్నుదానె వద్దనగవచ్చునా ॥ చవి ॥

దొరతన మేడఁదెత్తు దొడ్లసొమ్ము లేడఁదెత్తు
యెరవులసిరుల నేనేడఁదెత్తు
వెరవున నేనెవ్వరిని వేసరించఁజాలక
దరిచేరుటే దొరతనమిదిగాదా || చవి ||

తోడఁబుట్టువుల నేడఁ దోడితెత్తుఁ జాట్టాల -
నేడఁ దెత్తు సుతులపాం దేడఁదెత్తును
వేడుకైనపాండు శ్రీవేంకటేశుఁ దలఁచుటే
ఈదులేనిబంధుకోటి ఈతఁడెకాఁడా ॥ చవి ॥ 326

రేకు 356

శ్రీరాగం

ఓ పవనాత్మజ వో ఘనుఁడ

బాపుబాపనఁగఁ బరగితిగా.

॥ పల్లవి ॥

వో హనుమంతుడ వుదయాచలని -

ర్వాహక నిజసర్వ ప్రబల -

దేహము మోచిన తెగువకు నిటువలె (?)

సాహసమిటువలెఁ జాటితిగా

॥ ఓ పవ ॥

వో రవిగ్రహణ వో దనుజాంతక

మారులేక మతి మలసితిగా

దారుణపువినతాతనయాదులు

గారవింప నిటు గలిగితిగా

॥ ఓ పవ ॥

వో దశముఖహర వో వేంకటపతి -

పాదసరోరుహపాలకుఁడా

యీ దేహముతో నిన్నిలోకములు

నీదేహమెక్క నిలిచితిగా

॥ ఓ పవ ॥ 327

ముఖారి

దిక్కులేనివారు నీవే దిక్కుని కొలువఁగా

అక్కరకితఁడు దైవమందురువో నిన్నును

॥ పల్లవి ॥

పాలుపడి నిన్నుజేరి పట్టి కొలిచినవారి

జాలిపాటు తొలఁగించి జడనువాపి

మూలఁబడనీక తెచ్చి ముద్దుసేసికావఁగాను

మేలెరుఁగుబుధులెల్ల మెత్తురువో నిన్నును

॥ దిక్కు ॥

౧. ఇక్కడ నుండి అన్వయము కుదురుటలేదు. పైన 'నిటువలె' అను పాదమునకు కీ.శే. రాళ్ళపల్లివారే ప్రశ్నార్థకముతో పరిష్కరించిరి.

కొండలుఁగోట్లునైనకోరికలుగలవారి -
యండనే కోరికలిచ్చి యాదరించఁగా
నిండినదాసులకెల్ల నీవే దైవ మవని
కొండమీఁదనుండినఁ బైకొందురువో నిన్నును. || దిక్కు ||

యేకమైనమనసుతో నెవ్వరు దలఁచినాను
చేకొని కరుణఁ గృపసేయఁగాను
యేకాలము శ్రీవేంకటేశుఁడు మాదైవమని
లోకమెల్లఁ దామే కొలుతురువో నిన్నును || దిక్కు || 328

వరాళి

ఏదియుఁగానఁడు (గాననందు?) నేది గాదందు
ఆదిపురుష నీదాస్యమే చాలనాకు || పల్లవి ||
గరిమఁ గొందరికి సాకారమై నిలిచితి
గురునిరాకారమై కొందరికి
సరుసఁ గొందరికెల్లా సగుణుఁడవట నీవు
ధర నిర్గుణమవట తగిలి కొందరికి || ఏదియు ||

వోకటఁ గళాపూర్తి నొనరియుందువట
వోకట నిష్కళుఁడవై వుడివోవట
వొకచో జీవుల (కు) నీకొరయ భేదమట
వొకచో నె (న?) భేదమట వున్నారట నీకు || ఏదియు ||

అదన నిందరిలోన నంతరాత్ముఁడవట
యెదుట శ్రీవేంకటేశుఁడవట
యిదియది యననేల యింతయును నీ మహిమ
కదిసి నీ పాదాలే కనుఁగొంటగాక || ఏదియు || 329

అలిత

మాధవ కేశవ మధుసూదన విష్ణు
శ్రీధరాపదనభం (ఖం?) చింతయామియూయం (మోవయం?)॥పల్లవి॥

వామన గోవింద వాసుదేవ ప్రద్యుమ్న
రామ రామ కృష్ణ నారాయణాచ్యుత
దామోదరానిరుద్ధ దైవపుండరీకాక్ష
నామత్రయాధీశ నమో నమో ॥ మాధవ ॥

పురుషోత్తమ పుండరీకాక్ష దివ్య
హరి సంకర్షణ యథోక్షజ
నరసింహ హృషీ కేశ నగధర త్రివిక్రమ
శరణాగతరక్ష జయజయ సేవే ॥ మాధవ ॥

మహితజనార్దన మిత్త్య కూర్మ వరాహ
సహజభార్గవ బుద్ధ జయతుర (గ) కల్కి
విహితవిజ్ఞాన శ్రీవేంకటేశ శుభకరం
అహమీ తహతద (అహమిహ తవపద?) దాస్యమనిశం భజామి॥మాధవ॥330

గుండక్రియ

అందిచూడఁగ నీకు నవతారమొకటే
యెందువాడనై తివి యేటిదయ్యా ॥ పల్లవి ॥

నవనీతచోరా నాగపర్యంకా
సవనరక్షక హరీ చక్రాయుధా
అవల దేవకిపట్టివని యశోదకు నిన్ను
నివలఁ గొడుకవనేదిది యేటిదయ్యా ॥ అంది ॥

పట్టపు శ్రీరమణా భవరోగవైద్య
జట్టిమాయలతోడిశౌరి క్షుష్ణ
పుట్టినచో టొకటి పొదలెడిచో టొకటి
యెట్టని నమ్మవచ్చు నిదియేటిదయ్యా

॥ అంది ॥

వేదాంతనిలయా వివిధాచరణా
ఆదిదేవ శ్రీవేంకటాచలేశ
సోదించి తలఁచినచోట నీ వుండుదువట
యేదెస నీ మహిమే యిదేటిదయ్యా

॥ అంది ॥ 331

గుండక్రియ

తలపోత చిత్తమునఁ దరిగానక బుద్ధి
గలఁగఁ గావనో మమ్ము గర్మమా

॥ పల్లవి ॥

పాపజాతిమేనితోడఁ బడ్డపాటే చాలదా
ఆపదలకేల లోనాయ నిప్పుడు
దీపమైనహరిభక్తి దెలిసియింతటవైనఁ
గాపాడి పరమీవో కర్మమా

॥ తల ॥

చెప్పరానిసుఖములు చెప్పి చెప్పి కని కని
చప్పుడుగా లోకమునఁ జాటి చాటి
దెప్పరపుభవములఁ దిప్పుదీరైతి మిదె
కప్పుకొని కావఁగదో కర్మమా

॥ తల ॥

వేడుకలిన్నియు శ్రీవేంకటాద్రిరాయఁడే
కూడిన మాదైవమని కొనియాడి
యేడఁజూచిననుఁ బుణ్య మెక్కుడాయనని నమ్మి
గాడలెల్లాఁ బాసితిమి కర్మమా

॥ తల ॥ 332

రేకు 357

సామంతం

సర్వేశ్వరుడే శరణ్యము

నిర్వాహకుఁ డిన్నిటఁగాన

॥ పల్లవి ॥

బలుదేవతలకు బ్రహ్మాదులకును

జలజనాభుడే శరణ్యము

అలరిన బ్రహ్మాండ మవసిననాఁడును

నిలిపె నాతఁడిన్నిటిఁగాన

॥ సర్వే ॥

అనేకవిధముల నిఖిలజీవులకు

జనార్దనుడే శరణ్యము

అనాథనాథుఁ డంతరాత్మకుఁడు

అనాదిపతి యితఁ డటుగాన

॥ సర్వే ॥

తగునిశ్చలులగుతనదాసులకును

జగదేకపతే శరణ్యము

చిగురుజేవయగుశ్రీవేంకటేశుఁడు

అగువరములొసఁగు నటుగాన

॥ సర్వే ॥ 333

లలిత

సోదించిరిదియె సురలును మునులును

ఆదికి ననాది హరినామం

॥ పల్లవి ॥

అరిది వేదశాస్త్రార్థసంగ్రహము

అరయఁగ నొకటే హరినామం

దురితహరము భవదుఃఖనాశనము

అరిభయంకరము హరినామం

॥ సోదించి ॥

సకలపుణ్యఫలసారవిహారము

అకలంకము శ్రీహరినామం

ప్రకటము సులభము పరమపావనము

అకుటిలమిది (శ్రీ?) హరినామం

॥ సోదించి ॥

కందువ సదరము కైవల్యపదము

అందరికిదియే హరినామం

యెందును శ్రీవేంకటేశ్వరు కరుణకు -

నందుకోలైన హరినామం

॥ సోదించి ॥ 334

సాళంగనాట

ఇన్నిటికి నోపునా యీ మనసు నన్ను

మన్నించి నీమనసు మరిగించుమనసు

॥ పల్లవి ॥

పాలఁతులకాఁకనే పుటమెక్కె మనసు

చలివేడిజవ్వనమునందిఁ జిక్కె మనసు

వలరాజుతూపునంజు వడినెక్కె మనసు

మలసి రతిసుఖాలమరపాయ మనసు

॥ ఇన్ని ॥

పచ్చనికనకముపై భ్రమఁబడె మనసు

చిచ్చువంటివిషయాల శివమెత్తె మనసు

వొచ్చెపుఁ బాపాలకెల్లా నొడిగట్టె మనసు

బచ్చన చెంచెలములఁ బాటిచెడె మనసు

॥ ఇన్ని

కోరి యంతలో గురుఁడు గూఁటవేసె మనసు

వోరుపుతో నీపాలి కొప్పగించె మనసు

ఈరీతి శ్రీవేంకటేశుఁడ నామనసు

తోరపు విజ్ఞానము తుడకెక్కె మనసు.

॥ ఇన్ని ॥ 335

రామక్రియ

నమ్మితే నితడే మన్ననఁ గాచు

యిమ్ముల ిద్రువునిఁ బట్టమేలించినట్లు ॥ పల్లవి ॥

తీరని కర్మములైన దీరుఁబో శ్రీహరిపాద -

మేరీతిఁ గొలిచినా నెవ్వరికిని

చేరరాని యడవిలో శిలలై పడియున్న

భారపుటహల్యశాపము దేరినట్లు నమ్మి ॥

కలుగనిసిరులెల్లఁ గలుగుఁబో శ్రీహరిఁ

గొలిచినవారికిఁ గోరినట్లే

అలనాఁడు దరిద్రుఁడైన కుచేలుని

బలుసంపదలఁ దెచ్చి బతికించినట్లు ॥ నమ్మి ॥

చూడఁగా మూడులకైన సులభుఁడై నిలుచుఁబో

వేడుకతోఁ బాడితే శ్రీవేంకటేశుఁడు

యాగనే మాబోంట్లకు నిరవై కోనేటిదండ

మేడెపువరములెల్ల మెచ్చి యిచ్చినట్లు ॥ నమ్మి ॥ 336

లలిత

దేవునిమరవకు మంతే మాట చిత్తమా

దీవెనై కలఁడు మాకు దేవుఁడు ॥ పల్లవి ॥

అరుదగుజీవుని బ్రహ్మాండగోళములోన

తెరఁగై పుట్టించువాఁడు దేవుఁడు

అరసి కమ్మరవచ్చి యన్నపానాదులు వెట్టి

తిరుగ రక్షించువాఁడు దేవుఁడు ॥ దేవుని ॥

బలుసంసారములోన భ్రమసియుండిన మాకుఁ

దెలిపి చెప్పినవాఁడు దేవుఁడు

తెలియనికర్మములు తెగనిబంధాలు వాపి

తిలకించి కాచువాఁడు దేవుఁడు

॥ దేవుని ॥

తల్లియుఁ దండ్రియునై దాతయై కలఁడు మాకు

తెల్లమి శ్రీవేంకటాద్రిదేవుఁడు

మల్లాడి తనదాసులమతిలోఁ దా నుదయించి

తెల్లవారించేవాఁడు దేవుఁడు.

॥ దేవుని ॥ 337

ముఖారి

ఆలించు పాలించు ఆదిమపురుష క్షమ

జాలిదీర నీకే శరణుచొచ్చితిమి

॥ పల్లవి ॥

గతి నీవే మతి నీవే కర్తవు భర్తవు నీవే

పతియు వీపె (నీవే?) యేపట్టునా మాకు

యితరము లెవ్వరున్నా రెంచిచూడ నిన్నుబోల

చతురుఁడ నిన్నునే శరణుచొచ్చితిమి

॥ ఆలించు ॥

జననీజనకులు శరణము నీవే

పునికి మనికి నీవే పుపమ నీవే

మనసిచ్చి నీవే నన్ను మన్నించుకొంటేనే

చనవి మనవి నీకే శరణుచొచ్చితిమి

॥ ఆలించు ॥

లోకసాక్షివి నీవే లోకబంధుఁడవు నీవే

యీకడ శ్రీవేంకటేశ యిదివో నీవె

నీకంటె మరిలేరు నిఖిలమింతయుఁ గావ

సాకారరూప నీకే శరణుచొచ్చితిమి

॥ ఆలించు ॥ 338

రేకు 358

గుండక్రియ

నాఁటకమింతా నవ్వులకే

పూఁటకుఁబూఁటకుఁ బొల్తైపోవు

॥ పల్లవి ॥

కోటివిద్యలునుఁ గూటికొఱకె పో

చాటువ మెలఁగేటి శరీరికి

తేటల నాఁకలిదీరినపిమ్మట

పాటుకుఁ బాటే బయలైపోవు

॥ నాఁట ॥

మెఱసేటిదెల్లా మెలుఁతలకొరకే

చెఱలదేహములజీవునికి

అఱమరపుల సుఖమందినపిమ్మట

మొఱఁగుకుమొఱఁగే మొయిలై పోవు

॥ నాఁట ॥

అన్ని చదువులును నాతనికొరకే

నన్నెరిఁగిన సుజ్ఞానికిని

యిన్నిట శ్రీవేంకటేశుదాసునికి

వెన్నెలమాయలు విడివడిపోవు

॥ నాఁట ॥ 339

గుండక్రియ

ఎన్నిటికెన్నిటికని యెక్కడఁ దగిలెదము

మన్నించు దేవ మాకుఁజాలు

॥ పల్లవి ॥

ముఖరమై మాఁకులకు మొదలఁబోసిననీరు

శిఖలకుఁ దనువెక్కి చిగిరించినయట్టు

నిఖిలప్రయోజనాలు నీమూలమేకాన

మఖపతి మీసేవే మాకుఁజాలు

॥ ఎన్ని ॥

వరుసలనిన్నిటా వన్నె బంగారమే
పరిపరివిధముల పలుసాములైనట్లు
నిరతిఁ గర్మఫలాలు నీమూలమేవాన
మరుగురుఁడవు నీవే మాకుఁజాలు

॥ ಎನ್ನಿ ॥

వెలయ శ్రీవేంకటేశ వివిధజంతువులకు
అలవిలేనిభూమే యధారమైనట్లు
నెలవు దేవతలకు నీవేలికవుగాన
మలసి నీశరణమే మాకుఁజూలు

॥ ಎನ್ನಿ ॥ 340

రామక్రియ

మాయలో మోహమున మరచితివిదే హరి
 వేయింటికి వింటే వివేకమా

॥ పల్లవి ॥

అంతటికినొడయఁడు అఖిలజీవులలోన
అంతర్యామి శ్రీహరియట
యింతటిలో నీకు హితబంధువులు వేరే
వింతవారెవ్వరు నీకు వివేకమా

॥ మాయ ॥

అరయ నక్షరవాచి యతఁడట యిలలోన
బరమమంత్రాలెపో పలుకులెల్ల
నిరతపునుతి యేది నిందయేది యిందులోన
వెరవెరఁగవుగాక వివేకమా

॥ మాయ ॥

మొదలను నడుమను ముగిసినర్థములందు
యెదుటను శ్రీవేంకటేశుడట
యిది యది యననేల యిచ్చాద్వేషమేల
వెదకుము సమబుద్ధి వివేకమా

॥ మాయ ॥ 341

౧. 'వేయింటికే వింటి వివేకమా' అని రేకు. రేకు పాఠము, పూర్వముద్రిత పాఠము- రెండును సరిగ్గా అర్థస్ఫోరకములు కాలేదు.

రామక్రియ

సందెకాడఁ బుట్టినట్టి చాయలపంట యెంత
చందమాయఁ జాడరమ్మ చందమామపంట || పల్లవి ||

మునుపఁ బాలవెల్లి మొలచి పండినపంట
నినుపై దేవతలకు నిచ్చపంట
గొనకొని హరికన్నఁగొనచూపులపంట
వినువీధినెగడినవెన్నెలలపంట || సందె ||

వలరాజుపంపున వలపువిత్తినపంట
చలువై పున్నమనాఁటి జాజరపంట
కలిమికామినితోడ కారుకమ్మినపంట
మలయుచుఁ దమలోనిమట్టిమానిపంట. || సందె ||

విరహులగుండెలకు వెక్కిరిసమైనపంట
పరగ చుక్కలరాసిభాగ్యముపంట
ఆరుదై తూరుపుఁగొండ నారఁగ బండినపంట
యిరవై శ్రీవేంకటేశునింటిలోనిపంట || సందె || 342

ఆహిరి

ఎన్నఁడు విజ్ఞానమిఁక నాకు
విన్నపమిదె శ్రీవేంకటనాథా || పల్లవి ||

పాసినఁ బాయపు బంధములు
ఆస దేహమున్నన్నాళ్ళు
కోసినఁ దొలఁగవు కోరికలు
గాసిలి చిత్తముగలిగినన్నాళ్ళు || ఎన్న ||

కొచ్చినఁ గొరయపు కోపములు

గచ్చులగుణములుగలనాళ్ళు

తచ్చినఁ దలఁగవు తహతహలు

రచ్చల విషయపురతులన్నాళ్ళు

॥ ఎన్న ॥

వాకటికొకటికిని వొడఁబడవు

అకట శ్రీవేంకటాధిపుఁడ

సకలము నీవే శరణంటే యిఁక

వికటములఁగెను వేడుకనాళ్ళు

॥ ఎన్న ॥ 343

బౌళి

ఎంత వెఱ్ఱిఁ గొండదవ్వి యెలుకఁ బట్టెద నేను

పంతపు శ్రీహరి నాభ్రమ వాపవే

॥ పల్లవి ॥

పడనిపాట్లఁ బెక్కుపనులఁ దిరుగుటెల్ల

కుడిచేపట్టెఁడుగూటికొర కింతే కా

కడదాఁకాఁ జెలులతోఁ గాఁపురము సేయుటెల్ల

వొడలు మరచియుండే వొక్క నిమిషానకా

॥ ఎంత ॥

ఘనమైన గృహములు గట్టుకొనుటెల్లాను

తనువు మోచేయంతటికే కా

తనివోనిమతిలోనితలపోతలెల్లాను

యెనసిన బదుకు తా నెంచుటకే కా

॥ ఎంత ॥

యింతలోని పనియని యెరఁగని చేతలెల్లా

సంతకూటముల యీసంసారానకా

చెంతలశ్రీవేంకటేశ చేరి నీకే శరణంటే

యింతక మున్నిటినేర మేమనేవో కా

॥ ఎంత ॥ 344

రేకు 359

లలిత

నీవే కాచుటగాక నేరుపు నాయందేది

చేవల వేఱమాను చేదు మానీనా

॥ పల్లవి ॥

వారసి దుర్గుణములనునూనిన నాచిత్తము

మరలి మంచిగుణాన మట్టుపడీనా

హరి నిన్నుఁ దలఁచక యడవిఁబడిన మరి (తి?)

దరిచేరి నిన్ను మతిఁ (రి?) దలఁచబోయానా

॥ నీవే ॥

పాలుమాలి యింద్రియాలబారిఁబడ్డ పుట్టువిది

ఆలరి వైరాగ్యసుఖ మందఁబోయానా

నీలవర్ణ నినుమాని నిత్యసంసారైన నేను

కాలమందే నిన్నెరఁగఁగలనా నేను

॥ నీవే ॥

గరిమ సుజ్ఞానము గలిగిన సాత్త్విక -

మరయ వేరొకచోట వణఁగీనా

యిరవై (మై?) శ్రీవేంకటేశుఁడ నీకరుణబై

శరణాగతుఁడ నాకు స్వతంత్రమా

॥ నీవే ॥ 345

ముఖారి

ఇందుకు విరహితములిన్నియు సజ్ఞానమని

చందమున గీతలందుఁ జాటీనిదివో

॥ పల్లవి ॥

మానావమానములు మాని డంబు విడుచుట

పూని హింసకుఁ జొరక యొరుపు గలుగుటయు

ఆని మతిఁ గరఁగుట యాచార్యోపాసన

తానెప్పుడు శుచియౌట తప్పని విజ్ఞానము

॥ ఇందు ॥

“అంచల సుస్థిరబుద్ధి యాత్మవినిగ్రహము

అంచితవిషయనిరహంకారాలు

ముంచినజన్మదుఃఖములు దలపోయుట

కంచపుసంసారము గడుచుటే జ్ఞానము

॥ ఇందు ॥

అరిమిత్రసమబుద్ధి యనన్యభక్తియు

సరినేకాంతమును సజ్జనసంగ విముక్తి (?)

ధర నధ్యాత్మజ్ఞానతత్వము దెలియుట

గరిమలందుట శ్రీవేంకటపతి జ్ఞానము

॥ ఇందు 346

లలిత

ద్రువవరదునివలె తుదకెక్కుఁగాక మరి

యివల గర్మఫలంబు లేవైన సతమా

॥ పల్లవి ॥

కరిరాజవరదునకు కడఁగి శరణంటేను

కరిఁగాచినట్లనే కాఁచుగాక

పరదైవముల కెంత భంగపడి మొక్కినా

అరసి రావణుకొసంగినట్లనేకాదా

॥ ద్రువ ॥

శ్రీపతినే అడిగినను జిగి నజామిళువలె

చేపట్టి సిరుల రక్షించుఁగాక

ఆపోక కౌరవుఁడు హరిపరాజ్ముఖుడైన

పైపైనే సంపదలు పార్థుచేఁ బడవా

॥ ద్రువ ॥

శ్రీవేంకటేశుఁడిచ్చేయీవరంబులే

వోవలను ద్రిష్టమై యుండుఁగాక

భావించ నితరములు పరలోకములయందు

కై వశంబగుననేకథలవలెఁగాదా

॥ ద్రువ ॥ 347

బౌళి

ఏమిసేయుదు నింతయు నీమాయ

సామజవరద నా చందమిది

॥ పల్లవి ॥

జలములోపలనున్నచందురునీడవలె

నలుగడలఁ గదలీ నామనసు

పెలుచు మేఘములు గప్పిన సూర్యునివలె

వెలుఁగదు నాలోని విజ్ఞానము

॥ ఏమి ॥

కడఁగి యాకసమున గాలియణఁగినట్లు

వడిఁగానరాదు నా వైరాగ్యము

ముడిగిముత్తైపుఁజిప్పముత్యమువిధంబున

జడిసీ నాలోని సాత్వికము

॥ ఏమి ॥

యిప్పుడిట్టే శ్రీవేంకటేశ నీకృపవలె

పుప్పతిల్లె నిజభక్తి యొక్కటై నీపై

కప్పిన నీసేవవలెఁ గన్న నిధానమువలె

అప్పనమై నిలిచె బ్రహ్మానందము

॥ ఏమి ॥ 348

బౌళిరామక్రియ

ఎన్నఁడు నేఁగందు నిందు నిందిరాపతి నీవే

కన్ను లెదుటనుండి కరుణింతుగాక

॥ పల్లవి ॥

పాడమినయట్టే నిన్ను పొంచికొలిచేనంటే

కడు నాకప్పుడు వివేకము చాలదు

అడరి యంతటిమీఁదనైనాఁ దెలియఁబోతే

వడి జవ్వనమదము వశమిందుగాదు

॥ ఎన్నఁడు ॥

వెనక నేఁ బ్రౌడనై విరతిఁ బొందేనంటే
 ధనవాంచ నేమియుఁ దడవనీదు
 తనువు ముదిసి నీకుఁ దపముసేసేనంటే
 వోనర నేమిటికి వోపికలేదు.

॥ ఎన్నఁడు ॥

శ్రీవేంకటేశ యీసిలుగులఁబెట్టనేల
 కైవళమై నీవు గలిగుండఁగా
 నీవే కృపసేసి నేఁడిటుగావకున్న
 పావనమైన యీ పదవెందుఁగద్దు

॥ఎన్నఁడు॥ 349

సామంతం

ఇందరిగాచిన నీవు యిట్టే నీవు నాకు
 కందువ నిధానమవై కలవుగా నీవు

॥ పల్లవి ॥

అరసి ధ్రువుని గాచినట్టి నీవు
 కరుణతోఁ బ్రహ్లాదుఁ గాచిన నీవు
 కరిరాజు శరణంటేఁ గాచిన నీవు
 కరతలామలకమై కలవుగా నీవు

॥ ఇందరి ॥

గట్టిగా విభీషణుఁగాచిన నీవు
 అట్టె ద్రౌపదిఁ గాచినప్పటి నీవు
 చెట్టవట్టి బలిఁగాచిన నీవు నాకు
 కట్టిన ముడుపవై కలవుగా నీవు

॥ ఇందరి ॥

కమ్మర సుగ్రీవునిఁ గాచిన నీవు నేఁడు
 కిమ్ముల లోకములు రక్షించే నీవు
 నెమ్మది శ్రీవేంకటనిలయ నీవు మాకు
 కమ్ముకొని దాపుదండై కలవుగా నీవు

॥ ఇందరి ॥ 350

రేకు 360

లలిత

దైవమే నేరుచుఁగాక తగిలించ విడిపించ
యీవల సంసారికి నేమిసేయ వచ్చును || పల్లవి ||

ఆస యెచ్చోట నుండు నక్కడ దైన్యము నుండు
వాసులన్నీ నెందు నుండు వన్నెలు నందుండు
వేసట యెక్కడ నుండు వీతరాగ మాడనుండు
యీసుల నీలంకెవాప నెవ్వరికిఁ దరము || దైవ ||

అతికోప మేడనుండు నజ్ఞాన మాడనుండు
మతిఁ బంత మెందుండు మత్సర మందుండు
మతకము లేడనుండు మాయలును నందు నుండు
యితరు లెవ్వరు నిందు కేమనఁగలరు || దైవ ||

తనభక్తి యెందుండు తపమును నందుండు
మనసెందు నుండు దీమసమును నందుండు
తనిని యొక్కడ నుండు తగు సుఖ మందుండు
తనర శ్రీవేంకటేశు ధైవికము లివియే || దైవ || 351

ముఖారి

వింతనా నేఁ దనకు వేసాలవాడు
కంతునికి గురుఁ డనఁగలిగినవాడు || పల్లవి ||

జడిగొని మొదలఁ దా జలసూత్రపువాడు
వెడమాయలుగ బారి విద్యలవాడు
కడుసోద్యములనే కర్మపుఁ జేతలవాడు
అడరి కంభపుసూత్ర మాడెడివాడు || వింత ||

యిలనుండి మిన్ను ముట్టే యింద్రజాలములవాడు
తల ద్రుంచి బ్రదికించుతక్కులవాడు
తెలియఁ గొండలు నీళ్ళఁ దేలవేసినవాడు
కలసి పగలు రేయిగాఁ జేసేవాడు

॥ వింత ॥

మగువలభమయించేమౌనవ్రతములవాడు
వెగటై రాయి గంతులు వేయించేవాడు
నిగిరించే వరముల శ్రీ వేంకటాద్రివాడు
బగివాయ కిట మమ్ముఁ బాలించేవాడు

॥ వింత ॥ 352

ముఖారి

నగవులు నిజమని నమ్మేదా
వొగి నడియాసలు వొదనవే

॥ పల్లవి ॥

తొల్లిటికర్మము దొంతుల నుండఁగ
చెల్లబో యింకఁజేసేదా
యెల్లలోకములు యేలేటి దేవుడ
వొల్లనొల్ల నిక నొద్దనవే

॥ నగవు ॥

పోయినజన్మము పొరుగులనుండఁగ
చీయనక యిందుఁ జెలగేదా
వేయినామములవెన్నుడ మాయలు
వోయయ్య యింకనొద్దనవే

॥ నగవు ॥

నలి నీనామము నాలికనుండఁగ
తలకొని యితరముఁ దడవేదా
బలు శ్రీవేంకటపతి నిన్నుఁగొలిచి
వొలుకుఁ జెంచలములొద్దనవే

॥ నగవు ॥ 353

మంగళకాశిక

భారకుఁ డతఁడే బంధువుఁ డతఁడే
చేరితి మతనినే చెంచెలమేలా ॥ పల్లవి ॥

చెనకునాయుధము చేతఁ గలిగితే
ఘననిర్భయుఁడై కడఁగీనట్ల (ట?)
అనంతాయుధుఁ డాతుమనుండఁగ
వెనుకొని యెందుకు వెఱవఁగనేలా ॥ భార ॥

భువి నొకరాజునుఁ బొందుగఁ గొలిచిన
యివల నచ్చికం బెరఁగఁడట
భువనరక్షకుఁడె పొదిగొని యేలఁగ
వివరించి యొరుల వేఁడఁగనేలా ॥ భార ॥

తోవ నిధానము దొరకినయప్పుడే
యేవిధములు మరి యెంచఁడట
శ్రీవేంకటపతి చేకొని కావఁగ
భావన నితరోపాయములేలా ॥ భార ॥ 354

సామంతం

తానే తానే యిందరి ంగురుఁడు
సానబట్టినభోగి జ్ఞానయోగి ॥ పల్లవి ॥

అపరిమితములైనయజ్ఞాలు వడిఁ జేయఁ
బ్రవన్నులకు బుద్ధి వచరించి
తపముగా ఫలపరిత్యాగము సేయించు
కవురుల గరిమల కర్మయోగి ॥ తానె ॥

అన్ని చేతలును బ్రహ్మార్పణవిధిఁ జేయ
మన్నించు బుద్ధులను మరుగఁజెప్పి
పున్నతపదమున కొనరఁగఁ గరుణించ (చు?)
పన్నగశయనుడే బ్రహ్మయోగి

॥ తానె ॥

తనరఁగఁ గపిలుడై దత్తాత్రేయుడై
ఘనమైనమహిమ శ్రీవేంకటరాయడై
చొనరఁగ సంసారయోగము గృహసేయు
అనిమిషగతుల నభ్యాసయోగి

॥ తానె ॥ 355

కన్నడగౌళ

పరమాత్మఁడవు నీవు పరంజ్యోతివి నీవే
యిరవుగఁ గంటి వింటి నిదివో నీరూపము

॥ పల్లవి ॥

పెక్కురోమకూపముల పెనుబ్రహ్మాండాలు మోచే
వెక్కునపు నీకుఁ ద్రివిక్రమాకృతి యేమి
అక్కడ వేదశ్రుతి 'యత్యతిష్ఠద (ద్వ?) శాంగుల'
మెక్కువయని పొగడీ నిదివో నీరూపము

॥ పర ॥

వెదక జీవులలోనే వేవేలు రూపుల (లు?) నీకు
యెదిటి దశావతారాలేమి యరుదు
అదె 'విశ్వతోముఖ యనంతమూర్తి' వని
యిదె శ్రుతి వొగడీని యిదివో నీరూపము

॥ పర ॥

దిందుపడి సురలు నీతిరుమేనఁ బొడమఁగ
యిందరు నీవేయవుట యేమి యరుదు
యెందును శ్రీవేంకటేశ 'యేకో నారాయణ'
యిందులో శ్రుతి చాటి నిదివో నీరూపము

॥ పర ॥ 356

రేకు 361

రామక్రియ

భళి భళి రామా పంతపు రామా నీ -

బలిమి కెదురు లేరు భయహర రామా || పల్లవి ||

విలువిద్య రామా వీరవిక్రమ రామా

తలకొన్నతాటకాంతక రామా

కొలయై (?) ఖరుని తలగుండుగండ రామా

చలమరి సమరపు జయరామ రామా || భళి ||

రవికులరామా రావణాంతక రామ

రవిసుతముఖకపిరాజ రామ

సవరఁగాఁ గొండలచే జలధిగట్టిన రామ

జవసత్త్వసంపన్న జానకీరామా || భళి ||

కౌసల్యరామా కరుణానిధిరామ

భూసురవరద సంభూతరామా

వేసాలఁ బొరలే శ్రీవేంకటాద్రిరామ

దాసులమమ్ముఁ గావఁదలకొన్న రామా || భళి || 357

లలిత

అన్నిటికి నిది పరమౌషధము

వెన్నునినామమే విమలౌషధము || పల్లవి ||

చిత్తశాంతికిని శ్రీపతినామమే

హత్తిననిజ దివ్యౌషధము

మొత్తపు బంధవిమోచనంబునకు

చిత్తజగురుఁడే సిద్ధౌషధము || అన్నిటి ||

పరిపరివిధములభవరోగములకు
హరిపాదజలమె యౌషధము
దురితకర్మములఁ దొలఁగించుటకును
మురహరపూజే ముఖ్యౌషధము.

॥ అన్నిటి ॥

యిల నిహపరముల నిందిరావిభుని -
నలరి భజింపుటె యౌషధము
కలిగిన శ్రీవేంకటపతి శరణమే
నిలిచిన మాకిది నిత్యౌషధము

॥ అన్నిటి ॥ 358

సామంతం

ఎల్లలోకములవారి కేలిక దానే
కొల్లగావరములిచ్చేగురుత్తైనదైవము
కొండల కోనలలోన కోనేటిసరిదండ
మెండైనబంగారుమేడలలోన
నిండుజవ్వనముతోడినెలఁతకొఁగిటలోన
వుండి జగమెల్ల నేలీ సుద్దండదైవము
నాలుగుచేతులతోడ నవ్వులమోముతోడ
సోలి సంకుఁజక్రముల సొంపుతోడ
నేలమిన్నునొకటైనిలుచున్న రూపుతోడ
పాలుపడి మెరసేని ప్రత్యక్షదైవము

॥ పల్లవి ॥

॥ ఎల్ల ॥

॥ ఎల్ల ॥

సంపదలు కడుమించి చవులతో నారగించి
జొంపపు విరులపూజ సొంపుమించి
యింపులశ్రీవేంకటాద్రి నిరవై వున్నాడు వీఁడె
పంపుడుదేవతలతోఁ బ్రతిలేనిదైవము

॥ ఎల్ల ॥ 359

అలిత

బల్లిదులు నీకంటెఁ బరులున్నారా నన్నుఁ
దొల్లిటిబారి నింకఁ దోయకు మోయయ్య ॥ పల్లవి ॥

చిక్కుల భవములఁ జెరఁజిక్కి వోపలేక
నిక్కి నీమరఁగు చొచ్చి నిలిచితిని
అక్కజమై యల్లనాడే అప్పులకర్మములెట్ల
ఇక్కడనె చుట్టుముట్టి నేమిసేతునయ్యా ॥ బల్లిదు ॥

లచ్చి సంసారమునకు లగ్గమచ్చి తీరలేక
యిచ్చట నిన్నుఁగొలిచి యెక్కువై తిని
పొచ్చముల నల్లనాటిపూట దీరదని కొన్ని
బచ్చనబంధాలు వచ్చెఁ బాడగదవయ్య ॥ బల్లిదు ॥

అంచల నింద్రియముల కరివెట్టి పెట్టలేక
ముంచి నీపాదాలకు మొరవెట్టితి
పొంచిన శ్రీవేంకటేశ భువనరక్షకుఁడవు
పంచల నున్నాడ నన్నుఁ బాలించవయ్యా ॥ బల్లిదు ॥ 360

పాడి

కలకాలము నిట్టేకాపురపు బదుకాయ
యిలదైవమా నాకెన్నఁడో నిశ్చయము ॥ పల్లవి ॥

గుట్టుతో వైరాగ్యమే కోరుదు నే నొకవేళ
ఱట్టున సంసారపుటాఱడి గోరుదు
ముట్టుపడి యొకచోట మ (న) సెందు నిలువదు
యిట్టి చెంచెలుఁడ నాకు నెన్నఁడో నిశ్చయము ॥ కలకాల ॥

కొంతవడి నే సత్త్వగుణమందు నెలకొందు
అంతలో రాజసగుణినై యుందును
చెంత దామసగుణము చేకొందు నొకవేళ
యింత పలువంచలు నా కెన్నఁడో నిశ్చయము. ॥ కలకాల ॥

వివరించి యొకవేళ వివేకివలె నుందు
అవల మూఁడుఁడనవుదు నంతటిలోనే
తవిలి శ్రీవేంకటేశ తగ నిన్ను దలఁచంగ
యవలఁ దొల్తేయాయ (?) నెన్నఁడో నిశ్చయము ॥కలకాల॥361

బౌళి

మానదు మతిమఱపునుఁ దెలివియు
యేనింక దైవమ యేమిసేయుదును ॥ పల్లవి ॥

సకలపురాణాలు శాస్త్రాలు విని విని
వొకవేళ సుజ్ఞానమొదవును
వికటమై యంతలో విషయసుఖము గని
అకట కమ్మర బుద్ధి నవే కతలు ॥ మానదు ॥

పలుదుఃఖములబాధఁబడువారిఁ బొడగని
పలికి సంసారముపై రోసును
నలవంక సిరులలో నటియించువారిఁ జొచి
తలఁచి యాసలవెంటాఁ దగులునంతటను. ॥ మానదు ॥

యెడప కలమేల్కొంగ యారీతి నిన్నునే
బడిబడి యలసి తిట్టె పైపై నింక
చిడుముడి నీమీద శ్రీవేంకటేశ్వర
తడవియిట్ల దయదలఁచకుండినను ॥మానదు॥362

రేకు 362

లలిత

హరిహరి యిందరికి నబ్బురముగాని యిది

పరగ నీదాసుడే పరతత్వవేది

॥ పల్లవి ॥

పాలసి మళకమండుఁ బొడమేటి జీవుని

తలఁపు బ్రహ్మాండాలు దాటిపోయానీ

నిలువెంత నీటెంత నీమాయ లివి భువి

బలిమిఁ దెలియువాడె పరతత్వవేది

॥ హరి ॥

తగిలి చూచిన నాత్మఁ దనుఁ గానరాదుగాని

జగమెల్ల దానైతే సరి గనీని

చిగురెంత చేగెంత శ్రీపతి యిందులో నీ -

పగటు దెలియువాడే పరతత్వవేది

॥ హరి ॥

యేవంకఁ దనబుద్ధి యెక్కడనుండునోకాని

శ్రీవేంకటేశ నిన్నుఁ జింతించీని

పూవెంత ఫలమెంత పురుషోత్తముఁడ నీ -

భావమెరుఁగువాడె పరతత్వవేది

॥ హరి ॥ 363

సామంతం

అల్లదెకో విజయధ్వజము జగ -

మెల్లఁజేకొనియె నీతఁడు

॥ పల్లవి ॥

తొక్కనిచోట్లుదొక్కటితురగపు

రెక్కలమీఁదటిరేవంతుఁడు

చక్కుగ నసురల సంహరించి యిదె

దిక్కులుగెలిచెను దేవదేవుడు

॥ అల్లదె ॥

వోడక శంఖము నొగిచక్రముతో
సూడుకుఁ దిరిగేటి శూరుఁడు
యీడనుండి సురలిందరిఁ గాచెను
మేడెపుమనలక్ష్మీవిభుఁడు

॥ అల్లదె ॥

శరణనవారలఁ జయ్యనగాచిన
శరణాగతరక్షణఘనుఁడు
తిరమై యింతకు దిక్కి నిలిచెను
గరిమెల శ్రీవేంకటవిభుఁడు

॥ అల్లదె ॥ 364

రామక్రియ

ఎక్కడ నీ పుద్యోగ మెటు విచ్చేసేవయ్యా
యిక్కువ నీమహిమకు నెవ్వ రెదురయ్యా

॥ పల్లవి ॥

పల్లించి గరుడనిపై నీ పుట్టుననెక్క
అల్లనాడె పారిజాత మడవికెక్క
పల్లదపురుద్రుఁడును బాణునివాకిలి దొక్క
చుల్లరి రాక్షసమూఁక సురసుర సుక్కె

॥ ఎక్కడ ॥

గరుడివిపై నీవు కడుఁబేరములువార
ధరజలధరుల నమృతములు దేరె
నిరతిఁ గంసాదులనెత్తురు టేరులు వారె
పరులు నీకెదిరివ పగయెల్ల దీరె

॥ ఎక్కడ ॥

బంగారుగరుడనిపై నీవు వీదులేఁగ
చెంగట శ్రీవేంకటేశ సిరులుమూఁగె
సంగతి నలమేల్మొంగ సంతపాన విఱవీగె
పొంగారు దేవదుందుభులు పైపై వాగె

॥ ఎక్కడ ॥ 365

వరాళి

సమమతినని నీవే చాటుదువు

రమణ నేరుపునేరము లెవ్వరివి

॥ పల్లవి ॥

రావణాదులైన రాక్షససమితిలో

నీవే, దేవతలలో నీవేకావా

భావింప నసురలు పగ నీకు నేలైరి

యీవల సురులెల్ల (లేల?) హితులైరి

॥ సమ ॥

సకలజంతువులకుఁ జైతన్యఁడవు నీవే

వొకరు నీకుపరాకమొనరించేరా

అకట కొందరిఁ బాపాత్ములఁగాఁ జేసి

వెకలిఁ గొందరిఁ బుణ్యవిధులఁ జేసితివి

॥ సమ ॥

అటుగాన ఇట్టాయ నట్టాయననలే

యిటు నీచిత్తముకొలఁ దింతేకాక

గటియించి శ్రీవేంకటపతి నీదాసు

లిటువలె ఘనులై రిదివో నీకృపను

॥ సమ ॥ 366

ఆహిరి

నే నవగుణినైన నీకుఁ బోదు భువి

లోన భక్తవత్సలుఁడ వటు గాన

॥ పల్లవి ॥

పరమపూరుషా భవరోగవైద్య

ధరణీధర మాధవ కేశవా

అరిది సంసారాన నలసితి నినుఁగను -

తెరు వేదా వెర వేదా తెలియ నే నిపుడు

॥ నే నవ ॥

భువనాతీతా పుండరీకేక్షణ

నవనీతప్రియ నారసింహ

యివల నాయపరాధ మెంతైనఁ గలదు నా

వివరము చింతించి వెనఁ గావరాదా

॥ నే నవ ॥

అగుణా సగుణా యాద్యంతరహితా

అగణిత శ్రీవేంకటాద్రినాథ

నిగమగోచర నేను నీయాధీనమ నింతే

నగుఁబాటు గాకుండ ననుఁగావుమిపుడు

॥ నే నవ ॥ 367

కన్నడగౌళ

తల లేదు తోఁక లేదు దైవమా నమాయలకు

తెలిసియుఁ దెలియక తిరిగేము నేము

॥ పల్లవి ॥

తను వేఁటిదో యీ తలసోత లేఁటివో

యెనయు సంసార సుఖ మిది యేఁటిదో

వెనక ముం దేఁటిదో వివేక మెరఁగక

దినదినమును నేమో తిరిగేము నేము

॥ తల ॥

పుట్టు గిది యెక్కడో పోయేటి దెక్కడో

ఇట్టె యీ సిరులెల్లా నెక్కడెక్కడో

మట్టులేనిహరినిర్మాణచక్రములోన

దిట్టలమై యేమేమో తిరిగేము నేము

॥ తల ॥

నేరు పేదో నేర మేదో నిలిచిన దొకటేదో

వూరకే నీదాసులమై వున్నారము

చేరి నన్నేలినయిట్టె శ్రీవేంకటేశ్వర

గారవించి కరుణించి కావఁగదవే

॥ తల ॥ 368

రేకు 363

మాళవి

ఇదియే వేదాంత మిందుకంటె లేదు

యిదియే శ్రీవేంకటేశుని మతము

॥ పల్లవి ॥

విరతియే లాభము విరతియే సౌఖ్యము

విరతియే పో విజ్ఞానము

విరతిచే ఘనులైరి వినకవారెల్ల

విరతిఁబొందకున్న వీడదు భవము

॥ ఇదియే ॥

చిత్తమే పాపము చిత్తమే పుణ్యము

చిత్తమే మోక్షసిద్ధియును

చిత్తమువలెనే శ్రీహరి నిలుచును

చిత్తశాంతిలేక చేరదు పరము

॥ ఇదియే ॥

యెంతచదివినా యెంతవెదకినా

యింతకంటె మరి యింకలేదు

యింతకంటె శ్రీవేంకటేశుదాసులౌట

యెంతవారికైన యిదియే తెరువు

॥ ఇదియే ॥ 369

గుండక్రియ

జీవుఁడు నిత్యుఁడు యీ చింత లెట్లు దొరకెన్

భావించ నిది యేటి ప్రచారమో

॥ పల్లవి ॥

తనువు మోచితి నంటా తరుణులపొందులంటా

దినదినరుచులంటా దిరిగేము

మొనసి సంసారమే మోహనీగజమై

వెనకఁ దలఁచ మేటి వికారమో

॥ జీవుఁడు ॥

కడుపు నిండినదంటాఁ గమ్మరనాఁకలియంటా
వెడఁగుభోగములంటా వెదకేము
వుడివోనియాసలే వుబ్బుఁగవణములై
విడువదు మతి కేటివిచారమో

॥ జీవుఁడు ॥

దివము రాతిరి యంటా తెలివంటా నిదురంటా
భువిఁ గాఁపురములంటాఁ బొరలేము
ఇవల శ్రీవేంకటేశ యింతలో నీదాసినని
వివరము గంటి నెట్టివివేకము

॥జీవుఁడు॥370

మూలపద్యము

ఇందుకుఁగా నాొయెరఁగమి నేమని దూరుదును
అందియు నిను నేఁదెలియక అయ్యో నేనిపుడు

॥ పల్లవి ॥

ఆతుమలోననుండి యఖిలోపాయములు
చేతనునకు నీవే చింతించఁగాను
కాతురపడి నేను కర్తననుచుఁ బనులు
యీతలఁ జెప్పఁగఁబూనే నిస్సీరో

॥ ఇందు ॥

తను విటు నీవొసఁగి తగుభాగ్యము నీవై
అనువుగ జీవుని నీయటు నీవేలఁగను
తనియక నే వొరులు దాతలనుచుఁ బోయి
కనుఁగొని వేడఁగఁ దొడఁగేఁ గటకటా

॥ ఇందు ॥

శ్రీవేంకటాద్రిపై నుండి చేరి కన్ను లెదుటను
సేవగొని యిట్టే కృపసేయఁగాను
సోవలఁ గన్నవారెల్లాఁ జాట్టములంటా నేను
జీవులతోఁ బొందుసేసేఁ జెల్లఁబో

॥ ఇందు ॥ 371

౧. 'యరుఁగమి' రేక ౨. ఇందు రెండు 'నేను' శబ్దములు కలవు ఇట్టి పునరుక్తియొకట కూడ గలవు.
౩. 'నీవై' రేక

సామంతం

ఇట్టిదివో హరికృప యెంచినను
గట్టిగా నాహరికృపే కలదువో మాకు || పల్లవి ||

బలుహిరణ్యాక్షుడు (?) ప్రహ్లాదునిబట్టి
జలధి వేసిన నీరుచ్చట్టె తేలె
కలుషించి కమ్మరాను కడునగ్ని దోసిన
నిలువెల్లఁ జల్లనినీరై తొలకె || ఇట్టి ||

దిట్టయై యేనుగులచే దీక్షాబహున వాటి (?) -
నట్టె కొమ్ములు తమురైపోయను
పట్టియెత్తి రాలమీద బలుమారు వేసిన
బట్టబయలే దూదిపానుపులై నిలిచె || ఇట్టి ||

కడసారె గంభములో గలడంటే గలిగి
చిడుముడి రక్కసుల జీరివేసె
జడియు శ్రీవేంకటాచల నారసింహుడై
పాడమాపి మాకు దిక్పై పాదలించె నేడు || ఇట్టి || 372

శ్రీరాగం

అది బ్రహ్మాండ బిది పిండాండం -
బుదుటుజీవులము వున్నార మిదివో || పల్లవి ||

పుదయాస్తమయము లొనరినవలెనే
నిదురలు మేల్కను నియమములు
కదిసి త్రిసంధ్యాకాలంబులవలె
గుదిగొను దేహికి గుణత్రయములు || అది ||

పుడమి నస్యములు పాదలినవలెనే
వాడలిరోగము లున్న వివే
పుడుగని వెలుపటి వుద్యోగమువలె
కొడిసాగేటి మితి కోరికలు

॥ అది ॥

వెలుపలఁగలశ్రీవేంకటవిభుఁడే
కలఁ డాతుమలో ఘనుఁ డితఁడే
చలమున నీతని శరణాగతియే
ఫలమును భాగ్యము బహుసంపదలు

॥ అది ॥ 373

గుజ్జరి

ఏమిసేయవచ్చు హరియెలయొగచే నూయ లివి
వేమరు నాతనిఁ గొల్చి వీడుకొంటగాక

॥ పల్లవి ॥

పాయమే పరచైతేఁ బట్టఁగ నెట్లవచ్చు
రోయుదాఁకా నందులోఁ దిరుగుటగాక
కాయపువోడ తప్పుగాలి వినరినవేళ
పోయినట్టే పోనిచ్చి పానుఁగుటగాక

॥ ఏమి ॥

మనసే మలినమైతే మఱుఁగెట్టు సేయవచ్చు
వొనర విరతిదాఁక నోర్చుటగాక
తన యంతరంగపుటద్దము మాసితే నది
మినుకు విజ్ఞానాన మెరుఁగిచ్చుటగాక

॥ ఏమి ॥

మెచ్చునాలుకఁదీపు మింగ కెట్టుమానవచ్చు
కొచ్చి కొచ్చి సారె రుచిగొనుటగాక
నచ్చులశ్రీవేంకటేశునామము నోరనుంటే
పచ్చి తనభాగ్యమంటా బ్రదుకుటగాక.

॥ ఏమి ॥ 374

రేకు 364

లలిత

ఆడరమ్మ పాడరమ్మ అంగనలు చూడరమ్మ
వేడుకఁ బరుషలెల్ల వీధినుండరమ్మా. || పల్లవి ||

అల్లదివో వోగునూఁతులొభశేషపెద్దకోవ
వెల్లి పలనీటిజాలు వెడలేసోన
చల్లనిమాఁకులనీడ సంగడిమేడలవాడ
యెల్లగాఁగ నరసింహుఁడేగీ నింతిలోడను || ఆడ ||

సింగారపుమండపాల సింహాలమునిమంద -
లంగపుతెల్లగోపుర మదె మిన్నుంద
ఛెంగట నాడు (ఘ?) వార్లు చేరి పన్నిద్దరుఁగొల్వ
సంగతిఁ దాఁగొలువించి జయనరసింహము || ఆడ ||

కందువ శ్రీవేంకటేశుకల్యాణములవేది
అందమై భూములకెల్లా నాదికి నాది
మందలపాలకొండమలకు నట్టనడుమ
విందగు దాసులతోడ విహరించీ దేవుఁడు || ఆడ || 375

లలిత

ఇతరమెరఁగ గతి యిదియే శరణ్యము
సతతపూర్ణవికి శరణ్యము || పల్లవి ||

సర్వలోకముల సాక్షైకాచిన -
సర్వేశ్వరునకు శరణ్యము
పుర్వికి మింటికి నొక్కటఁ బెరిగిన -
సార్వభౌమునకు శరణ్యము || ఇతర ||

శ్రీకొంత నురముచెంగట నిలిపిన -

సాకారునకును శరణ్యము

పైకొని వెలిగేటి పరంజోతియై (యా?) -

సాకుమారునకు శరణ్యము

॥ ఇతర ॥

తగనిహపరములు దాసుల కొసగేటి

జగదీశ్వరునకు శరణ్యము

నగు శ్రీవేంకటనాథుడ నీకును

సగుణమూర్తి యిదే శరణ్యము

॥ ఇతర ॥ 376

దేవగాంధారి

ఏదైన దేవుడు ప్రాణికియ్యక లేదు

పాదుగ నాతనిమీది భక్తే సాధనము

॥ పల్లవి ॥

దేహమునకు ఫలము తెగని యాలుబిడ్డలు

దేహాంతరాత్మకును దేవుడొకడే ఫలము

దేహమే బంధకము దేవుడింతే మోక్షము

వూహల రెంటికి మనసొక్కటే సాధనము

॥ ఏదైన ॥

పుట్టినందుకు ఫలము పొందగు భోగములే

పుట్టుగే గెలుచుటకు భువి జ్ఞానమే ఫలము

పుట్టుటకు గర్మము పోవుటే యకర్మము

వెట్టే యీ రెంటికిని విరతే సాధనము

॥ ఏదైన ॥

చింతించుటకు ఫలము సిరులెల్ల జేకొనుట

చింత వీడుటకు ఫలము శ్రీవేంకటేశ సేవ

చింతలే దుఃఖములు నిశ్చింతములే సుఖములు

కొంత దాచనల శ్రీ గురుడే సాధనము

॥ ఏదైన ॥ 377

ధన్నాసి

శరణాగతవజ్రపంజర బిరు దది నీది

కరుణానిధివై కావవే నేడు

॥ పల్లవి ॥

ప్రళయకాలమునాడు బ్రహ్మాండకోట్లు

సాలవక నీకుక్షి చొచ్చినట్టు

చెలఁగి నీమరఁగున శ్రీవేంకటాద్రిమీద

యిల నరలోకమెల్ల నెక్కెఁ గావవే

॥ శరణా ॥

అసురబాధకుఁగా నఖిలదేవతలును

కొసరుచు మొరవెట్టఁగూడినట్టు

ముసరి కోనేటిదండ మూఁకలు మూఁకలుగట్టి

విసిగి ప్రాణులు విన్నవించేరు గావవే

॥ శరణా ॥

జీవులఁ బుట్టించునాడు చేరి యా యా నెలవుల

నీవలన జనులెల్ల నిలిచినట్టు

శ్రీవేంకటేశ నిన్నుఁ జేరినట్టివారి నెల్ల

తావుల నిలిపి యిట్టే దయఁగావవే

॥ శరణా ॥ 378

నారాయణి

కావఁగ నీకే పోదు కరుణానిధివిగాన

భావించి నీవని తుదపదమే యెక్కితిమి.

॥ పల్లవి ॥

కరిరాజవరద నీకడనున్నవారికి

కరిరాజభయము లెక్కఁడా బొందవు

సిరుల నీయర్థమే చింతించి చింతించి

నరలోకమెల్ల నీనగమె యెక్కితిమి

॥ కావఁ ॥

కాళింగమర్దన నిన్నుఁగని మనువారికి
కాళింగభయములెక్కడా లేవు
తాలిమితో నిదియే తలపోసి తలపోసి
కేలి మనుజులము నీగిరియె యెక్కితిమి || కావఁ ||

కందువ శ్రీవేంకటకటకేశ నీవద్ద -
నెందుఁ గటకేశభయమిఁక లేదు
యిందుకే పో జగమెల్లా నిటు శరణాని మూల
కందువ నీదండ శ్రీవేంకటమె యెక్కితిమి. || కావఁ || 379

దేశాక్షి

అతఁడే రక్షకుఁ డందరి కతఁడే
పతి యుండఁగ భయపడఁ జోటేది || పల్లవి ||
అనంతకరము లనంతాయుధము -
లనంతుఁడు ధరించెలరఁగను
కనుఁగొని శరణాగతులకు మనకును
పనివడి యిఁక భయపడఁజోటేది. || అతఁడే ||

ధరణి నభయహస్తముతో నెప్పుడు
హరి రక్షకుడై యలరఁగను
నరహరికరుణే నమ్మినవారికి
పరఁదున నిఁక భయపడఁజోటేది || అతఁడే ||

శ్రీ వేంకటమున జీవులఁ గాచుచు
నావల నీవల నలరఁగను
దైవశిఖామణి దాపగు మాకును
భావింపఁగ భయపడఁజోటేది || అతఁడే || 380

రేకు 365

హిందోళం

కరుణించవే నిజగతి బోధించవే

హరి నిన్ను గొలువక యలసీఁ బ్రాణి || పల్లవి ||

కలలో నింతులఁ గలసినట్లనే

వెలిఁ గాంతలతోడివేడుకలు

లలి నిందుకుఁగా లంపటములఁబడి

పలుమారు నూరక బడలీఁ బ్రాణి || కరు ||

నిన్నటి యాహారనిజరుచివలెనే

అన్నవ నిప్పటి యాహారము

యెన్న నిందుకే యిడుమలఁ బొరలుచు

కన్న గతులఁ గడుఁ గలఁగీఁ బ్రాణి || కరు ||

పరుసముసోఁకినబంగారమువలె

పరమభాగవతపట్టములు

అరయఁగ శ్రీవేంకటాధిప నీకృప

యిరవుగఁ గని తుదకెక్కిఁబ్రాణి || కరు || 381

మంగళకౌశిక

ముట్టితేనే మూయైఁ బట్టితేనే పంతమయీ

ఇట్టే మమ్ముఁగావవే యిందిరారమణ. || పల్లవి ||

తీరుగాఁ బుణ్యముసేసితే జన్మబంధమై (మయీ?)

తోరపు నాపాపములైతే దుఃఖమైని (మయీని?)

వూరకుంటే నీప్రపంచ ముల్లంఘించినట్టే

యేరీతి నడచువార మిందిరారమణ || ముట్టి ||

అంకె దయఁ దలఁచితే నన్నిటికిఁ దగులై
కొంకక కోపించితేనే క్రూరమైన
మంకున నూరకవుంటే మదోన్మత్తుడై
యింకనేమి సేయువార మిందిరారమణ || ముట్టి ||

యిన్ని చిక్కులునేల యిట్టే శ్రీవేంకటేశ
మిన్నక నీశరణంటే మేలైన
వెన్నెల నీయర్థమే వేదశాస్త్రసమ్మతై
యెన్న నీవే సేయువాఁడ విందిరారమణ || ముట్టి || 382

శంకరాభరణం

ఎప్పు డేబుద్ధి పుట్టునో యెరఁగరాదు
దెప్పరపుమాట్రదుకు దేవునికే సెలవు || పల్లవి ||

యేడనుండి పుట్టితిమో యింతక తొల్లి యింక -
నేడకుఁ బోయెదమో యిటమీఁదను
వీడని మాయంతరాత్మ విష్ణుఁడు మా -
జాడ జన్మమతనికే సమర్పణము || ఎప్పు ||

గతచన్న పితరు లక్కడ నెవ్వరో
హితవై యిప్పటి పుత్రు లిదియెవ్వరో
మతి మాజీవనమెల్ల మాధవుఁడు
అతనికే మాభోగాలన్నియు సమర్పణము || ఎప్పు ||

తొడికి స్వర్గాదులు తొల్లియాడవో యీ -
నడచే ప్రసంచమునాకేడదో
కడఁగి శ్రీవేంకటేశు గతియే మాది
అడఁగు మాపుణ్యపాపా లతని కర్పణము || ఎప్పు || 383

మలహరి

ఇదియే సాధనమిహపరములకును
పదిలము మాపాలి పరమవునామం || పల్లవి ||

కలిదోషహరము కైవల్యకరము
అలరిన మా శ్రీహరినామం
సులభము సౌఖ్యము శోభనతలకము
పలుమారును శ్రీపతినామం || ఇది ||

పాపనాశనము బంధవిమోక్షము
పైపైనిది భూపతినామం
స్థాపితధన మిది సర్వరక్షకము
దాడి రమిది మాధవనామం || ఇది ||

నేమము దీమము నిత్యకర్మమిది
దోమటి గోవిందునినామం
హేమము శరణము యిన్నిట మాకును
యేమేర శ్రీ వేంకటేశ్వరనామం || ఇది || 384

పాడి

నమ్మిన దిదివో నాపితురార్జిత
మిమ్మహిఁ జూడరో యిది మీదిగాదు. || పల్లవి ||

నలినదళాక్షునినామాంకితమే
నిలువునఁ బాఠిన నిధానము
కలకాలమిదే గాదెలకొలుచులు
నలుగడ నివియే నాలుకరుచులు || నమ్మి ||

శ్రీపతిరూపమే చింతించు తలఁపే
పైపై మాయంటి భాగ్యములు
పూఁపలమిత్రులుఁ బుత్రాదులిది (?)
వైపగు మాకిదె వ్యవసాయములు.

॥ నమ్మి ॥

శ్రీ వేంకటపతి సేవిది యొకటే
భావించు నాయుష్యభౌష్యములు
కైవల్యపదమిదె కాయజసుఖమిదె
సావధానముల సంసార మిది (దే?)

॥ నమ్మి ॥ 385

భైరవి

సందడిసాములతోడిసాకారమిదె వీడె
యిందరు వర్ణించరే యీరూపము

॥ పల్లవి ॥

చుక్కలతో నాకాశము సూటై నిలువఁబోలు
నిక్కి రత్నాలజలధినీటుగాఁబోలు
మిక్కిలి నానావర్ణ మేఘపంక్తిగాఁబోలు
యిక్కడనే నిలుచున్న దీరూపము

॥ సంద ॥

నించినపంచవన్నెలనీలగిరిగాఁబోలు
అంచల సంధ్యాకాల మదిగాఁబోలు
చించ కాతని మెరుగుల చీక టిదిగాఁబోలు
యెంచఁగ నలవిగాదు యీ రూపము

॥ సంద ॥

పున్నమ సమాసయు పోగై నిలువఁబోలు
పున్నతి యోగీంద్రుల యూహగాఁబోలు
పన్నిన బ్రహ్మాండాభరణిదిగాఁబోలు
యిన్నిట శ్రీవేంకటేశు యీ రూపము

॥ సంద ॥ 386

రేకు 366

ముఖారి

అతఁడే యెక్కుడుదైవ మందరికంటే
తతినింకాఁ జెప్పిచూప దైవాలు గలవా || పల్లవి ||

జలధి దచ్చేనాఁడు సకలదేవత లుండ
యెలమి నేదేవుఁ జేరె నిందిరాదేవి
అల గజేంద్రుఁడు మూలమని మొరవెట్టునాఁడు
వెలయ నేదేవుఁడు విచ్చేసి కాచెను || అతఁ ||

పుడమి గొలుచునాఁడు పాడవైన దేవతలు
కెడసి యెవ్వ రడుగుకింద దాగిరి
కడలేనిజగములు గల్పించే బ్రహ్మదేవుఁ -
డడరి యేదేవు నాభియందుఁ బుట్టెను || అతఁ ||

యెంచి నాఁడు దేవతల నింద్రియాలఁ జొక్కించే -
పంచబాణుఁ డేదేవునిపట్టి, యిపుడు
కొంచక శ్రీవేంకటాద్రి గోరిన వరము లిచ్చి
అంచల లోకములేలీ నండ నే దేవుఁడు || అతఁ || 387

లలిత

నారాయణ నీనామమె గతి యింక
కోరికలు నాకుఁ గొనసాగుటకు || పల్లవి ||

పైపై ముందట భవజలధి
దాపు వెనకఁ జింతాజలధి
చాపలము నడుమ సంసారజలధి
తేప యేది యివి తెగనీదుటకు || నారా ||

౧. 'గలరా' రేకు 3. 'తెలియ' పూ.ము.పా యతి భంగము.

1. 'తెలియ విచ్చేసి యే దేవుఁడు కాచెను' అని పాఠమున్నచో యతి సరిపోవును.

పండె నెడమఁ బాపపురాశి

అండఁ గుడిని పుణ్యపురాశి

కొండను నడుమఁ ద్రిగుణరాశి - యివి

నిండఁ గుడుచుటకు నిలుకడ యేది.

॥ నారా ॥

కిందిలోకములు కీడునరకములు

అందేటిస్వర్గా లవె మీఁద

చెంది యంతరాత్మ శ్రీవేంకటేశ నీ -

యందె పరమపద మవల మరేది

॥ నారా ॥ 388

కాంబోది

కర్మ మెంత మర్మ మెంత కలిగినకాలమందు

ధర్మ మిది యేమరక తలఁచవో మనసా

॥ పల్లవి ॥

చెలువల పాంతనుంటే చిత్తమే చెదురుఁగాని

కలుగనేర దెంతైనా ఘనవిరతి

పులుక కగ్గి పాంతనుంటేఁ గాఁకలేకాక

చలువ గలుగునా సంసారులకును

॥ కర్మ ॥

బంగారువోడ గంటేఁ బట్టనాస పుట్టుఁగాని

సంగతి విజ్ఞానపుజాడకు రాదు

వెంగలి యభిని దింటే వెఱి వెఱాటాడుఁగాక

అంగవించునా వివేకమప్పుడే లోకులకు

॥ కర్మ ॥

శ్రీవేంకటేశుభక్తి చేరితే సౌఖ్యముగాని

ఆవల నంటవు పాపా లతిదుఃఖాలు

చేవ నమృతముగొంటే చిరజీవీయగుఁగాని

చావులేదు నోవులేదు సర్వజ్ఞులకును

॥ కర్మ ॥ 389

సామంతం

ఒకరిబుద్ధులు వేరొకరి పనికిరావు
అకలంకుఁ డింతటికి నంతర్యామి ॥ పల్లవి ॥

పాడమింఁచు నాతఁడే పాదలింఁచు నాతఁడే
నొడిగింఁచు నాతఁడే నోరఁగొలఁది
గడియింఁచు నాతఁడే కడలేని సిరులెల్ల
అడియాలమగులోనియంతర్యామి. ॥ ఒకరి ॥

మతి యిచ్చు నాతఁడే మరపింఁచు నాతఁడే
గతియౌ నాతఁడే కరుణానిధి
వెతమాన్పు నాతఁడే వెలయింఁచు నాతఁడే
అతిశయమగులోనియంతర్యామి ॥ ఒకరి ॥

యిహమిచ్చు నాతఁడే యెదురెదురనే వచ్చి
సహజపుఁ బరమిచ్చు సరి నాతఁడే
విహగగమనుఁడు శ్రీవేంకటేశుఁ డితఁడే
అహరహమాదరింఁచు నంతర్యామి ॥ ఒకరి ॥ 390

రామక్రియ

కేవల కృష్ణావతార కేశవా
దేవదేవ లోకనాథ దివ్యదేహ కేశవా ॥ పల్లవి ॥

కిరణార్కకోటితేజ కేశవా
హరి లక్ష్మీనాయక యాదికేశవ
గిరిరాజసుత (తా?) నుత కేశవ నమో
శరధిగంభీరశాయి జయజయ కేశవా ॥ కేవల ॥

కేకిపించావతంస కేశవ

శ్రీకర గుణాభిరామ చెన్న కేశవ

కేక (కి?) వాహనవరద కేశవ

పాకశాసనవంద్య భభిభభి కేశవా

॥ కేవల ॥

కింకరబ్రహ్మాదిగణ కేశవ నా -

మాంకిత శ్రీవేంకటాద్రి కేశవ

కుంకుమాంకవక్ష వెలిగోట కేశవ సర్వ -

శంకాహరణానమో జగదేక కేశవా

॥ కేవల ॥ 391

ముఖారి

ఒలపక్షము లేనొక్కదేవుడవు

నలినాక్ష హరీ నమో నమో

॥ పల్లవి ॥

నేరిచిన నే నేరకుండిన నీ

కారుణ్య మొక్కటే కలది

పారి ఘంటాకర్ణభక్తికి సరిగా

చేరి శుకాదులఁ జేకొంటిగాన

॥ ఒల ॥

సాదనైన నేఁ జలమతి నైనా నీ

పాదమొక్కటే నేఁ బట్టినది

పాదైనవసిష్ఠభక్తికి సరిగా

మేదిని వాల్మీకి మెచ్చితిగాన

॥ ఒల ॥

యేమిటా శ్రీవేంకటేశ యెంతైన నీ

నామమొక్కటే నే నమ్మినది

సామజముభక్తి సరిగా నీవును

ప్రేమతోఁ బ్రహ్లాదుఁ బెంచితిగాన

॥ ఒల ॥ 392

౧. 'కుమార' దారికావాస స్కందా భీష్మపదాయినే' అని వేంకటేశ్వరాష్టోత్తర శతనామస్తోత్రము.

౨. లేని+ఒక్క

రేకు 367

బౌళి

ఓహో యెంతటివాడే వౌద్దనున్నవాడే హరి
సాహసపుగుణములచతురుడా యితఁడు || పల్లవి ||

జలధిలోఁ బవళించి జలనిధి బంధించి
జలనిధికన్యకను సరిఁ బెండ్లాడి
జలనిధిలో నీడి జలనిధి మధియించి
జలధి వెరించిన (వెరిఁజిన?) చలమరా యితఁడు || ఓహో ||

ధరణికిఁ బతియై ధరణి గ్రుంగిన నెత్తి
ధరణికూతురుఁ దానె తగఁ బెండ్లాడి
ధరణిఁ బాదము మోపి ధరణిభారము దించి
ధరణీధరుడైన దైవమా ఇతఁడు || ఓహో ||

కొండ గొడుగుగ నెత్తి కొండఁ దూటువడ నేసి
కొండకిందఁ గుదురై కూచుండి
కొండపై శ్రీవేంకటాద్రి కోనేటిరాయఁడై
కొండవంటిదేవుడైనకోవిదుడా ఇతఁడు || ఓహో || 393

శుద్ధవసంతం

ఏమని చెప్పెద నిటమీద హరీ
శ్రీమంతుడ నినుఁ జేరితి మిదివో || పల్లవి ||

వినుచున్నారము వెనకటిపాట్లు
కనుచున్నారము కలగేటివారల
దినదినభావము తెలిసీఁ దెలియదు
మనసున భయ మిసుమంతయు లేదు || ఏమని ||

భువి నెరుంగుదు మిదె పుట్టెడిదెసలను
తవిలి మరణములు దలచెద మట్లనె
వివరపుటాసలు విడిచి విడువవు
నవమగువిరక్తి నాటదు వోయె (?)

॥ ఏమని ॥

చదివెద మిదివో సకలశాస్త్రములు
వెదకెద మిదె శ్రీవేంకటేశ నిను
మదిలోనుండగ మరచివుంటి మిదె
యెదుటగంటి మిఁక యేలాపనులు

॥ ఏమని ॥ 394

లలిత

ఆచారవిచారా లవియు నే నెరఁగ
వాచామగోచరపువరదుఁడ (వు) నీవు

॥ పల్లవి ॥

తపమొక్కటే నాకుఁ దగునీశరణనుట
జపమొక్కటే నిన్ను సారెకు నుతించుట
పుపమొక్కటే నీవె వున్నతుఁడవంట
విపరీతవిజ్ఞానవిదులేమి నెరఁగ

॥ ఆచా ॥

కర్మమొక్కటే నీ కైంకర్యగతి నాకు
ధర్మమొక్కటే నీ దాసానుదాస్యము
మర్మమొక్కటే నామతి నిన్నుఁ దలఁచుట
అర్మిలి నింతకంటే నవల నే నెరఁగ.

॥ ఆచా ॥

బలిమియొక్కటే నాకు భక్తి నీపైఁ గలుగుట
కలిమియొక్కటే నీవు గలవని నమ్ముట
యెలమితో శ్రీవేంకటేశ నీవు గలిదక్క
పలుబుద్ధుల నేఁబొరలు భావనలేనెరఁగ

॥ ఆచా ॥ 395

లలిత

పనిలే దేమియు నాకు పంపుడు నీబంట నింతే
యెనపినతెడ్డు చౌ లెరుగునటవయ్యా || పల్లవి ||

మనసు నీ విచ్చితివి మాటలు నీ విచ్చితివి
తనువు నీ విచ్చితివి యంతర్యామి
చెనసి నీదువల్లఁ జేసేకర్మపు (?) బంట
నినువుగఁజాల నించుకొనవయ్యా || పని ||

సత్తువ నీ విచ్చితివి చలము నీ విచ్చితివి
తత్తర మిచ్చితివి యంతర్యామి
యిత్తల నావల నీవు యెందుకైనఁ బెరరేచి
యెత్తుక యేమైన గడియించుకొనవయ్యా || పని ||

మాయలు నీ విచ్చితివి మదము నీ విచ్చితివి
ఆయపుశ్రీవేంకటాద్రియంతర్యామి
యేయెడ నేఁ జేసేటి యిన్నెపరాధాలు
వేయయిన నీవెనక వేసుకొనవయ్యా || పని || 396

బౌళి

నిచ్చలూ లోకము చూచి నివ్వెరగయ్యా నాకు
చెచ్చెర శ్రీహరి నీచిత్తము నాభాగ్యము || పల్లవి ||

జీవ మతిసూక్ష్మము చిత్తము చంచలము
భావము నిరాకారము భవమెల్ల నెయ్యము
యేవిధులఁ బొరలెనో యిది నాబ్రదుకు
దేవుఁడ నీచిత్తము నాతేకువైన భాగ్యము || నిచ్చ ||

౧. ఇన్ని + ఆపరాధాలు. ఈ సందులీ వాఙ్మయమున కొల్లలు. 'యిన్నెపరాధాలు' పూ.ము.పా.

౨. 'చెంచెల' రేకు

పూరుపెల్ల గాలి నా పుపమెల్ల మాయ
కూరిమెల్ల మొరగ నా గుణము విచారము
నేరుపేదో నేరమేదో నిజము దెలియదు
శ్రీరమణుడవు నీ చిత్తము నా భాగ్యము నిచ్చ ॥

కాలము పారేటిదాడి కాయము తూంట్లబొంత
అలరిశ్రీ వేంకటేశ యది నీచేత
యేలాగు లెరగను యిటు నీశరణనుటే
శీలము నాకు నీ చిత్తము నా భాగ్యము ॥ నిచ్చ ॥ 397

పాడి

అమ్మే దొకటియును (యని?) యసిమలోదొకటి యని
కమ్ముకొని నీయందే కలిగె నీమాట ॥ పల్లవి. ॥

సరవితో నిను సుపనిషద్వాక్యములయందు
పురుషోత్తముడవనుచు బొగడఁగాను
అరిది నారాయణివియై యమృత మొసఁగుచో
అరయ త్రుతిదె విరోధంబాయ నీమాట అమ్మే ॥

తలపోయ ధర్మసంస్థాపనుడవని నిన్ను
చెలరేగి శాస్త్రములు చెప్పఁగాను
తలఁక కిటు గోపపరదారగమనము నీవు
యిలఁ జేయ శాస్త్రవిరహితమాయ నీమాట అమ్మే ॥

వైకుంఠపతివనుచు వడిఁ బురాణములెల్ల
యేకమొకటే పశియించఁగాను (?)
యీకడ శ్రీవేంకటేశ్వరుడవైతి విదె
చేకొలది నిటు నీక చెల్లు నీమాట అమ్మే ॥ 398

రేకు 368

గుజ్జరి

ఇతరములన్నియు నడుమంత్రములే యెంచిచూచినను యింతాను
హితవగుబందుగుఁ డీశ్వరుఁడొకఁడే యితని మరవకుమీ జీవాత్మా ॥ పల్లవి॥

భవకూపంబుల బడలెడినాఁడు పాయనిబంధువుఁ డీతఁడొకఁడే
దివిస్వర్గంబునఁ దేలెడినాఁడు తిరుగఁబాయకె (ఁడె?) పు డీతఁడొకఁడే
నవనరకంబుల నలఁగెడినాఁడు నటనలఁ బాయఁ డీతఁడొకఁడే
యివలనవలహృదయేశుఁడు విష్ణుఁడు యీతని మరవకుమీ జీవాత్మా ॥ ఇతర॥

పశుమృగాదుల వొడలెత్తినప్పుడు పాయనిబందుగుఁ డీతఁడొకఁడే
విశదపుదుఃఖపువేళలనైనా విడువనిబంధువుఁ డీతఁడొకఁడే
శిశువైనప్పుడు పృథ్వీనప్పుడు చిత్తపుబందుగుఁ డీతఁడొకఁడే
దశావతారపు విష్ణుఁడొకఁడే యితఁడని తలఁచుమీ జీవాత్మా ॥ ఇతర॥

భావజకేలినిఁ జొక్కినప్పుడును ప్రాణబంధువుఁ డీతఁడొకఁడే
యీవల నావల నిహపరములలో నిన్నిటిబంధువుఁ డీతఁడొకఁడే
దైవము దానని శరణనియెడు నను దగ్గరికాచెను యితఁడొకఁడే
శ్రీవేంకటగిరి నాయకుఁ డీతఁడే చేరి భజించుము జీవాత్మా ॥ ఇతర ॥ 399

తెలుఁగుఁగాంబోది

తెగఁగోయుటకు హరి దివ్యనామకీర్తనము
వెగటునాయుధ మిది విడువకుమీ మనసా ॥ పల్లవి ॥

భవపాశములచేతఁ బట్టువడ్డదేహికి
యివలఁ గర్మపాశాలు యివియుఁ గొన్నే
తవిలె నాశాపాశతతులవి యొకకొన్ని
కవగూడఁ దవిలెను కామపాశములు ॥ తెగ ॥

పమ్మి లోకపురుణానుబంధపు జీవికి

యిమ్ముల సంసారబంధా లివియుఁ గొన్నే

కమ్మరఁ బుణ్యపాపకలుషబంధాలు గొన్ని

సమ్మతించ భోగములే సకలబంధములు

॥ తెగ ॥

శ్రీవేంకటేశ్వరుఁడు చిత్తములో నున్నవాఁడు

జీవుఁడు నాతనిలోనే చేకొని పాయఁడు వీడె

భావించి కొలిచిన పాయును మాయలన్ని

దేవుఁ డితనినమ్మిన తీరుఁబో దుఃఖములు

॥ తెగ ॥ 400

గుండక్రియ

హరి నీకే శరణని గెలుచుటగాక

యిరవుగ నెరఁగఁగ నెవ్వరితరము

॥ పల్లవి ॥

తనువికారములు తరవులు వెట్టిన

కొనయెరుకైనా కొరతవడు

మనసువికారము మమతలఁ దగిలిన

యెనసి యెదురుపడ నెవ్వరితరము

॥ హరి ॥

కంఠవికారము కన్నులఁగప్పిన

పంతపు విరతియు బయలౌను

చింతాలహరులు చీదర రేగిన

యింతయు వీడ్కొనవె (నె?) వ్వరితరము

॥ హరి ॥

అతిగుణవికార మాసలఁ బెట్టిన

సతతయోగములు జడనుపడు

మతి శ్రీవేంకటపతి నిన్నుఁ గొలిచిన

యితరము దగ్గర నెవ్వరితరము

॥ హరి ॥ 401

శరణాగతులకు సరి దా పెవ్వఁడు
యిరువుగ శ్రీపతి యెవ్వఁడు
అరిదుష్టదైత్యహంతకుఁ డెవ్వఁడు
పరమును నతఁడే నాపాలిదేవుఁడు

॥ శరణం ॥

ఆదిశంఖచక్రాయుధుఁ డెవ్వఁడు
యేదెసఁ బూర్ణు డెవ్వఁడు
వేదమయుఁడు శ్రీవేంకటపతియై
పాదాయ నిదె నాపాలిదేవుఁడు.

॥ శరణం ॥ 403

రేకు 369

గుండక్రియ

ఎఱుగఁడు పరసుఖ మీశ్వర నీమాయ
నెఱివిచారముల నెగడినదాఁక

॥ పల్లవి ॥

అతిహేయములో నడరు వరాహము
అతిహేయము సుఖమని తలఁచు
మతి సంసారంబే మరగినయాతుమ
పతిలేని దిదే పరమని తెలియు

॥ ఎఱుగ ॥

పారి విషయములోనఁ బొడమిన కీటము
అరిది విషమ తీపని తినును
పరగ యోనిసంభవమగుదేహోతుమ
పెరిగి యందుకే ప్రియపడును

॥ ఎఱుగ ॥

యింతేసి నిన్నియు నెరఁగిన యీయాతుమ
అంతరాత్మ నీవని తలఁచి
యింతట శ్రీవేంకటేశ్వర నిన్నే
రంతుల శరణనె రక్షించవే

॥ ఎఱుగ ॥ 404

భూపాళం

ఇవియే పో ప్రద్యుమ్న యిహపరసాధనము
భవజలధులతేప పరమయోగులకు ॥ పల్లవి ॥

వామన గోవింద విష్ణు వాసుదేవ హరి కృష్ణ
దామోదరాచ్యుత మాధవ శ్రీధరా
నీమహిమ గానలేము నిన్నెంచగలేము నీ -
నామజపమే చాలు నాలుక (కు) సులభము ॥ ఇవి ॥

అనిరుద్ధ పురుషోత్తమాధోక్షజ ఉపేంద్ర
జనార్దన కేశవ సంకర్షణా
నినుఁ దలఁచగ లేము నిన్నుఁ దెలియఁగ లేము
నునుపై నీనామమే నోటికి సులభము ॥ ఇవి ॥

నారాయణ పద్మనాభ హృషీకేశ
నారసింహ మధుసూదన త్రివిక్రమ
నీరూపు భావించలేము నిక్కపు శ్రీవేంకటేశ
ఆరయ నీనామజప మన్నిటా సులభము ॥ ఇవి ॥ 405

లలిత

కన్ను లెదుటిదే ఘనవైకుంఠము
వెన్నుని గొలిచిన విజ్ఞానికిని ॥ పల్లవి ॥

తలఁచినదెల్లాఁదత్పరహస్యమే
తెలిసిన యోగికి దినదినము
పలికినవెల్లా పరమమంత్రములే
ఫలియించినహరిభక్తునికి ॥ కన్ను ॥

పట్టినదెల్లా బ్రహ్మాత్మకమే
పుట్టుగుగెలిచినపుణ్యునికి
మెట్టినదెల్లా మిన్నేటినిధులే
అట్టడితెగువమెఱయువానికిని

॥ కన్ను ॥

వినినవియల్లా వేదాంతములే
ఘనుఁడగుశరణాగతునికిని
యెనసిన శ్రీవేంకటేశుఁడే యింతా
కొనకెక్కిననిజకోవిదునికిని

॥ కన్ను ॥ 406

సామంతం

బాపు బాపు దేవుఁడా పంతపు వోమనసా
వోవెఁగా యిందుకు జీవుఁ డోహో నామాయ

॥ పల్లవి ॥

నిన్నటిదినము నేఁడు నిజమో కల్లో
కన్నులఁ గన్నట్లాయఁ గానఁగరాదు
యెన్నఁగ రేపటిదిన మేమో యెట్లో
పున్నట్టు దెలియఁగరాదు వోహో నీమాయ

॥ బాపు ॥

బాలనాఁటి పుట్టుగిది భ్రమయో నిజమో
గాలినె కాలముఁ బోయ కతలాయను
యీలీల మీఁదిమరణ మేమో యెట్లో
వోలిఁ దెలియఁగరాదు వోహో నీమాయ

॥ బాపు ॥

నెక్కుఁ (క్కో?)న మింగినకడి నిజమో కల్లో
గక్కున రుచియుఁ దోచె కానఁగరాదు
యెక్కువ శ్రీవేంకటేశ యిన్నియు నీదాసుఁడైతే
వొక్కుటఁ గానఁగవచ్చు నోహో నీమాయ

॥ బాపు ॥ 407

గుండక్రియ

వెరగుతో మరచితే వెనక లేదు

కరివరదుడే తక్కు గతియొందు లేడు || పల్లవి ||

ఆసవిడిచినగాని యధికసుఖము లేదు

యీసు విడిచినగాని యిహము లేదు

వాసి విడిచినగాని వైషగు విరతి లేదు

వాసుదేవభక్తిగాని వరముక్తి లేదు || వెరగు ||

చలము మానినగాని సాత్వికగుణము లేదు

పలుశంక వోకకాని ఫలము లేదు

సిలుగింద్రియాల గెలిచినగాని త్రోవ లేదు

జలజాక్షుచింతగాని సమబుద్ధిలేదు || వెరగు ||

దైవము కరుణనెకాని తగువిజ్ఞానము లేదు

భావించి చూచినగాని బలిమి లేదు

యీవల శ్రీవేంకటేశు డితడె దైవ మితని

సేవించినంతగాని సిద్ధి మరి లేదు || వెరగు || 408

భైరవి

హరినామము కడు నానందకరము

మరుగవో మరుగవో మరుగవో మనసా || పల్లవి ||

నలినాక్షునిశ్రీ నామము

కలిదోషహరము కైవల్యము

ఫలసారము బహుబంధమోచనము

తలచవో తలచవో తలచవో మనసా || హరి ||

నగధరునామము నరకహరణము
జగదేకహితము సమృతము
సగుణ నిర్గుణము సాక్షాత్కారము
పాగడవో పాగడవో పాగడవో మనసా

॥ హరి ॥

కడఁగి శ్రీవేంకటపతినామము
బడిబడినే సంవత్సరము
అడియాలంబిల నతిసుఖమూలము
తడవవో తడవవో తడవవో మనసా

॥ హరి ॥ 409

రేకు 370

దేవగాంధారి

ఇందుకు ధ్రువాదు లిటు సాక్షి
చెంది నమ్మవో జీవుఁడ నీవు

॥ పల్లవి ॥

కొండలవంటివి ఘోరపాపములు
ఖండించును హరిఘననామజపము
నిండించును మతి నిత్యానందము
పండించునపుడె పరమపదంబు

॥ ఇందు ॥

జలధులవంటివి జననబంధములు
తొలఁగించును హరితూరినభక్తిది
వెలిఁగించును ఘనవిజ్ఞానంబులు
చెలఁగించును బహుసిరిసంపదలు

॥ ఇందు ॥

తోవరాని బహుదుఃఖము లణఁచును
శ్రీవేంకటపతిజేరినశరణము
పావనంబుగాఁ బచరించు గుణము
కైవళమగు లోకములెల్లాను

॥ ఇందు ॥ 410

భూపాళం

చిక్కవద్దు చొక్కవద్దు సిలుగుఁ బ్రపంచముల
తక్కిన భోగములెల్లా దైవమే యెరుఁగు || పల్లవి ||

అంతరంగమునఁ దాను హరిఁ దలఁచినఁ జాలు
అంతటి మీఁదటి పనులాతఁ డెరుఁగు
పంతమున నాతనిపై భారము వేసినఁ జాలు
వంత వుద్యోగములు గోవిందుడే యెరుఁగు || చిక్క ||

చేకొని యాతనిరూపు సేవించినఁ జాలు
ఆకడి యీకడి కర్మా లాతఁ డెరుఁగు
తేఁకువ నచ్యుతభక్తి తిరమయ్యినఁ జాలు
దీకొని పరము చూప దేవుడే యెరుఁగు || చిక్క ||

సాధించి మాధవుని శరణుచొచ్చినఁ జాలు
ఆదియు నంత్యములెల్లా నాతఁ డెరుఁగు
పోదియై శ్రీవేంకటేశుఁ బూజించినఁ జాలు
పాదుకొని రక్షించఁ బరమాత్ముఁ డెరుఁగు || చిక్క || 411

లలిత

మఱచితిమంటే మరిలేదు
తఱితోఁ దలఁచవో దైవపు (ము?) మనసా || పల్లవి ||

పుట్టుచు నున్నది పోవుచు నున్నది
పట్టపు జీవుల ప్రపంచము
నట్టనడుమనే నరహరినామము
గుట్టునఁ దలఁచవో గొనకొని మనసా || మఱ ||

పొద్దు వొడుచునదె పొద్దు గుంకునదె
 తిద్దిన జగముల దినదినము
 అద్దపునీడల యంతర్యామిని
 వొద్దనె తలచెనొనరవో (తలచవో వొనరవో?) మనసా॥మఱ॥

లోపల వెలుపల లోగొనివున్నది
 శ్రీపతి మహిమల సృష్టియిదే
 యేపున శ్రీవేంకటేశ్వరు డితడే
 దాపని నమ్ముచు దలచవో మనసా

॥ మఱ ॥ 412

సామంతం

చెల్లె నీచేతలు నీకే చేరి మేడెగుడిదిన్న
 నల్లదె కంటిమి నిన్ను హనుమంతరాయ

॥ పల్లవి ॥

జంగ చాచినట్టి నీసంగడి పాదములు
 చెంగలించి యెత్తిన నీ శ్రీహస్తము
 ముంగలిఁ బిడికిలించి మొలఁజేర్చినచేయి
 అంగమాయ నీసాబగు హనుమంతరాయ

॥ చెల్లె ॥

పెరిగినవాలము పెద్దైన పిరుదును
 అరిగి జలధి దాటే యాయితమును
 పిరుల బంగారు కాసె చెలఁగిన సింగారము
 అరుదాయ నీవునికి హనుమంతరాయ

॥ చెల్లె ॥

స్వామికార్యపుఁజింత జానికి సేమపువార్త
 దీమసాన మగుడి యేతెంచిన చేత
 రామనామజపముతో రతి శ్రీ వేంకటపతి -

కా మేటిబంటవైతివి హనుమంతరాయ

॥ చెల్లె ॥ 413

లలిత

నేనై విడువవద్దు తానై తగులవద్దు
తానే తానై వుంటే దగులెల్ల నూడు || పల్లవి ||

పొద్దు వొద్దు హరిఁ దలపునఁ చలపోయఁగ
వొద్దికైనపలుచేత లున్న వెల్లా మరచును
నిద్దిరించువానిచేతినిమ్మపంటివలెనే
బుద్ధితోఁ గర్మములు గొబ్బున జారిపోవును || నేనై ||

పలుమారు గురుసేవఁ బరగఁగా బరగఁగా
చలివాసి యాత్మవిజ్ఞానముఁ బొడచూపు
కలగన్నవాఁడు మేలుకనిన కలవలెనే
పలుసంసారములెల్ల భావనలై యుండును. || నేనై ||

పక్కన శ్రీవేంకటేశుపై భక్తి వొడమఁగా
అక్కజపు టిహపరా లరచేతివి యాను
చొక్కపు పరుసమంటి సొంపుగానిలోహము
నిక్కఁ బైఁడైనట్టు నెరుసెల్లఁ దొలఁగును || నేనై || 414

శంకరాభరణం

పరగీనదివో గద్దెపై సింహము వాడె
పరమైన యాభళనారసింహము || పల్లవి ||

తెల్లనిమేనిసింహము దేవసింహము
మెల్లనిచిరునవ్వులమేఁటిసింహము
చల్లేటియూరుపులతో జయసింహము వాడె
బల్లిదుఁడై వెలసే యాభళనారసింహము || పరగీ ||

నిలుచున్నసింహము నిత్యసింహము
అలరుఁ గొండలమీఁదియాదిసింహము
వెలుపలి కడపపై వీరసింహము
పలుకుఁ బంతము (ల) యౌభళనారసింహము ॥ పరగీ ॥

పుట్టుజడలసింహము పూర్ణసింహము
ఱట్టడి యార్పులయాఱడిసింహము
జట్టిగొన్నదాసులకు శాంతసింహము
పట్టపు శ్రీవేంకటయాభళనారసింహము ॥ పరగీ ॥ 415

రేకు 371

బౌళి

అడియ నడియనయ్య యఖిలలోకైకనాథ
తడతాఁకులతాపత్రయము మానుపుటకు ॥ పల్లవి ॥

శరణు శరణు వోసర్వేశ్వర నీకు
మరణభయములెల్ల మానుపుటకొఱకు
మొరయొ మొరయొ నీకు ముకుంద మాధవ
దురితములన్నియుఁ దొలఁగించుటకు ॥ అడియ ॥

దండము దండము నీకు దైవశిఖామణి
పండియుఁ బండని మతి పాకముసేయు కొరకు
అండనే దాస్యము దాస్యము నీకు నేనైతి
నిండు నీకరుణ నాపై నించేటి కొరకు ॥ అడియ ॥

అభయ మభయము శ్రీయాదినారాయణ
పుభయకర్మము నాకు నూడుచుట కొరకు
విభుఁడ శ్రీవేంకటేశ వినుతిసేసెద నిన్ను
శుభములన్నియు మాకుఁ జూపేటి కొరకు ॥ అడియ ॥ 416

గుండక్రియ

నీచమైననావల్ల నెరవై దైవమా

చీ చీ యిన్నివిధులఁ జిక్కువడె బదుకు

॥ పల్లవి ॥

యెదుటివేమైనఁ గోరు నిరీతలోనే మనసు

అది సంభవించకున్న నలమటపడుఁ దాను

కదిసి చేకూరితేను ఘనమై హర్షించు

వెద నీరువంక తుంగ విధమాయ మనసు

॥ నీచ ॥

యెక్కడికైన నేఁగు నెరఁగక తనువు

అక్కడ దుర్లభమైతే నంతలో వేసారు

దక్కి యందే సుఖమైతేఁ దానే విజ్ఞప్తీఁగు

గక్కున రొంపిలోని కంభమాయఁ దనువు

॥ నీచ ॥

యెందుకైన సమ్మతించు నిరవైన జీవుఁడు

చెందిన పసిడికి చెలులకే మత్తుఁడెను

కందువ శ్రీవేంకటేశ కరుణించవయ్య యింక

పొంది పూటచెలమాయఁ బుట్టుగుల సివము

॥ నీచ ॥ 417

లలిత

హరి నీమయమే అంతాను

అరసి నీకు శరణనియెద నేను

॥ పల్లవి ॥

యెదుట నెవ్వరిక నేమాటాడిన

అది నీ ఘననామాంకితమే

అదివో సకలశబ్దాఖ్యుఁడవని నిన్ను

పొదలి చదువులు పొగడీఁగాన

॥ హరి ॥

యెవ్వరిఁ బొడగని యెక్కడనుండిన

నివ్వటిల్ల నది నీరూపే

నెవ్వదీర నిదె నిను విశ్వరూపుఁ

డెవ్వల నని శ్రుతులెంచీఁ గాన

॥ హరి ॥

భావన యిది నీ బ్రహ్మాత్మకమే

శ్రీవేంకటేశ నాచింత యిదే

ఆవల నిను సర్వాంతర్యామిని

దేవ శాస్త్రములు తెలిపీఁ గాన

॥ హరి ॥ 418

బౌళిరామక్రియ

కలిగె మాకిదె కైవల్యసారము

ఫలించె నాడెదఁ బాడెద నేను

॥ పల్లవి ॥

నీపాదతీర్థము నీరజభవుని

పైపై కమండలపానీయము

చేపట్టి శంభుని చిరుజడలలో

దీపించుగంగాతీర్థరాజము

॥ కలిగె ॥

ఘన నీ నామమె గౌరినాలికపై

పనిగొన్న మంత్రపాఠము

అనుఁగువాణికి నాదిచదువులఁ

బెనఁచే మొదలి బీజాక్షరము

॥ కలిగె ॥

శ్రీవేంకటేశ్వర చేరి నీదాసుల

సేవ నాపాలిఁటి జీవనము

ఆవిటించి శరణాగతులకును

త్రోవయైన దిదె దోషహరము

॥ కలిగె ॥ 419

కన్నడగౌళ

ధరలోను జనహితము నానా భక్తరక్షణము నడపఁ గదయ్యా

॥ పల్లవి ॥

హరీ నీకు నాగపాశబంధనమది నీమహిమకు నటు వెలితా

తరవాతను రావణాది యసురల తలలు నరకుట ప్రతాపముగాదా

॥ ధర ॥

మును నీపై నొక భూతము నడచిన మొగి నీమహిమకు నది వెలితా

ఘనహుంకారము మాత్రమున డచినందు నే కడకుఁ దరముట

ప్రతాపముగాదా ॥ ధర ॥

కలియుగమున శ్రీవేంకటగిరిపైఁ గదిసిన నీమహిమకు వెలితా

కలిమల మధనుఁడ కల్యణతారము గయికొనుటచటఁ బ్రతాపము

గాదా ॥ ధర ॥ 420

దేవగాంధారి

హరి నీకే నే రుణ మత్తుఁగాక తగవైతే

వారిమ నొకరియ్యఁగ నొకరికి దిద్దుటా

॥ పల్లవి ॥

మొలచు జననలోకమునకు నుదుట వ్రాసే

బలుఁడ నీచే నేఁ బ్రతసాల మందుకొంటి

పెలుచు దేవతలకు పితరులకు రుణము

యిల నత్తునట యివి యేనాటి రుణము

॥ హరి ॥

యేయెడ నేమిసేసి యేలోకమందున్నా

పాయని నీవే నాకు ప్రాణబంధుఁడవైతి

కాయపుఁ జుట్టరికాలు ఘన కరుణానుబంధ

మీయెడఁ గలిగెనట యేనాటి రుణము

॥ హరి ॥

శ్రీవేంకటేశ నీవీ చిక్కులఁబెట్టి నాకు

కావిరిఁ గర్మాలు మెడఁ గట్టితివిగా

సోవల నీశరణము చొచ్చిన నాకు నివి

యేవూరి కేవూరు యేనాటి రుణము

॥ హరి ॥ 421

రేకు 372

శ్రీరాగం

విన్నప మిదే నీకు వేవేలు విధముల

నన్నుఁ గావవే హరి నమో నమో

॥ పల్లవి ॥

నీగుణము నేనెరిఁగి నిన్నుఁ గొలువనేర

నాగుణము నీవెరిఁగి నన్ను నేలుకొనవయ్య

సాగరము నీవు దచ్చి సతిఁ దెచ్చుకొన్నట్టు

నాగశయనుడ హరి నమో నమో

॥ విన్నప ॥

నీవున్నచో టెరిఁగి నిన్నుఁ దలఁచనేర

నావున్నచో టెరుఁగుదు నన్ను నీవు దలఁచవే

కోవిదుడ నారఁ బేరుకొన్నవానిఁ గాచినట్టు

నావొడయ హరిహరి నమో నమో

॥ విన్నప ॥

మనసులో నున్న నిన్ను మరవకుండ నేర

మనసులోని నీవే నామరపు దెలుపవయ్య

పనివడి యహల్యఁ బాదమునఁ గాచినట్టు

ననిచి శ్రీవేంకటేశ నమో నమో

విన్నప ॥ 422

సామంతం

ఇన్నివిధాలు యిఁకనేల ప్ర -

పన్నుఁడై మీఁద బహువిధులేలా

॥ పల్లవి ॥

సతతభూతదయ సత్యవాక్యము గలితే

కుతిలపు ధర్మాలగొడవలేలా

ప్రతిలేనివిజ్ఞానభావశుద్ధి గలిగితే

మతకపుఁ గర్మాలు మరియేలా

॥ ఇన్ని ॥

పాండుగ నిన్నిటను సమబుద్ధి నిలిచితేను

సందడిలోఁ దీర్థాచరణలేలా

నిందమాని యాసమాని నిర్మలచిత్తులయితే

వందఁదైనపుపవాసవ్రతము లేలా

॥ ఇన్ని ॥

శ్రీవేంకటపతి చింతనము గలిగితే

పావనపు శాస్త్రాల పఠనలేలా

ఆవల నీతని దాసులందుఁ బ్రేమ గలిగితే

కావరపుటితర సంగతులేలా

॥ ఇన్ని ॥ 423

లలిత

తథాకురుష్వ ముదా మామద్యేవ

అధోక్షజస్తే అనుదాసోహం

॥ పల్లవి ॥

తవాస్మి శరణం దహరాహం

భవదురితాని భంజ మమ

భువి కృతం చ యా పురా ప్రతిజ్ఞాం

జవన దదామి సర్వేభ్య ఇతి

॥ తథా ॥

వ్రజామి శరణం వరద తవాహం

త్యజితానుబంధ దర్శ మమ

భుజకృతాం పురా ప్రతిజ్ఞాం

వృజినై ర్మోక్షయిష్యామీతి

॥ తథా ॥

చింతితం మయా శ్రీవేంకటేశ

కింతు త్వం మయి కృపాంకురు

తంతుహి పురాకృతం ప్రతిజ్ఞాం

అంతగతిం నయామీతి మహి.

॥ తథా ॥ * 424

భూపాలం

నీనామమే మాకు నిధియు నిధానము

నీనామమె యాత్మనిధానాంజనము

॥ పల్లవి ॥

నమో నమో కేశవ నమో నారాయణ

నమో నమో మాధవ నమో గోవింద

నమో నమో విష్ణు నమో మధుసూదన

నమో త్రివిక్రమ నమో వామనా

నీనా ॥

నమో నమో శ్రీధర నమో హృషీకేశ

నమో పద్మనాభ నమో దామోదర

నమో సంకర్షణ నమో వాసుదేవ ♦

నమో ప్రద్యుమ్నతే నమో యనిరుద్ధా

॥ నీనా

౧. 'క్రిపాం' రేకు

* ఈ సంస్కృత సంకీర్తన రేకులో మన్నుట్లు ఎత్తి ముద్రింపబడినది. కొన్నిచోట్ల సవరణ సాధ్యమైనను పలుచోట్ల అట్లు చేయ వీలు కాలేదు. అక్షరములు మాత్రము కాక పదములే అందందు లోపించినవని యూహింపవలసి యున్నది.

♦ 'నమో వాసుదేవ నమో సంకర్షణ' అని యుండవలయును. ఇప్పటి పాఠమున ప్రసిద్ధనామావళి క్రమము తప్పినది. మరియు ౨౩-వ 'హరి' నామమున కిందు చోటు లేదాయెను. అది 'శ్రీ వేంకటేశ' అను ముద్రానామమున అంతర్నితమైనది. లేదా 'హరి వేంకటేశ' అని పాఠము కాబోలును.

నమో పురుషోత్తమ నమో యధోక్షజ
 నమో నారసింహ నమోస్తు యచ్యుత
 నమో జనార్దన నమోస్తు ఉపేంద్ర
 నమో శ్రీవేంకటేశ నమో శ్రీకృష్ణా

॥ నీనా ॥ 425

రామక్రియ

ఎంతలేదు చిత్తమా యీతలేల మోతలేల
 వంతులకుఁ బారనెల వగరించనెలా

॥ పల్లవి ॥

దక్కనివి గోరనేల తట్టుముట్టు పడనేల
 చిక్కినంతకే సంతసించరాదా
 ఒక్కమాటే వుప్పుదిని వుపతాప మందనేల
 చక్కజాడఁ దగినంతే చవిగొనరాదా

॥ ఎంత ॥

పారి పారి వేడనేల బడలిక పడనేల
 మీరి దైవమిచ్చినంతే మెచ్చరాదా
 వీరిడై పాడవెక్కి విరుగఁబడఁగనేల
 చేరి యందినంతకే చేచాచరాదా

॥ ఎంత ॥

జీవులఁ గొలువనేల సిలుగులఁ బడనేల
 శ్రీవేంకటేశుఁ డాత్మఁ జిక్కివుండఁగా
 దావతి పడఁగనేల దప్పులం బొరలనేల
 కైవశమైనందుకే గతిగూడరాదా

॥ ఎంత ॥ 426

వరాళి

శ్రీవతి నీ కెదురుచూచేనాకు నిట్లనే
 దాపై నేడిపుడె ప్రత్యక్షముగావే

॥ పల్లవి ॥

పదునాలుగేండ్లును బాసి నీ కెదురుచూచే
యదన గుహునికిఁ బ్రత్యక్షమైతివి
కదిసి నీశరణంటే కరిరాజునెదుటను
అదివో తొల్లియుఁ

॥ శ్రీప ॥

ప్రక్కన నహల్య శాపవిమోచనముగాఁగ
అక్కరతోడుతను బ్రత్యక్షమైతివి
చక్కఁగాఁ దపముసేసేశబరియెదుట నీవు
అక్కడ నాఁ డందునుఁ బ్రత్యక్షమైతివి

॥ శ్రీప ॥

భావించినట్టు మతిఁ బరమయోగులకెల్ల
తావుకొని నిచ్చలుఁ బ్రత్యక్షమైతివి
శ్రీవేంకటేశ నిన్నుఁ జింతించు మాబోంట్లకు
దైవమువై యిప్పుడే ప్రత్యక్షమైతివి

॥ శ్రీప ॥ 427

రేకు 373

రామక్రియ

తతిగాని యీపాటు దైవమా విచారించవే
కతలాయఁ జెప్ప నేఁడు కలికాలమహిమ

॥ పల్లవి ॥

తుటుములై భూసురుల తుండెములు మొండెములు
యిటువలె భూతములు యెట్టు మోఁచెనో
అటు బాలులరొదలు ఆకాశమె ట్టోరిచెనో
కటకటా యిట్లాయఁ గలికాలమహిమ

॥ తతి ॥

ఁ అంగలాచేకామినులయంగభంగపుదోఁపు
లింగితాన మింట సూర్యఁ డెట్టుచూచెనో
పొంగు నానాజాతిచేత భువనమెట్లానెనో
కంగి లోకమిట్లాయఁ గలికాలమహిమ

॥ తతి ॥

అరుదు గోహత్యలు సేయఁగ దూడలంగలావ

సరి ధర్మదేవతెట్టు సమ్మతించెన్

పరధనచూర కెట్టు పట్టాయన్ లక్షి

కరుణ యెందఱఁగెన్ కలికాలమహిమ

॥ తతి ॥

దేవాలయాలు నానాదేశములెల్లాఁ జొచ్చి

దేవఁగా నెట్టుండిరో దేవతలు

తావులేలేరాజులకు దయ గొంత వుట్టదాయ

కావరమే ఘనమాయఁ గలికాలమహిమ

॥ తతి ॥

నిరపరాధులఁ జంపి నెత్తురు వారించఁగాను

తెరల కెట్టుండిరో దిక్పాలులు

విరసవర్తనలుండే విపరీతకాలమున

గరువాలుఁ గపటాలే కలికాలమహిమ

॥ తతి ॥

వుపమించి దంపతులు వొకరొకరినిఁ జూడ

చపల దుఃఖములతో సమయఁగాను

తపములు జపములు ధర్మము లెందఱఁగెన్

కపురుఁబాపాలు నిండెఁ గలికాలమహిమ

॥ తతి ॥

తలలువ ట్టిడువఁగా తల్లులు బిడ్డలవేయ

తలఁపెట్టుండెన్ యంతర్యామికి

మలసి ముక్కలుగోయ మరుఁడెట్టు వోరిచెన్

కలఁకలే ఘనమాయఁ గలికాలమహిమ

॥ తతి ॥

దీనత లోఁబడి గుండెదిగు లసురుసురులు

వానినెట్లు లోఁగొ (నె) నో వాయుదేవుఁడు

గూను వంచి తల్లి చూడఁ గొడుకుఁ గుత్తిక గోయఁ
గానఁబడె నింతేసి కలికాలమహిమ ॥ తతి ॥

పలుమారు నమ్మించి ప్రాణములు గొనఁగాను
యిలఁ దమలోఁ బ్రాణాలెట్లుండెనో
నెలవై శ్రీవేంకటేశ నీవే యెరుఁగుదువు
కలుషమే ఘనమాయఁ గలికాలమహిమ ॥ తతి ॥ 428

లలిత

నీవు నాసొమ్మవు నేను నీసొమ్ము
యీవల నీవెపుడు మాయంటనుండఁ దగవా ॥ పల్లవి ॥

హరి నీరూపము నాకు నాచార్యుఁడు మున్నె
కెరలి నాపాల నప్పగించినాఁడు
నరహరి నిను నే నన్యాయమునఁ దెలియను
పారఁబడి నీ కెందుఁ బోదగునా ॥ నీవు ॥

జనని నీదేవి లక్ష్మీ జనకుఁడవు నీవే
తనువులు నాత్మబాంధవము నీవే
అనయము నేనెంత యపరాధినైనాను
పనివడి నీవు నన్నుఁ బాయఁదగునా ॥ నీవు ॥

బహువేదములు నిన్ను భక్తవత్సలుఁడవని
సహజబిరుదు భువిఁ జాతీని
యిహమునఁ శ్రీవేంకటేశ యిది దలఁచైన
విహితమై నాకడకు విచ్చేయవే ॥ నీవు ॥ 429

బౌళి

ఇందిరారమణుఁ దెచ్చి యియ్యరో మాకిటునలె
పొంది యీతనిఁ బూజించఁ బొద్దాయనిపుడు ॥ పల్లవి ॥

ధారుణి మైరావణు దండించి రాముడెచ్చి

నేరుపుమించిన యంజనీతనయా

ఘోరనాగపాశములఁ గొట్టివేసి యీతని

కారుణ్యమందినట్టి ఖగరాజ గరుడా

॥ ఇంది ॥

నానాదేవతలకు నరసింహుఁ గంభములో

పానిపట్టి చూపినట్టి ప్రహ్లాదుఁడా

మానవుడై (డా) కృష్ణమహిమల విశ్వరూపు

పూని బండినుంచుకొన్న పోటుబంట యర్జునా

॥ ఇంది ॥

శ్రీ వల్లభునకు నశేషకైంకర్యముల

శ్రీవేంకటాద్రివైన శేషమూరితీ

కైవసమైనయట్టికార్తవీర్యార్జునుఁడా యీ

దేవుని నీవేళ నిట్టె తెచ్చి మాకు నియ్యరే

॥ ఇంది # 430

తోడి

స్వతంత్రుడవు నీవు సరిలేని దొరవు నే -

నతికమై యాడినట్లు ఆడబోయేవా

॥ పల్లవి ॥

యెంత నీమనసునను యెట్టుండె నట్లనే

అంతయుఁ జేయవయ్య మాకదే చాలు

అంతకంటే నెక్కుడు నేమంటిమివో యటమీదఁ

జెంతల మా చెప్పినట్లు సేయబోయేవా

॥ స్వతం ॥

కమ్మి నీవు మునుప సంకల్పించినట్లనే

కిమ్ముల నారీతిఁ జిత్తగించవయ్య

అమ్మరో నేమందుకుఁ గాదనినను నీవు

సమ్మతించి మాతలపు సాగనిచ్చేవా

॥ స్వతం ॥

పొంచీదేహమున మమ్ముఁ బుట్టించినట్లనే

పెంచి నీపై భక్తిమాకుఁ బెనచవయ్య

నించిన శ్రీవేంకటేశ నేనే పదరితిఁగాక

మంచితనములు నీవు మానఁబోయేవా

॥ స్వతం ॥ 431

రేకు 374

సామంతం

వెనక ముందరికిఁ బెద్దలకెల్లను వివరపుసమ్మతి యీ వెరవు

వెనుకొని తనగురునాథుని యనుమతి వేదోక్తంబగు నీ తెరువు ॥ పల్లవి ॥

కనకాసక్తుఁడు గాకుండుట మది కైవల్యమునకు నొకతెరువు

వనితల భ్రమలను వలలఁ దగులని మది వైకుంఠమునకు నొకతెరువు

మునుకోపముఁ బెడఁబాసిన మతి మోక్షంబునకును నొకతెరువు

యెనసి యిందుపై హరిఁదలఁచిన మతి యిన్నిటికెక్కుడు యీ తెరువు ॥వెన॥

నిరతి విషయముల నణఁచిన దృఢమతి నిశ్చేయసమున కొకతెరువు

విరతితోడ నెలవై నమతి విభవపుఁ బరమున కొకతెరువు

వెరపున నిందరిమీఁదఱిసమమతి విష్ణులోకమున కొకతెరువు

యిరవెరిఁ గంతట హరి నమ్మినమతి యిన్నిటికెక్కుడు యీ తెరువు ॥వెన॥

పన్నినకోరిక తెగఁగోసినమతి పరమపదమునకు నొకతెరువు

పున్న విచారములుడిగించినమతి పున్నతపదమున కొకతెరువు

సన్నతి భగవద్దాసుల దాస్యమె చలమతి ముక్తికి నొకతెరువు

యిన్నిట శ్రీవేంకటపతిశరణమె హితమతి నెక్కుడు యీ తెరువు ॥వెన॥ 432

గుజ్జరి

కూడుదు రూరకె వొకచో గుమి విత్తురు వేరొకచో

యేడకొ తెరువులు నడతురు యేటిదో హరిమాయ ॥ పల్లవి ॥

కొందరు జీవులు పురుషులు కొందరు (జీవులు) కాంతలు
 కొందరు గొందరు నానాకువలయజంతువులు
 యిందరుగూడుక భువిలో నేమోయేమో చేసెద -
 రెందును నేమియుఁ గానరు యిట్టిది హరిమాయ ॥ కూడు ॥

జననంబులు మరణంబులు జమునుదయాస్తమయంబులు (?)
 జనులివిగనుచునె కనకము సరినార్జింపుదురు
 పానుగుచు నిలిచినదేదో పోయినదేదో కానము
 యెనగాని వెరగయ్యానిదె యిట్టిది హరిమాయ ॥ కూడు ॥

జీవులకీ బ్రహ్మాండము చీమలపుట్ట విధంబున
 కావరమిటు గప్పున్నది కాలత్రయములను
 తావుల శ్రీవేంకటపతి దాసులు చొరకిటు నవ్వగ
 యీవల నావలఁ బొదిగీ నిట్టిది హరిమాయ ॥ కూడ ॥ 43 ॥

శోకవరాళి

నడవరో జడియక నవ్వమార్గ మిది
 మడుఁగిది వైష్ణవమార్గ మిది ॥ పల్లవి ॥

ఘనశుకముఖ్యులు గన్న మార్గ మిది
 జనకాదుల నిశ్చలమార్గ మిది
 సనత్కుమారుఁడుజరపుమార్గ మిది
 మనువుల వైష్ణవమార్గ మిది ॥ నడవ ॥

నలుగడవసింపు నడుచు మార్గమిది
 యిల వేదవ్యాసులమార్గం బిది
 బలిమిగలుగుద్రువపట్టపుమార్గము
 మలసినవైష్ణవమార్గ మిది ॥ నడవ ॥

౧. ఈ సమాసము పై జననమరణములలో వ్యత్యస్తముగ నన్వయింపవలయును. జముని అస్తమయము జననములకు, జముని ఉదయము మరణములకు కారణములుగా భావింపవచ్చు.

పరమమార్గం బిదె ప్రపంచమార్గము
గురుమార్గం బిదె గోప మిదె
గరిమెల శ్రీవేంకటపతి మాకును
మరిపెను వైష్ణవమార్గ మిదె

॥ నడవ ॥ 434

ముఖారి

సమ్మతించి కనుకొండ సరుస నిశ్చలబుద్ధి
యెమ్మె నెంత బోధించినా నెక్కుడేల కలుగు.

॥ పల్లవి ॥

తలఁపులో కొలఁది దైవము, తనవల్ల
గల విరతికొలఁది ఘనసుఖము,
తెలిసిన కొలఁదే త్నేల విజ్ఞాన, మందు -
నెలమి నెవ్వరికైన నెక్కుడేల కలుగు

॥ సమ్మ ॥

తపము కొలఁదియే తరువాతి ఫలమును
పుపమ కొలఁదియే యోగమును
ప్రపత్తి కొలఁదియే భాగవతభక్తియును
యెపుడు నెవ్వరికైనా నెక్కుడేల కలుగు

॥ సమ్మ ॥

చెంది చేసినకొలఁదే శ్రీవేంకటేశుసేవ
అంది పొందినకొలఁదే యానందము
కందువనీతని కృపగలకొలఁదే యింతాను
యెందును దక్కినవారి కెక్కుడేల కలుగు

॥ సమ్మ ॥ 435

బౌళి

వెదకిన నిదియే వేదాంతార్థము
మొదలు తుదలు హరిమూలంబు

॥ పల్లవి ॥

మునుకొని అవయవములు యెన్నైనా

పనివడి శిరసే ప్రధానము

యెనలేని సురలు యెందరు గలిగిన

మునుపటిహరియే మూలంబు

॥ వెదకి ॥

మోవని యింద్రియములు యెన్నైనా

భావపుమనసే ప్రధానము

యీవల మతములు యెన్ని గలిగినా

మూపురలో హరి మూలంబు

॥ వెదకి ॥

యెరవగుగుణములు యెన్ని గలిగినా

పరమజ్ఞానము ప్రధానము

యిరవుగ శ్రీవేంకటేశ్వరునామమే

సరవి మంత్రముల సారంబు

॥ వెదకి ॥ 436

రేకు 375

బౌళి

ఎప్పటిజీవుడే యెప్పటిజగమే యెంతగాలమును నీరీతే

కప్పుకవచ్చితి వనాదినుండియు కర్మమ యింకా వేసరవా ॥ పల్లవి ॥

మఱచితివా తొలుజన్మంబుల మరణకాలముల దుఃఖపుబాట్లు

మఱచితివా యమకింకరులయి మర్దించిన బహుతాడనలు

మఱచితివా నరకకూపముల మాటికి మాటికి బరచిన బాధలు

మఱియును సుఖమని భవమే కోరెదు మనసా ముందర గానవుగా॥ఎప్పటి॥

తలఁచవుగా జననకాలమునఁ దనువిదియే యిటు పుట్టిన రోతలు

తలఁచవుగా బాల్యంబునఁ దల్లితండ్రుల శిక్షలు వ్యాధులును

తలఁచవుగా సంసారమునకును దైన్యంబున యాచించెటి యలమట

తలఁపుననిదియే వలెనని 'వోమెదు తనువా యింకా రోయవుగా ॥ఎప్పటి॥

కంటివిగా మలమూత్రాదుల కడుగఁగఁ దీరని దీనదినగండము

కంటివిగా కనురెప్పలనే కాలముగడచేటికడత్రోవ

కంటివిగా శ్రీవేంకటపతి కరుణచేత నీ వివేకభావము

అంటి యిటువలెనె సార్వకాలమును అంతరాత్మ నినుఁదలఁచగా ॥ఎప్పటి॥437

లలిత

అన్నిమంత్రములు నిందే యావహించెను

వెన్నతో నాకుఁ గలిగె వేంకటేశుమంత్రము.

॥ పల్లవి ॥

నారధుండు జపియించె నారాయణమంత్రము

చేరెఁ బ్రహ్లాదుఁడు నారసింహమంత్రము

కోరి విభీషణుఁడు చేకొనె రామమంత్రము

వేరె నాకుఁగలిగె వేంకటేశుమంత్రము

॥ అన్ని ॥

రంగగు వాసుదేవమంత్రము ద్రువుఁడు జపించె

నంగవించెఁ గృష్ణమంత్ర మర్జునుఁడును

ముంగిట విష్ణుమంత్రము మొగి శుకుఁడు పఠించె

వింగడమై నాకునబ్బె వేంకటేశుమంత్రము

॥ అన్ని ॥

యిన్ని మంత్రములకెల్ల యిందిరానాథుఁడే గురి

పన్నినదిదియే పరబ్రహ్మమంత్రము

నన్నుఁ గావఁ కలిగెఁబో నాకు గురుఁడియ్యఁగాను

వెన్నెలవంటిది శ్రీవేంకటేశు మంత్రము

॥ అన్ని ॥ 438

వరాళి

హరిఁ గొలిచినఁగాని ఆపద లణఁగవని

యెరఁగక పారలితి మిందేమి నిజము

॥ పల్లవి ॥

పుట్టిన దేహమొకటి పొందినవికారాలఁ
 బట్టిన జీవుఁడొకఁడు ప్రాణములేడు (ను?)
 కట్టిడిచిత్తమొకటి కరణములైతేఁ బది
 యిట్టిదివో మాజన్మ మిందేదినిజము ॥ హరి ॥

మొదలి ప్రకృతొకటి ముంచినగుణాలు మూఁడు
 కదియు మోహ మొకటి కర్మాలు పెక్కు
 పొదలుఁగర్మ మొకటి భోగా లనంతములు
 యిదివో మాజన్మ మెంచ మిందేది నిజము ॥ హరి ॥

అంతరాత్మ శ్రీవేంకటాద్రిశుఁ డొక్కఁడే
 చింతించ జీవులైతే సేనాసేన
 అంతలో నీతని శరణని బ్రతికితిఁగాక
 యెంతలేదు మాజన్మ మిందేది నిజము ॥ హరి ॥ 439

ముఖారి

ఇదివో తెరమరఁ గిహపరములకును
 వెదకి కన్నమీఁద విచారమేలా ॥ పల్లవి ॥

హరికుక్షిగతమే యఖిలలోకములెల్ల
 నరకము స్వర్గమన్న నయమెంచనేలా
 యిరవై యుండినచోనే యిటు హరిదాసుఁడైతే
 పరమపదము నదే భ్రమయఁగనేలా ॥ ఇది ॥

అందిరిలోపల హరి యంతరాత్ముఁడై యుండ
 యిందును నరసురలని యెంచఁగనేలా
 అందిన మనసులో హరిభక్తి గలిగిన -
 నందునే మోక్షము దప్ప దనుమానమేలా ॥ ఇది ॥

ఘటన శ్రీవేంకటేశుకల్పితమై జన్మములు
యిటు సుఖదుఃఖములు యెంచుకొంటేలా
సటలేక యాతని శరణము చొచ్చితేనే
పటుజీవన్ముక్తి యదే పలుమాటలేలా.

॥ ఇది ॥ 440

దేశి

హరి నీవే సర్వాత్మకుఁడవు
యిరవగు భావన యియ్యఁగదే
చూడక మానవు చూచేటికన్నులు
యేడనేనైనా యితరములు
నీడల నింతా నీరూపములని
యీడువడని తెలి వియ్యఁగదే

॥ పల్లవి ॥

॥ హరి ॥

పారక మానదు పాపపు మన సిది
యీరసములతో నెండైనా
నీరజాక్షయిది నీమయమేయని
యీరీతుల తలఁ పియ్యఁ గదే

॥ హరి ॥

కలుగక మానవు కాయపుసుఖములు
యిలలోపలఁగల వెన్నైనా
అలరిన శ్రీవేంకటాధిప నీకే
యిలనర్పితమను యిహ మియ్యఁగదే

॥ హరి ॥ 441

రేకు 376

లలిత

అతఁడే యెరుఁగును మముఁబుట్టించినయంతరాత్మయగునీశ్వరుఁడు
అతికీనతుకదు చిత్తశాంతి యిదే ఆత్మవిహారం బిఁక నేదో ॥ పల్లవి ॥

కనుచున్నారము సూర్యచంద్రులకు ఘనపుదయాస్తమయములు
 వినుచున్నారము తొల్లిటివారలవిశ్వములోపలికథలెల్లా
 మనుచున్నారము నానాటికి మాయలసంసారములోన
 తనిసీదనియము తెలిసీదెలియము తరువాతి పనులిక నేవో ॥అత॥

తిరిగెద మిదివో ఆసలనాసల దిక్కుల నర్థార్జన కొరకు
 పారలెద మిదివో పుణ్యపాపములభోగములందే మత్తులమై
 పెరిగెద మిదివో చచ్చెడి పుట్టెడి భీతిగలుగు దేహములోనే
 విరసము లెరగము మరచి మరవము వెనకటికాలము విధియేదో ॥అత॥
 అట్టెనారము హరినుతిచే నాఱడి (డిబోవక) గురువనుమతిని
 పట్టినారమిదె భక్తిమార్గమిదె (మును?) బలువగు విజ్ఞానముచేత
 గట్టిగ శ్రీవేంకటపతి శరణని కంటి మిదివో మోక్షము తెరువు
 ముట్టిముట్టము పట్టిపట్టము ముందటి కైంకర్యంబేదో ॥ అత॥ 442

మాళవిగౌళ

ఇతడే యతఁడు గాఁబో లేలిక బంటును నైరి
 మితిలేని రాఘవుఁడు మేఁటి హనుమంతుఁడు. ॥ పల్లవి ॥

జలధి బంధించి దాటె చలపట్టి రాఘవుఁడు
 అలరి వూరకే దాటె హనుమంతుఁడు
 అలుకతో రావణుని యద టణచె నతఁడు
 తలచి మైరావణుని దండించె నితఁడు ॥ ఇత ॥

కొండ వెల్లగించె దొల్లి గోవర్ధనుఁ డతఁడు
 కొండతో సంజీవియెత్తె గోరి యితఁడు
 గుండు గరచె నహల్యకొరకు సీతాపతి
 గుండు గరగఁగఁ బాడె కోరి యితఁడు ॥ ఇత ॥

అంజనాచలముమీద నతఁడు శ్రీవేంకటేశుఁ
డంజనీతనయుఁ డాయ ననిలజుఁడు
కంజాప్తకులరామఘనుఁడు దానును దయా -
పుంజమాయ మంగాబుధి హనుమంతుఁడు

॥ ఇత ॥ 443

సామంతం

మంగాంబుధి హనుమంతుని (తనీ?) శరణ
మంగవించితిమి హనుమంతా

॥ పల్లవి ॥

బాలార్కబింబము ఫలమనిపట్టిన
ఆలరిచేతలహనుమంతా

తూలనిబ్రహ్మాదులచే వరములు
వోలిజేకొనిన వో హనుమంతా

॥ మంగా ॥

జలధిదాట నీ సత్వము కపులకు
నలరి దెలిపితివి హనుమంతా
యిలయు నాకసము నేకముగా నటు
బలిమిఁ బెరిగితివి భళి హనుమంతా

॥ మంగా ॥

పాతాళములోపలి మైరావణు -
నాతలఁ జంపిన హనుమంతా
చేతులు మోడ్చుక శ్రీవేంకటపతి -
నీతలఁ గొలిచే హిత హనుమంతా

॥ మంగా ॥ 444

శంకరాభరణం

కదిసి యాతఁడు మమ్ముఁగాచుఁగాక
ఆదె యాతనికె శరణంటే నంటి నేను

॥ పల్లవి ॥

యెవ్వని వుదరమున నిన్నిలోకములుండు
యెవ్వని పాదము మోచె నిల యలను
యెవ్వఁడు రక్షకుఁ డాయ నీ జంతుకోట్లకు
అవ్వభునికి శరణంటే నంటి నిప్పుడు

॥ కదిసి ॥

సభలో ద్రౌపదిఁగాచె సర్వేశుఁ డెవ్వఁడు
అభయహస్త మొసంగె నాతఁ డెవ్వఁడు
ఇభవరదుఁ డెవ్వఁడు యీతనికే వాడిగట్టి
అభినవముగ శరణంటే నంటి నిప్పుడు

॥ కదిసి ॥

శరణుచొచ్చిన విభీషణుఁ గాచె నెవ్వఁడు
అరిది యజానితండ్రి యాతఁ డెవ్వఁడు
యిరవై శ్రీవేంకటాద్రి యెక్కి నాతఁ డితఁడే
అరసి యీతనికే శరణంటే నంటి నిప్పుడు

॥ కదిసి ॥ 445

భైరవి

అనాదివిషయవిహారము గన ఆతుమ
అనేకమై వీఁగె నందుకే యీ యాతుమ

॥ పల్లవి ॥

అన్నిట కర్మపుఁబంక మంటిన దీయాతుమ
మున్ను కోపదుర్గంధములఁ బాఁగె నీ యాత్మ
పన్ని భవముల తుప్పు పట్టిన దీయాతుమ
యెన్నఁడు సుజ్ఞానమింక నెరిగీనో యాత్మ

॥ అనాది ॥

చెంచెలపుఁ దిప్ప పెంటఁ జివికిన దీయాత్మ
పంచలయాసల నురిబడిన దీయాత్మ
కంచపు భోగపుఁగాఁక గరివడీ నీయాత్మ
యెంచి విజ్ఞానమెన్నఁ డెరిగీనో యాత్మ

॥ అనాది ॥

యెలమితో శ్రీవేంకటేశుక్కుప నీయాత్మ
తెలిసి యించుకించుక తేటపడె నాత్మ
అలరి యాచార్యుని అధీనమైనాత్మ
మలసి యజ్ఞానమెట్టు మరచెనో యాత్మ

॥ అనాది ॥ 446

రేకు 377

లలిత

నిఖిలమింతయు మేలు నేనే తీలు

మఖరక్షకుఁడ నన్ను మన్నించవే

॥ పల్లవి ॥

నిండును జలనిధులైనా నెఱి నేటిమొత్తములచే

నిండదు నామనస్సైతే నిచ్చా యాసల

పండును లోకములోని బహువృక్షతతులైనాఁ

బండదు నామనస్సైతే బహువిషయముల

॥ నిఖిల ॥

తనియుఁ బసురమైన ధరణిఁ గనవు మేసి

తనియదు నామనసు ధనకాంక్షల

వొనరఁ గారుచిచ్చైనా నొకవేళ శాంతిఁబొందు

పొనిగి యేపొద్దు శాంతిఁబొందదు నామనసు

॥ నిఖిల ॥

లోకములోఁ గరినపులోహమైనాఁ గరఁగును

కైకొని నామతి గరఁగదు భ్రమసి

యీకడ శ్రీవేంకటేశ యేలితివి నన్ను

నీకే శరణంటి నెమ్మదిఁ గావగదే

॥ నిఖిల ॥ 447

గుండక్రియ

సిబ్బితిపడఁగనేల చింతలఁ బొరలనేల

గొబ్బున మొదలినీరు కొనకెక్కదా

॥ పల్లవి ॥

నెలనై తత్సర్థము నే నెరఁగకుండినాను
తలపులోపలివాఁడు తా నెరుఁగుఁగా
అలసి దేహమున నే నశుచినై యుండినాను
యిల నాయంతరియామి యెప్పుడూ శుచేకా

॥ సిబ్బి ॥

తిరమై నేను దివ్యదేశముల నుండకున్న
ధర నాలోఁ బరమాత్మ తానుండుఁగా
నిరతి గుణముల నే నీచుండనైనాను
ఆరయ నాపాలిహరి యధికుడేకా
వొగి నేఁ బరత్రంత్రుండనై వుండినాను నాలోన
తగిన స్వతంత్రుఁడు తాఁ గలఁడు గా
వెగ్గటై నే నుండినా శ్రీవేంకటేశుఁ డెదుటనే
వగలెల్లఁ దీర్చి కైవశమాయ నా

॥ సిబ్బి ॥

॥ సిబ్బి ॥ 448

భైరవి

ఒక్కటికొక టివి యోగములు
యిక్కడ మాబుద్ధు లెక్కడఁ గొలుపు
పాయపు (వు?) మతిలో బలువగునాసలు
కాయము భువిలోఁ గలదాఁకా
ఆయము సంసార మందుకు మూలము
యేయుపా (య) ములు యెక్కడఁ గొలుపు
మానదు కోపము మతి చెంచెలమును
కాని కర్మ మిది గలదాఁకా
ఆనినమనసే యందుకు మూలము
యే నేరుపు లింక నెక్కడఁ గొలుపు

॥ పల్లవి ॥

॥ ఒక్క ॥

॥ ఒక్క ॥

అందదుమోక్షం బవ్వల నివ్వలఁ

గందువ నిను మతిఁ గనుదాఁకా

అందితి శ్రీవేంకటాధిప నీకృప

యెందలి మాయలు యెక్కడఁ గొలుపు

॥ ఒక్క ॥ 449

గుజ్జరి

హరిహరి నిను సకలాంతర్యామివి (ని?) ఆత్మదలఁచుటే యోగంబు

శరణాగతరక్షామణి నిన్నే శరణనియెడిదే తుదిపదము

॥ పల్లవి ॥

నీయందే యీ సచరాచరమును నీవే చరాచరమందు నిత్యమును

పాయక వుండుట గని తలపోయుట పరమార్థంబుల సారంబు

కాయము జీవుఁడు నీయధీనమై కలుగఁగఁ బ్రకృతియుఁ బురుషునిఁగానిటు

మాయల ముంతువు మాయకుఁ జొరవని మతిఁ దలపోయుట సుజ్ఞానంబు

॥హరి॥

తనలోఁ (పల) బరతత్వపు నీవును తా నీపరతత్వములోపలఁగా

మనసునఁ దలఁచుట వేదాంతంబులమంతనములసన్మార్గంబు

ఘనమునకును మరి ఘనమై యందే కడుసూక్ష్మమునకుఁ గడు సూక్ష్మంబై

యెనసిన పూసలలోదార మవని యెన్నుట పరమరహస్యంబు

॥హరి॥

ఆతుమలోపల ఘనవైకుంఠము ఆతుమ నీ వైకుంఠములోపల

యీతల నాతల సరిగాఁదెలియుట యిదియే బ్రహ్మానందంబు

శ్రీతరుణీశ శ్రీవేంకటపతి సేవారతి నిను నీ భజియించెద

దాతపు దైవమవై ననుఁగావుము తలచెద మిదియే తత్వంబు

॥ హరి ॥

450

వీరం రణరంగధీరం
సార ధర్మకులోద్ధారం
క్రూరదానవ సంహారం
శూరాధారాచార సుగుణోదారం

॥ రామ ॥

పావనం భక్త సేవనం
దైవిక విహగవధావనం
రావణానుజసంజీవనం
శ్రీవేంకట పరిచితభావనం

॥ రామ ॥ 452

రేకు 378

ముఖారి

పట్టినవ్రతము నీవే పరిపాలింతువుగాక
బట్టిబయలింటే నేను బలిమున్నదా
దేవ నీవు మనసు సోదించగా నే ధీరుడనై
ఆవలఁ జలించకుండేయంతవాడనా
పూవువంటిచిత్త మింటే పొల్లువంటికాయ మింటే
భావించ నిందులఁ బస వున్నదా

॥ పల్లవి ॥

॥ పట్టిన ॥

అంతరాత్మనై నీవు యటు మరఁగులుసేయ -
నంతనె నినుఁ దెలిసే యంతవాడనా
గంతివంటిగుణ మింటే గాలివంటిప్రాణ మింటే
యింతరట్టుసేయ నిందు నెడమున్నదా

॥ పట్టిన ॥

మచ్చిక శ్రీవేంకటేశ మాట నీవై యుండఁగాను
అచ్చపునిన్ను సుతించే యంతవాడనా
గచ్చువంటియిహ మింటే గనివంటిపర మింటే
ముచ్చట కిందుకుఁ దుద మొద లున్నదా

॥ పట్టిన ॥ 453

పాడి

నరసింహ రామకృష్ణ నమో శ్రీవేంకటేశ

సరుగ నాశత్రుల సంహరించవే

॥ పల్లవి ॥

బావతిట్లకు శిశుపాలునిఁ జంపిన -

యేవకోపకాఁడవు నేఁ డెందు వోతివి

నీవాఁడనని నన్ను నిందించి (చే?) శత్రువును

చావఁగొట్టి వానినిట్టే సంహరించవే

॥ నర ॥

దాసుని భంగించేటి తరిఁ గస్యఁ (పుఁ) జంపిన

యీసుకోపకాఁడ విపు డెందువోతివి

మేసుల నీలాంఛనాలు మించి నన్ను దూషించే

సాసించి శత్రువును సంహరింపవే

॥ నర ॥

కల్లలాడి గూబయిల్లు గైకొన్న గద్దఁజంపిన

యెల్లగాఁగఁ గోపకాఁడ వెందువోతివి

యిల్లదె శ్రీవేంకటేశ యీ నీమీఁదిపాటలు

జల్లన దూషించుశత్రువు సంహరింపవే

॥ నర ॥ 454

వరాళి

ఎరిగీ నెరఁగదు యేమి సేతు మతి

హరిదాస్యం బదియే సుఖము

॥ పల్లవి ॥

వెతలఁబొరలేఘనవిభవముకంటే

అతిపేదరిక మది సుఖము

గతి నెరవుల సింగారముకంటెను

సతమగుతననిచ్చలమే సుఖము

॥ ఎరిగీ ॥

పలుబాములఁబడు పగలిటికంటే
తెలిసి నిద్రించు రాతిరి సుఖము
అలమట గడించు నమృతముకంటే
కలపాటి తనకు గంజే సుఖము

॥ ఎరిగీ ॥

పరపేడలొసఁగు భవమునకంటే
ధరఁ బొడమనిచందము సుఖము
గరిమల శ్రీవేంకటపతి నీకే
శరణనియెడి నాజన్మమే సుఖము

॥ ఎరిగీ ॥ 455

బౌళి

పుట్టఁగా బుట్టిన నాభోగపుటాస
పట్టి యేమిగట్టుకొంటి బదుకవో యాసా
పూరు దిప్పినట్టియాస పుగముదిప్పిన యాస
చేరవచ్చి దైన్యమందించిన యాస
భారపెట్టి దేహమెల్లా బడిలించిన యాస
పారి మమ్మేచితి వింత బదుకవో యాసా

॥ పల్లవి ॥

॥ పుట్ట ॥

నాలుకరుచుల యాస నాతులకాకల యాస
కాలకాసుకైన బొంకు గరపే యాస
వోలిఁ బుణ్యతపమెల్ల వొరులకమ్మించు నాస
పాలుమాలించితి వింక బదుకవో యాసా

॥పుట్ట॥

కిందుపరచేటి యాస గేలిసేయించేటి యాస
పొందియట్టే సంతసానఁ బొదిపే యాస
కందువ శ్రీవేంకటేశుఁ గని శరణంటి నేను
పందతనమొల్ల నింక బదుకవో యాసా

॥ పుట్ట ॥ 456

సామంతం

ఆ రూపమునకే హరి నేను మొక్కెదను
చేరి విభీషణుని శరణాగతుడని చేకొని సరిఁ గాచితివి || పల్లవి ||

పాలలోచనుఁడు బ్రహ్మయు నింద్రుఁడు

సోలి నగ్నియును సూర్యచంద్రులును

నీలోనుండఁగ నెరిఁ గనెఁ గిరీటి

మూలభూతివగుమూర్తివి గాన

|| అరూ ||

అనంతశిరసుల ననంతపదముల -

ననంతనయనము లనంతకరముల

ఘన నీరూపము గనుఁగొనెఁ గిరీటి

అనంతమూరితి వన్నిటఁ గాన

|| ఆరూ ||

జగము లిన్నియును సకల మున్నీంద్రులు -

నగు శ్రీవేంకటనాథుఁడ నిన్నే

పొగడఁగఁ గిరీటి పొడగనె నీరూపు

అగణితమహిముఁడ వన్నిటఁగాన

|| ఆరూ || 457

రామక్రియ

ఆంజనేయ యనిలజ హనుమంత నీ -

రంజకప్పుఁ జేతలు సురల కెంచవసమా

|| పల్లవి ||

తేరిమీఁద నీరూపు దెచ్చిపెట్టి యర్జునుఁడు

కౌరవుల గెలిచె నంగరభూమిని

సారెకు భీముఁడు పురుషామృగముఁ దెచ్చుచోట

నీరోమములు గావా నిఖిలకారణము

|| ఆంజ ||

నీమూలమునఁగాదె నెలవై సుగ్రీవుఁడు
రామునిఁ గొలిచి కపిరాజాయను
రాముఁడు నీవంకనే పో రమణి సీతాదేవిఁ
బ్రేమముతో మగుడను బెండ్లాడెను

॥ ఆంజ ॥

బలుదైత్యులను దుంచ బంటతనము మించ
కలకాలమును నెంచఁగలిగితిగా
అల శ్రీవేంకటపతి యండనే మంగాఁబుధి -
నిలయపు హనుమంత నెగడితిగా

ఆంజ ॥ 458

రేకు 379

శంకరాభరణం

ఏలవయ్య లోకమెల్ల యిట్టై రాము దీవెనచే
నీలవర్ణ హనుమంత నీవు మాకు రక్ష
మొదల నింద్రుఁడు నీమోమునకెల్లా రక్ష
యిదె నీశిరసునకు నినుఁడు రక్ష
కదిసి నీకన్నులకు గ్రహతారకాలు రక్ష
చెదరని (నీ) మేనికెల్ల శ్రీరామరక్ష

॥ పల్లవి ॥

ఏల ॥

పిరుఁడు వాలమునకు బెడిదపుశక్తి రక్ష
గరుడఁడు నీకరయుగముల రక్ష
గరిమ నీకుక్షికి కరివరదుఁడు రక్ష
సిరుల నీమహిమకు శ్రీరామరక్ష

ఏల ॥

వడి నీపాదములకు వాయుదేవుఁడు రక్ష
తొడలకు వరుణుఁడు తొడగు రక్ష
విడువని మతికిని వేదరాసులే రక్ష
చెడని నీయాయువుకు శ్రీరామరక్ష

॥ ఏల ॥

నలువ నీగళ రక్ష నాలుక కుర్వర రక్ష
అలర నీసంధులకు హరుడు రక్ష
పలు నీరోమములకు బహుదేవతలు రక్ష
చెలగు నీచేతలకు శ్రీరామరక్ష ॥ ఏల ॥

అంగపు నీతేజమున కగ్నిదేవుడు రక్ష
శృంగారమున కెల్లా శ్రీసతి రక్ష
మంగాంబునిది హనుమంత నీ కేకాలము
చెంగట శ్రీవేంకటాద్రి శ్రీరామరక్ష ॥ ఏల ॥ 459

బౌళి

ఎన్నఁడోకో సుజ్ఞానము యీ యాత్మకు
కన్ను లెదిటివి చూచి కాలము నిట్టాయను ॥ పల్లవి ॥

హేయములో సుఖము యెంగిలిలో సుఖము
కాయము నమ్మికదా కష్టపడెను
పాయములో చవులు పాపములో చవులు
మాయలు నమ్మికదా మనసూనిట్టాయను ॥ ఎన్నఁ ॥

కల్లలోనిబదుకు కాసువీసపుబదుకు
కల్లరి ప్రాణాలు నమ్మి కట్టుపడెను
యెల్లి నేటి తలపు యింద్రియాల తలపు
కొల్ల సంసారముగూడి గుణమునిట్టాయను ॥ ఎన్నఁ ॥

అంగడిబెట్టే సిరులు యలయింపులో సిరులు
దొంగజేవుడు యిట్లానే తొట్రుపడెను
అంగపు శ్రీవేంకటేశుఁ డంతలో మన్నించగాను
ముంగిలెల్లా మోక్షమాయ ముచ్చటే యిట్టాయెను ॥ ఎన్న ॥ 460

లలిత

ఏమిటివాఁడఁ గాను యిఁకనేను నా -

సామవుఁ గర్మము నీకే సమర్పయామి ॥ పల్లవి ॥

తలఁపులోపలనున్న తత్వము (మా?) యిట్టె

వెలెనుండే నాపాలి విష్ణుమూర్తి

పలుకులోపలనుండే పరమాత్ముఁడా నా

చలమరి మతి నీకే సమర్పయామి ॥ ఏమి ॥

పుట్టుగులిచ్చినయట్టి పురుషోత్తమా తుద -

ముట్టించుమోక్షపుమురమర్దనా

గుట్టుతో నిహముచూపే గోవిందుఁడా నా

జట్టి చైతన్యము నీకే సమర్పయామి ॥ ఏమి ॥

అరిదిభోగములిచ్చేయంతరాత్ముఁడా నాకు

శరణమైనయట్టిసర్వేశ్వరా !

వెరసి నన్నేలిన శ్రీవేంకటేశుఁడా నా

సరవులన్నియు నీకే సమర్పయామి ॥ ఏమి ॥ 461

పాడి

ఒక్కడే యేకాంగవీరుఁ డుర్వికి దైవమానా (మైనాఁడు?)

యెక్కడా హనుమంతుని కెదురా లోకము ॥ పల్లవి ॥

ముందట నేలేపట్టమునకు బ్రహ్మయినాఁడు

అందరుదైత్యులఁ జంపి హరిపేరైనాఁడు

అంది రుద్రవీర్యము దానై హరుఁడైనాఁడు

యెందు నీ హనుమంతుని కెదురా లోకము ॥ ఒక్కఁ ॥

చుక్కలుమోవఁ బెరిగి సూర్యుఁడు దానైనాఁడు
చిక్కుబాతాళము దూరి శేషుఁడైనాఁడు
గక్కన వాయుజుఁడై జగత్ప్రాణుఁడై నాఁడు
యెక్కువ హనుమంతుని కెదురా లోకము

॥ ఒక్కఁ ॥

జలధిఁ బుటమెగసి చంద్రుఁడు దానైనాఁడు
చెలఁగి మేరుపుపాంత సింహమైనాఁడు
బలిమి శ్రీవేంకటేశుబంట్టై మంగాంబుధి -
నిల యీ హనుమంతుని కెదురా లోకము

॥ ఒక్కఁ ॥ 462

దేశాక్షి

ఏమరక తలఁచరో యిదే చాలు

కామించినవి యెల్లఁ గక్కుననే కలుగు

॥ పల్లవి ॥

దురితములెల్లఁ దీరు దుఃఖములెల్ల నణఁగు

హరియని వొకమాట అన్నాఁజాలు

సురలు పూజింతురు సిరులెల్లఁ జేరును

మరుగురునామ మటు పేరుకొన్నఁ జాలు

॥ ఏమ ॥

భవములిన్నియుఁ బాయు పరము నిహముజేరు

అవల నారాయణయన్నఁ జాలు

భువియెల్లాఁ దానేలు పుణ్యములిన్నియుజేరు

తవిలి గోవిందు నాత్మదలఁచినఁ జాలు

॥ ఏమ ॥

ఆనందము గలుగు నజ్ఞానమెల్లఁ బాయు

ఆనుక శ్రీవేంకటేశ యన్నఁ జాలు

యీ నెపాన నారదాదు లిందరు నిందుకు సాక్షి

దానవారిమంత్రజపతపమే చాలు

॥ ఏమ ॥ 463

రేకు 380

బౌళి

ఎందును బోరా దీసంసారము

కందువ నీమాయ గడవగవశమా

॥ పల్లవి ॥

కలిమే చిత్తవికారహేతు వది

అలర లేమి దైన్యహేతువు

పలులంపటములు బంధహేతువులు

తలగిన నడవదు తనుపోషణము

॥ ఎందు ॥

మదవికార మిదె మహితయౌవనము

తుద వార్ధకమే దురంతము

యిదె యర్థార్జన యాతాయాతన

అదియు మానితే నాకలి ఘనము

॥ ఎందు ॥

యెన్ని గడియించే వెన్నిట ముంచే -

విన్నిట శ్రీవేంకటేశ్వరుడ

అన్నిట సంతర్యామివి నీవే

కన్న దనియ ననుఁ గావఁగదే

॥ ఎందు ॥ 464

దేవగాంధారి

వారిధిశయన వో వటపత్రపరియంక

గారవాన మేలుకొని కన్నులు దెరవవే

॥ పల్లవి ॥

ఘనయోగిహృదయపుకమలాలు వికసించె

వొనర విజ్ఞానసూర్యోదయమాయ

మును జీవపరమాత్మములజక్కవలు గూసె

వనజాక్ష మేలుకొని వాకిలి దెరవవే

॥ వారిధి ॥

కలుషములనేటిచీకట్లెల్ల బెడబాసె
 నలువంక వేదకీరనాదము మ్రోసె
 అలరి యితరధర్మాలనేటిచుక్కలు మాసె
 జలజాక్ష మేలుకొని సతిమోము చూడవే

॥ వారిధి ॥

కపటరాక్షసనేత్రకలుహారములు మోడ్చె
 యిపుడే సుకర్మముల యెండలు గాసె
 అపురూప శ్రీవేంకటాద్రిశ మేలుకొని
 నిపుణుడె యిందిరయు నీవు మమ్ముఁ గావనవే

॥ వారిధి ॥ 465

శుద్ధవసంతం

చేకొన్న భక్తులపాలించితామణి
 సాకారమై వున్నాఁడు సర్వేశ్వరుఁడు

॥ పల్లవి ॥

వాడిగోళ్ళచేత వడి హిరణ్యునిఁ జంపి
 వేడుకనెత్తురులెల్ల వెదచల్లుచు
 పోడిమి నరసింహుడై పాడచూపె నల్లవాడె
 మూఁడుమూర్తులకును మూలమీతఁడు

॥ చేకొన్న ॥

కొండమీదఁ గూచుండి కోప ముపసంహరించి
 అండనున్నదేవతల కభయమిచ్చి
 మెండుగ సులభుడై మెరయుచు నున్నవాఁడు
 దండిజగములకెల్ల దైవ మీతఁడు

॥ చేకొన్న ॥

వేవేలుచేతులను వెస నాయుధాలు వట్టి
 చేవమీరి ప్రతాపాన సిరులు మించి
 యీవల నహోబలాన నిరవై యున్నవాఁడు
 శ్రీవేంకటాద్రిమీది సిద్ధమూర్తి యీతఁడు

॥ చేకొన్న ॥ 466

సామంతం

కలశాపురముకాడ కందువ సేసుకొని

“అలరుచునున్న పాడు హనుమంతరాయుడు || పల్లవి ||

సహజాన నొకజంగ చాచి సముద్రము దాటె

మహిమమీరగ హనుమంతురాయుడు

యిహమున రాముబంటై యిప్పుడూ నున్నవాడు

అహరహరమును దొడ్డహనుమంతరాయుడు || కల ||

నిండునిధానపులంక నిమిషాన నీరుసేసె

మండితమూరితి హనుమంతరాయుడు

దండితో మగిడివచ్చి తగ సీతశిరోమణి

అండ రఘుపతి కిచ్చె హనుమంతరాయుడు || కల ||

వదలనిప్రతాపాన వాయుదేవుసుతుడై

మదియించినాడు హనుమంతరాయుడు

చెదరక యేపొద్దు శ్రీవేంకటేశువాకిట -

నదివో కాచుకున్నాడు హనుమంతరాయుడు || కల || 467

లలిత

వేవేలచందాలవాడు విరలేశుడు

భావించనలవిగాని పరమాత్ముఁ డీతఁడు. || పల్లవి ||

సతతము రుక్మిణీసత్యభామలనడుమ

రతికెక్కినసింగారరాయఁ డీతఁడు

చతురత సనకాదిసంయమీంద్రులమతి -

నతిశయిల్లేటిపరమానంద మితఁడు || వేవేల ||

దేవతల కెల్లాను దిక్కు దెసై వెలుగొంది
తావుకొన్న యట్టియాధార మీతఁడు
మూవంకగొల్లెతలు మున్ను సేసినతపము
కైవశమై ఫలించిన ఘనభాగ్య మీతఁడు

॥ వేవేల ॥

వరముతో యశోద వసుదేవాదులకు
పరగిన కన్నులపండు గీతఁడు
పిరులుమించినయట్టి శ్రీవేంకటాద్రిమీది -
నిరతి దాసులొపాలినిధాన మీతఁడు

॥ వేవేల ॥ 468

తోడి

సుగ్రీవనారసింహ సులభుడ వందరికి -
నగ్రేసరుడ నీ వవధారు దేవా

॥ పల్లవి ॥

సనకాదు లొకవంక జయవెట్టుచున్నారు
యెనసి సురలు చేతులెత్తి మొక్కేరు
మును లిరుమేలానుండి మునుకొని నుతించేరు
అనుపమాలంకార అవధారు దేవా

॥ సుగ్రీ ॥

గంగాదినదులెల్ల గడిగీ నీపాదములు
పొంగుచు సప్తరుషులు పూజించేరు
సంగతి వాయుదేడు సరినాలవట్టమిడీ
అంగజకోటిరూప యవధారు దేవా

॥ సుగ్రీ ॥

పరగ నారదాదులు పాడేరు సీచరితలు
పరమయోగీంద్రులు భావించేరు
సిరులుమించినయట్టి శ్రీవేంకటాద్రిమీది -
నరుదుగ నున్నాడవు అవధారు దేవా

॥ సుగ్రీ ॥ 469

రేకు 381

మాళవి

అరుదీ కపింద్రుని యథికప్రతాపము
సురలకు నరుల కీసుద్దు లెందుఁ గలవా || పల్లవి ||

పుదయాచలముమీఁది నొక్కజంగ చాచుకొని
పుదుటున నపరాధి నొక్కజంగ చాచుకొని
తుద సూర్యమండలముతోడ మోము దిప్పుకొంటా
పెదవులెత్తి చదివెఁ బెద్దహనుమంతుఁడు || అరుదీ ||

వొక్క మొలగంట చంద్రుఁ డొక్క మొలగంట రవి
చుక్కలు మొలపూసఁజే మాపట్టఁగా
నిక్కిన వాలాగ్రమందు నిండిన బ్రహ్మలోకము
పిక్కటిల్లఁ బెరిగెను పెద్దహనుమంతుఁడు || అరుదీ ||

పడికిలించినచేత బిరుదులపండ్లగొల
తడయక కుడిచేత దశదిక్కుల¹
జడియక శ్రీవేంకటేశ్వరునిమన్ననబంటు
బెడిదపు మహిమల పెద్దహనుమంతుఁడు || అరుదీ || 470

బౌళి

నమో నమో రఘుకులనాయక దివజవంద్య
నమో నమో శంకరనగజ (జా?) నుతా || పల్లవి ||

విహితధర్మపాలక వీరదశరథరామ
గహనవాసినీ తాటకామర్దన
అహల్యా శాపమోచన అసురకులభంజన
సహజవిశ్వామిత్రసవనరక్షకా || నమో ||

హరకోదండహర సీతాంగనావల్లభ

ఖరదూషణారి వాలిగర్వాపహా

తరణితనూజాది తరుచరపాలక

శరధిలంఘనకృత సౌమిత్రసమేతా

॥ నమో ॥

బిరుద రావణశిరోభేదక విభీషణ -

వరద సాకేతపురవాస రాఘవ

నిరుపమ శ్రీవేంకటనిలయ విజనగర

పురవరవిహార పుండరీకాక్షా

॥ నమో ॥ 471

సాళంగనాట

చిత్తా అవధారు జియ్య పరా కెచ్చరికె

హత్తి కానుక లిచ్చేరు అదె రాజరాజులు

॥ పల్లవి ॥

రామ రఘుకులవీర రాజీవలోచన

కోమలశ్యామలవర్ణ కొలువువేళ

వామదేవాదిమునులు వారె, సుగ్రీవుండు వాడె

వేమారును వానరవీరులు మొక్కేరు.

॥ చిత్తా ॥

దేవ సీతాసమేత ధీరలోకనాయక

భావించ నవధరించు పౌంజువేళ

పావని యల్లవాడె భల్లూకపతి వీడె

సేవించీని భరతునిఁ జేకొను శత్రుఘ్నుని

॥ చిత్తా ॥

శ్రీమదయోధ్యావిహార శ్రీవేంకటనివాస

సామజవాజిరథాలసందడివేళ

సౌమిత్ర యీవంక విభీషణుండు నావలివంక

నీమహిమలెల్లా మెచ్చి నీకు విన్నవించేరు

॥ చిత్తా ॥ 472

గుజ్జరి

హేయ మేమీలేదు జగమింతా రుచికరమే
మాయావికార మిది మనసెట్టి రోసును || పల్లవి ||

కాయధారణము లింపు కాంతలభోగము లింపు
ఁజయతమై వారివారి యాహారా లింపు
సోయగవుఁ గన్నులను చూచేటివేడుక లింపు
హేయ మన సాడఁబడి సమ్మతించితేను || హేయ ||

పలుకులెల్లా నింపు భావములెల్లా నింపు
చెలరేఁగి తమతమ చేత లింపు
జలమల సంగతుల సహజము లవి యింపు
వాలిసి తమమనసు లొడఁబడితేను || హేయ ||

తగిన జన్మము లింపు తమచక్కఁదనా లింపు
జగతివారికి వారిజాతు లింపు
నిగిడి శ్రీవేంకటేశ నీమహిమలే యివి
వొగరులేక మనసాడఁబడి వుంటేను || హేయ || 473

సామంతం

ఎందలివారమో నేము యెఱుఁగ వసముగారు
సందడివిష్ణునకే శరణుచొచ్చెదము || పల్లవి ||

తెర దీసినట్టుండు తెలిసితే జ్ఞానము
మరుగక మఱచితే మరఁగై తోచు
పురియై తగులుఁ గర్మ మూడిచితే నూడును
యిరవైన హరిమాయ లేలశం పుచున్నవి || ఎందలి ||

కడుఁబుణ్యవశమై కాచుకుండు స్వర్గము

నడుమఁ బాపమూలము నరకము

తడవితే నంటును దాఁటేదే నేరుపు

యెడయ కచ్చుతు మాయ లెలఁగంపుచున్నవి

॥ ఎందలి ॥

పట్టితేఁ దనమనసు పరమాత్మఁ గనిపించు

చుట్టుకొంటే బంధమై సూడు సాధించు

ఒట్టి శ్రీవేంకటేశ్వరుఁ డోపి మమ్మునేలెఁ గాని

ఇట్టి యాదేవునిమాయ లెలఁగంచును

॥ ఎందలి ॥ 474

ధన్వాసి

పరమవివేకులాల బంధువులాల

తెరదీసి మాకు నిది తెలుపరో

॥ పల్లవి ॥

యేడుజాఁసలమేనిలో నిందిరానాథుఁ డున్నాఁడు

వేడుకతో నతనిని వెదకరో

పూడిచి వున్నది మతిఁ బొందుగ వైకుంఠము

చూడరో ధ్యానముసేసి సోదించరో

॥ పరమ ॥

కొడిదెఁడుబయలిలో గోవిందునినెలవఁట

చిడిముడితో నిట్టే చేరి పట్టరో

అడఁచి దాఁచివున్నది అందే బ్రహ్మానందము

విడువరో యీ ముడియ వెలయఁ జేపట్టరో

॥ పరమ ॥

పూని నల్లెఁడు నాలికలో నుండు శ్రీవేంకటేశుఁ -

డానుకొని బత్తితోడ నటు నిల్పరో

నానఁబెట్టివున్నది నామకీర్తనములందు

తానకముగా నేపొద్దుఁ దలఁచుకోరో

॥ పరమ ॥ 475

రేకు 382

సాళంగనాట

నీగురుతులు చూచుకో నీబిరుదు లెంచుకో
యీగతిని కలబంట నికనన్ను గావవే || పల్లవి ||

కానిలే నేనెంతకఠినచిత్తుడనైన
నానొసల నివే పట్టెనామములు
మేను తోలునెమ్ములతో మెరసినదైనాను
పూనితిఁ దమ్మితులసిపూసలపేరులు || నీగు ||

భ్రమసి నేజేసినవి పాపకర్మములైనాను
జమభిభుజాల నివే శంఖచక్రాలు
అమరఁ దఱచుగా నే నాడేవి కల్లలైనా
తమిఁ బాడీ నాలిక నీతగు సంకీర్తనలు || నీగు ||

తలఁచితే నావోజ తామసగుణమైనాను
పిలిచేది భువిలో నాపేరు తిమ్మఁడు
అలర శ్రీవేంకటేశ అన్నిట నేదుష్టనైనా
తలకొనె నాయందు దాసరితనములు || నీగు || 476

మాళవి

చెప్పితే నాశ్చర్యము సేసినచేత లితఁడు
ముప్పిరి మనుజవేషమునఁ బుట్టె నీతఁడు || పల్లవి ||

రాముఁ డుదయించె దశరథునికిఁ దమ్ములతో
గామిడైనతాటకిని ఖండించెను
ఆముక యజ్ఞముగాచె హరునివిల్లు విరిచె
ప్రేమమున సీతాదేవిఁ బెండ్లియాడెను || చెప్పి ||

మడియించె ఖరునిని మారీచుని వధియించె

కెడపె వాలిని యా సుగ్రీవునిఁ బెంచె

జడధి బంధించెను సరుగ రావణుఁగొట్టె

బడినే విభీషణునిఁ బట్టముగట్టెను

॥ చెప్పి ॥

సీతాదేవితో నయోధ్యసింహాసనంబెక్కి

పోతరించి కుశలవపుత్రులఁ గాంచె

శ్రీ తరుణితోఁగూడ శ్రీవేంకటేశుఁడై నిల్చె

కౌతుకమున జగము కరుణఁగాంచెను

॥ చెప్పి ॥ 477

లలిత

ఏదైనా సుఖమే యిన్నిటా నీవు గలవు

కాదుగూడదని నిన్నుఁ గక్కసించనేటికి

॥ పల్లవి ॥

యిహపరములలో నీ వెందు నన్నుఁ బెట్టినాను

నిహితమై రెంటిలోనా నీవు గలవు

వహి కెక్క నేలినవాడెక్కడ నుండుమన్నా

తహతహఁ గొలువుకుత్తరువే బంటుకుమ

॥ ఏదై ॥

పాపపుణ్యములలో నేపని నన్నుఁ జేయించినా

కాపాడి రెండు నీవు కల్పించినవే

యేపున మగఁడైనవా డేమి సేయించినాను

దాపగుఁ బతివ్రతాధర్మమే యాలికిని

॥ ఏదై ॥

కల్లనిజములలో నొక్కటి నన్నునాడించినా

చెల్లించ రెంటికి నీవే శ్రీవేంకటేశా

తల్లిదండ్రులే బాస దగ నాడనేర్చినాను

తెల్లమిగ నాడేది తేకువే బిడ్డనికి

॥ ఏదై ॥ 478

వరాళి

శ్రీసతీశ బహుజీవ చైతన్యఁడవు నీవు
చేసే నా చేతలెల్లా నీ సేవలెసుమ్మి ॥ పల్లవి ॥

ఆనుక జగద్రూపుఁడవని నిన్నందురుగాని (న?)
నేనిట్టే చూచినవెల్లా నీరూపులే
నానాశబ్దవాచ్యుఁడ వెన్నఁగ నీ వటుగాన
వీనుల విన్నవల్లా నీ విష్ణుకథలే ॥ శ్రీస ॥

అట్టే విశ్వభుజుఁడవైతివి తొల్లే కనక
నెట్టన నారుచులెల్లా నీప్రసాదాలే
గుట్టుతో సర్వవ్యాపకుఁడవు నీ వటుగాన
ముట్టిన నాతనుభోగములు నీకే సెలవు ॥ శ్రీస ॥

ప్రక్కన జీవులకెల్ల ప్రాణమవు నీవేకాన
ముక్కున నాయాఘ్రాణములెల్లా నీవే
నెక్కుని శ్రీవేంకటేశ నీవే లోకకుటుంబివి
తక్కుక నా సంసారధర్మమెల్లా నీవే ॥ శ్రీస ॥ 479

లలిత

బడిబడి నింద్రియాలే పరువులు వెట్టుఁగాని
యెడయని చుట్టరికాలెవ్వరికీ లేవు ॥ పల్లవి ॥

వన్నె సతులరూపులు వారివద్దనే వుండఁగా
కన్నులఁజూచేవారికి కళరేగును
యెన్నిక వారిగుణాలు యెడమాటలాడఁగాను
విన్నవారికి నూరకే వేడుకలు పుట్టును ॥ బడి ॥

అంతా నింతాఁ గమ్మవిరు లంగళ్ళలో నుండఁగాను

సంతవార లూరకే వాసనగొందురు

బంతివారికంచాలలో పలురుచు లుండఁగాను

వింతవారలందుకుఁగా వెన నోరూరుదురు

॥ బడి ॥

వెరవిడి దేహాలు వేరేవేరే వుండఁగాను

సురతాన సోకితేనే చొక్కుదురు

ఇరవై శ్రీవేంకటేశుఁ డిన్నిటికి సూత్రధారి

సరి నితని దాసులు జడియ రిందుకును

॥ బడి ॥ 480

కన్నడగౌళ

వట్టిజోలి యెంత లేదు వైరాగ్యమే సుఖము

నెట్టుకొని వివేకింపనేరవలెఁగాని

॥ పల్లవి ॥

కట్టుకొంటే నెంతైనాఁ గలదు సంసారము

పట్టి చేసితేఁ గలవు పనులెన్నైనా

చుట్టుకొంటే నూరఁగలచుట్టరికముఁ గలదు

అట్టై మోక్షము గడించే దరు దింతేకాని

॥ వట్టి ॥

చేసేనంటేఁ గలవు సేనాసేన పనులు

లాసి తగిలించుకొంటే లంపటా లంటు

ఆసలు పెంచఁ జూచితే నంతకంతకుఁ బెరుగు

వేసిరి శాంతిబొందుటే వేడు కింతేకాని.

॥ వట్టి ॥

పనిగొంటేఁ బెనుగొనుఁ బంచేంద్రియంబులు

వెనుకొంటేఁ జిమ్మిరేచు వేడుకలు

తనిసి శ్రీవేంకటేశు దసానుదాసుఁడై

కొనకక్కఱ నాతనిఁ గొలువవలెఁగాని

॥ వట్టి ॥ 481

రేకు 383

రామక్రియ

ఏమని పొగడవచ్చు నీతని ప్రభావము
వేమరు నోపుణ్యులాల వినరో యీకతలు || పల్లవి ||

అనంతసూర్యతేజుఁడట కాంతి చెప్ప నెంత
దనుజాంతకుఁడట ప్రతాప మెంత
మనసిజగురుఁడట మరిచక్కఁదన మెంత
వనజజుఁగనినట్టివాఁడట ఘన తెంత || ఏమ ||

గంగాజనకుఁడట కడుఁ జెప్పే పుణ్య మెంత
చెంగట భూకాంతుఁడట సింగార మెంత
రంగగు లక్ష్మీశుఁడట రాజసము లెంచ నెంత
అంగవించు సర్వేశుఁడట సంప దెంత || ఏమ ||

మాయానాథుఁడట మహిమ వచించు టెంత
యేయెడఁ దా విష్ణుఁడట యిర వెంత
పాయక శ్రీవేంకటాద్రిపతియై వరములచ్చే
వేయిరూపులవాఁడట విస్తార మెంత || ఏమ || 482

గౌళ

తలఁచరో జనులు యీతని పుణ్యనామములు
సులభముననే సర్వశుభములు గలుగు || పల్లవి ||

హనుమంతుఁడు వాయుజుఁ డంజనాతనయుఁడు
వనధిలంఘనశీలవైభవుఁడు
దనుజాంతకుఁడు సంజీవనీశైలసాధకుఁడు
ఘనుఁడు కలశాపుర (కాంత?) హనుమంతుఁడు || తలఁచ ||

లంకాసాధకుఁడు లక్ష్మణప్రబోధకుఁడు
 శంకలేని సుగ్రీవసచివుఁడు
 పాంకపురామునిబంటు భూమిజసంతోషదూత
 తెంకినే కలశాపుర దేవహనుండు

॥ తలచ ॥

చటులార్జునసఖుఁడు జాతరూపపర్ణుఁడు
 ఇటమీద బ్రహ్మపట్టమేలేటివాఁడు
 నటన శ్రీవేంకటేశు నమ్మిన సేవకుఁడు
 పటు కలశాపురప్రాంత హనుమంతుఁడు

॥ తలచ ॥ 483

లలిత

ఇన్నిళ్ళు నెఱగక యిందులోనే వోలాడితి
 మన్నించఁగా నీవల్లనే మరిగితి నిన్నును
 ముందు నేజేసినకర్మములు దోలుకరాఁగాను
 అంది మరఁగుఁ జొచ్చితి నందుకే నీకు
 కందువఁ బంచేంద్రియాలు కదిమి పైకొనఁగాను
 చందములన్నిటా నీకు శరణంటిని

॥ పల్లవి ॥

॥ ఇన్నా ॥

వెనకటిసంసారము విడువక వుండఁగాను
 వినయాన నీడాగు వేసుకొంటిని
 పునమైనజన్మములు కాణాచియై తగులఁగ
 మొనసి నీపాదాలకు మొక్కితి నేను

॥ ఇన్నా ॥

జీవులసంగతాలు చిమ్మి రేచి యంటుకోఁగా
 భావించి నీమీదటిబత్తి వట్టితి
 శ్రీవేంకటేశుడవు నీదేవు లలమేలుమంగ
 నీవు నాకు బుద్ధియ్యఁగా నిన్నే పాడితిని

॥ ఇన్నా ॥ 484

దేవగాంధారి

ఎంతని నుతియింతు రామరామ యిట్టి నీప్రతాపము రామరామ
 పంతాన సముద్రము రామరామ బంధించవచ్చునా రామరామ ॥ పల్లవి ॥

బలుసంజీవనికొండ రామరామ బంటుచేఁ దెప్పించితివి రామరామ
 కొలఁదిలేనివాలిని రామరామ ఒక్కకోల నేసితివట రామరామ
 వెలయ నెక్కువెట్టి రామరామ హరువిల్లు విరిచితివట రామరామ
 పెలుచు భూమిజను రామరామ పెండ్లాడితివట రామరామ ॥ ఎంత ॥

శరణంటే విభీషణుని రామరామ చయ్యనఁ గాచితివట రామరామ
 బిరుదులరావణుని రామరామ పీచమడచితివట రామరామ
 ధరలోఁ జక్రవాళము రామరామ దాటి వచ్చితివట రామరామ
 సురలు నుతించిరట రామరామ నీ చొప్పు యింక నదియెంతో రామరామ ॥

సౌమిత్రి భరతులు రామరామ శత్రుఘ్నులుఁ(డు?) దమ్ములట రామరామ
 నీ మహత్త్వము రామరామ నిండె జగములెల్లా రామరామ
 శ్రీమంతుఁడ వన్నిటాను రామరామ శ్రీవేంకటగిరిమీఁది రామరామ
 కామితఫలదుఁడవు రామరామ కౌసల్యానందనుఁడవు రామరామ ॥ఎంత॥485

లలిత

బిరుదు బంటితఁడు పెద్ద హనుమంతుఁడు
 సిరులతో రామునికి సీతాదేవికిని ॥ పల్లవి ॥

మూఁడులోకములుఁ దుదముట్టఁ బెరిగినవాఁడు
 వాడె హనుమంతదేవరఁ జూడరో
 పోడిమి దైత్యులగెల్చి పూచి చేయెత్తుకున్నాఁడు
 వాడి ప్రతాపముతోడ వాయుజాఁడు ॥ బిరుదు ॥

౧. పల్లవిలో రెండవపాదము కడపట, మొదటిచరణము మొదటిపాదము కడపట, కడపటపాదము కడపట, తక్కిన చరణములందు కడపటి పాదము కడపట రామ శబ్దము దీర్ఘాంతము.

ధ్రువమండలము మోవఁ దోక యెత్తుకున్నవాఁడు

సవరనై పెనుజంగ చాచుకున్నాఁడు

భువిఁ గవచకుండలంబులతోఁ బుట్టినవాఁడు

వివరించ నేకాంత వీరుఁడైనవాఁడు

॥ బిరుదు ॥

పెనచి పండ్లగొల పిడికిలించుకున్నాఁడు

ఘనుఁ డిన్నిటా స్వామికార్యపరుఁడు

వినయపు శ్రీవేంటవిభునికి హితవరి

యెనసి మొక్కఁగదరో యెదుట నున్నాఁడు

॥ బిరుదు ॥ 486

రేకు 384

దేవగాంధారి

నమ్మితిఁజుమ్మి వోమనసా నాకే హితవయి మెలంగుమీ

ముమ్మాటికి నేఁ జెప్పితిఁజుమ్మి మురహారునామమే జపించుమీ ॥ పల్లవి ॥

తలఁచకుమీ యితరధర్మములు తత్వజ్ఞానము మఱవకుమీ

కలఁగకుమీ యేపనికైనను కడుశాంతంబుననుండుమీ

వలవకుమీ వనితలకెప్పుడు వైరాగ్యంబున నుండుమీ

కొలువకుమీ యితరదైవముల గోవిందునినే భజించుమీ ॥ నమ్మి ॥

కోరకుమీ దేహభోగములు గొనకొని తపమే చేకొనుమీ

మీరకుమీ గురువులయానతి మెఱయఁ బురాణములే వినుమీ

చేరకుమీ దుర్జనసంగతి జితేంద్రియుఁడనై నిలుపుమీ

దూరకుమీ కర్మఫలంబును ధ్రువవరదునినే నుతించుమీ ॥ నమ్మి ॥

వెఱవకుమీ పుట్టుగులకు మరి వివేకించి ధీరుఁడవగుమీ

మఱవకుమీ యలమేల్మంగకుమగఁడగుశ్రీవేంకటపతిని

కెఱలకుమీ మాయారతులను కేవలసాత్వికుఁడవుగమ్మి

తొఱలకుమీ నేరములను సింధురక్షకునినే సేవించుమీ ॥ నమ్మి ॥ 487

సాళంగనాట

దాసులపాలిటినిధానమై వున్నాఁ డదిగో
ఆసాబాసా నితఁడే అహోబలేశుఁడు ॥ పల్లవి ॥

నగె నదె వాఁడిగో నారసింహదేవుఁడు
పగదీర హిరణ్యాక్షుఁ బట్టి చించి
మృగరూపై గద్దెమీఁద మెఱసీవాఁ డదిగో
అగవూఁ దగవెఱిఁగి యహోబలేశుఁడు ॥ దాసు ॥

తేరిచూచీ నదిగో దేవాదిదేవుఁడు
ఘోరపు నెత్తురు గోళ్ళు గురియఁగాను
నేరుపుతో బేగుల జన్నిదాలవాఁ డదిగో
ఆరితేరి కొలువున్నాఁ డహోబలేశుఁడు ॥ దాసు ॥

కరుణించీవాఁ డదిగో కమలాపతి దేవుఁడు
సురలు గొలువఁగాను సాంపుతోడను
యిరవై లోకములెల్లా నేలుచున్నాఁ డదిగో
హరి శ్రీవేంకటాద్రియహోబలేశుఁడు ॥ దాసు ॥ 488

సామంతం

సముఖా యెచ్చరిక వో సర్వేశ్వరా
అమరె నీ కొలువు ప్రహ్లాదవరదా ॥ పల్లవి ॥

తొడమీఁదఁ గూచున్నది తొయ్యలి యిందిరాదేవి
బడిఁ జెలులు సోబానఁ బాడేరు
నడుమ వీణె వాణించీ నారదుఁ డల్లవాడె
అడరి చిత్తగించు ప్రహ్లాదవరదా ॥ సము ॥

గరుడోరగాదు లూడిగములు నీకుఁ జేసేరు

యిరుమేలఁ గొలిచేరు యింద్రాదులు

పరమేష్ఠి యొకవంక పనులు విన్నవించి

అరసి చిత్తగించు ప్రహ్లాదవరదా

॥ సము ॥

పాదిగొని మిమ్మునిట్టే పూజించేరు మునులెల్లా

కదిసి పాడేరు నిన్ను గంధర్వులు

ముదమున నహోబలమునను శ్రీవేంకటాద్రి -

నదె చిత్తగించుము ప్రహ్లాదవరదా

॥ సము ॥ 489

మాళవిగౌళ

అవధారు చిత్తగించు హనుమంతుఁడు వీడె

భువిలోనఁ గలశాపుర హనుమంతుఁడు *

॥ పల్లవి ॥

రామ నీ సేవకుఁ డిదె రణరంగధీరుఁడు

ఆముకోన్నసత్యగల హనుమంతుఁడు

దీమసాన లంక సాధించి వుంగరము దెచ్చె

కామితఫలదుఁడు యీఘనహనుమంతుఁడు

॥ అవ ॥

జానకీరమణ సప్తజలధులు లంఘించి

ఆనుక సంజీవి దెచ్చె హనుమంతుఁడు

పూని చుక్కలెల్లా మొలపూసలుఁగాఁగఁ బెరిగి

భానుకోటికాంతితో జొప్పడు హనుమంతుఁడు

॥ అవ ॥

యినవంశ శ్రీవేంకటేశ నీకరుణతోడ

అనుపమజయశాలి హనుమంతుఁడు

పనిపూని ఇటమీది బ్రహ్మపట్టమునకు నీ -

యనుమతిఁ గాచుకున్నాడదె హనుమంతుఁడు

॥ అవ ॥ 490

పాడి

దేవదేవోత్తమ తే నమో నమో

రావణదమన శ్రీ రఘురామా

॥ పల్లవి ॥

రవికులాంబుధిసోమ రామ లక్ష్మణాగ్రజ

భువి భరత శత్రుఘ్నపూర్వజ

సవనపాలక కౌసల్యానందవర్దన

ధవళాబ్జనయన సీతారమణా

॥ దేవ ॥

దనుజసంహారక దశరథనందన

జనకభూపాలకజామాత

వినమితసుగ్రీవవిభీషణసమేత

మునిజననినుత సుముఖ సుచరిత్రా

॥ దేవ ॥

అసిలజవరద యహల్యాశాపమోచన

సనకాదిసేవితచరణాంబుజ

ఘనతరశ్రీవేంకటగిరినివాస

అనుపమోదారవిహార గంభీరా

॥ దేవ ॥ 491

రేకు 385

రామక్రియ

కొలువరో మొక్కరో కోరినవరము లిచ్చి

సులభుఁ డిన్నిటా పిండె సుగ్రీవనరహరి

॥ పల్లవి ॥

కంబములోనఁ బుట్టి కనకదైత్యునిఁ గొట్టి

అంబరపుదేవతల కభయ మిచ్చి

పంది సిరిఁ దనతోడఁజై బెట్టుక మాటలాడీ

అంబుజాక్షుఁ డైనట్టి యీదమనరహరి

॥ కొలు ॥

నానాభూషణము లున్నతితోడ నిడుకొని
 పూనికతో ప్రహ్లాదుని బుజ్జగించి
 మానవులకెల్లను మన్నన చాలా నొసఁగి
 ఆనందముతో నున్నాఁడు అదిగో నరహరి || కొలు ||

మిక్కిలి ప్రతాపముతో మించిన కాంతులతోడ
 అక్కజపుమహిమల నలరుచును
 తక్కుక శ్రీవేంకటాద్రిఁ దావుకొని వరాలిచ్చి
 చక్కఁదనములకెల్లాఁ జక్కని నరహరి || కొలు || 492

సాళంగనాట

ఈతని దెంతప్రతాప మీతని దెంతపుదుటు
 యీతఁడు రామునిబంటు యీతని సేవించరో || పల్లవి ||

పుదయాస్తనగముల కొకజంగ చాఁచినాఁడు
 చదివె రవితో సర్వశాస్త్రములు
 తుద బ్రహ్మాండము మోవఁ దోక మీఁది కెత్తినాఁడు
 పెదపెదకోరల పెనుహనుమంతుఁడు || ఈతని ||

కుడిచేత దనుజులఁ గొట్ట నూఁకించినాఁడు
 యెడమచేఁ బండ్లగొల పిడికిలిం చె
 పుడుమండలము మోవ నున్నతిఁ బెరిగినాఁడు
 బెడితపుమేనితోడఁ బెనుహనుమంతుఁడు || ఈతని ||

పుట్టుఁగవచకుండలంబులతోడ నున్నవాఁడు
 గట్టి బ్రహ్మపట్టానకుఁ గాచుకున్నాఁడు
 ఇట్టే శ్రీవేంకటేశునెదుటఁ బనులు సేసీ
 బెట్టిదపుసంతోసానఁ బెనుహనుమంతుఁడు || ఈతని || 493

లలిత

నమో నమో జగదేకనాథ తవ సర్వేశ

విమల విశ్రుత అసద్విఖ్యాతకీర్తే

॥ పల్లవి ॥

రామ రఘువర సితరాజీవలోచన

భూమిజారమణ త్రిభువనవిజయ

కోమలాంగ శ్యామ కోవిద రణరంగ

భీమవిక్రమ సత్యభిరుదప్రవీణ

॥ నమో ॥

దళితదైతేయ కోదండ దీక్షాదక్ష

జలజాష్టకుల విభీషణరక్షక

కలితదశరథతనూ కౌసల్యానంద

సులభ వానరముఖ్య సుగ్రీవవరద

॥ నమో ॥

చారులక్షణ భరత శత్రుఘ్నపూర్వజ

తారకబ్రహ్మనిత్యస్వరూప

ధీర శ్రీవేంకటాధిప భక్తవత్సల

భూరిగుణ సాకేతపురనివాసా

॥ నమో ॥ 494

నాట

ఎక్కడఁ జొచ్చెదరింక రక్కసులు

చిక్కి చెడుఁడు నరసింహునిచేత

॥ పల్లవి ॥

వుడుగని కోపపుటుగ్రవుఁ జూపుల

మిడుగురు లెగయఁగ మిన్నంది

పిడుగుల మ్రోతలఁ బెళపెళ నార్చుచు

వెడలెఁ గంభమున వీరసింహుఁడు

॥ ఎక్కడ ॥

కాలాగ్నికీలలుగక్కెడిచక్రము

కేలఁ బూని కులగిరు లదర

భాలలోచనము ప్రకటింపుచు లయ -

కాలుఁడై వెలసెఁ గడిఁది సింహుఁడు

॥ ఎక్కడ ॥

కుటిలనఖంబుల ఘోరాకారత

తొటతొటనెత్తురు దొరుగఁగను

చటుల దానవులఁ జదుపుచు శ్రీవేం -

కటమున నిలిచె 'సాకారసింహుఁడు

॥ ఎక్కడ ॥ 495

గుజ్జరి

కొండవంటి దేవుఁడు నేఁ గొలిచే దేవుఁడు వీఁడే

నిండుకున్నాఁడు తలఁచు నెమ్మదిన్మనసా

॥ పల్లవి ॥

నన్నుఁ బుట్టించే దేవుఁడు నీ లోనున్నాఁడు దేవుఁడు

కన్నచోటులనే వుండే కాచే దేవుఁడు

వెన్నతోబెంచే దేవుఁడు వివేకమిచ్చే దేవుఁడు

'యెన్నెని పాగడవచ్చు యీతఁడే మా దేవుఁడు

॥ కొండ ॥

సిరులిచ్చిన దేవుఁడు సేవగొనేటి దేవుఁడు

గురుఁడై బోధించి చేకొన్న దేవుఁడు

మరిగించిన దేవుఁడు మాటలాడించే దేవుఁడు

ఇరవై మాయింటనున్నాఁ డీదేవుఁడు

॥ కొండ ॥

దాపుదండైన దేవుఁడు దరిచేర్చిన దేవుఁడు

రూపు చూపె నిదివో బోరున దేవుఁడు

శ్రీపతియైన దేవుఁడు శ్రీవేంకటాద్రి దేవుఁడు

చేసట్టి మమ్మేలినాఁడు చేతతనే దేవుఁడు

॥ కొండ ॥ 496

సామంతం

బౌనయ్య జాణఁడవు ప్రహ్లాదవరదా
ఆనలు వెట్టకుము ప్రహ్లాదవరదా || పల్లవి ||

వేసరక శ్రీసతితో వేడుకనవ్వులు నవ్వి
ఆసలు చూపేవు ప్రహ్లాదవరదా
సేసనెట్టిన చేతుల చెఱఁగువట్టి తీసేవు
అ సుద్దులే చెప్పేను (వు?) ప్రహ్లాదవరదా || బౌన ||

నంటునఁ దొడమీఁదను నలినాక్షి నెక్కించుక
అంటేవు సిగ్గులు ప్రహ్లాదవరదా
గెంటక యేపొద్దును కేలుగేలుఁ గీలించుక
అంటువాఁడు వదివో ప్రహ్లాదవరదా || బౌన ||

కంచువతోఁ గాఁగిలించి కైవసము సేసుకొంటి -
వందముగ నీకెను ప్రహ్లాదవరదా
పొంది శ్రీవేంకటమున పొంచి యోభళములోనా
అంది వరాలిచ్చేవు ప్రహ్లాదవరదా¹ || బౌన || 497

చేకు 386

రామక్రియ

కంటిఁ గంటి వీడివో కని కృతార్థుడనైతి
వింటి నిందరిచేతా నీ 'విట్టలేశు సుద్దులు || పల్లవి ||

యీతఁడా గోవర్ధనమెత్తిన పసిబాలుఁడు
కాతరీఁ డీతఁడా గోపికావల్లభుఁడు
పూతన నీతఁడా పట్టి పారిగొన్నయట్టివాఁడు
చేత గచ్చకాయలాడీ శ్రీవిట్టలేశుఁడు || కంటి ||

౧. 'ప్రహ్లాద' రేకు

౨. 'యోభళము' రేకు, ౩. ఇది శృంగార సంకీర్తనలో నుండ తగినది. ౪. 'విట్టలేశు' రేకు

యీ దేవుడా కుచేలుని కిష్టసంపదిచ్చినాడు
 పోదిగొని యీ దేవుడా భూభార మడచినాడు
 వేదమయుఁ డీదేవుడా విశ్వరూపు చూపినాడు
 సేదదేరీ మహిమల శ్రీవిట్టలేశుడు ॥ కంటి ॥

యీ మూరితా పాండురంగ మిరవై వుండినవాడు
 కామించీమూరితి శ్రీవేంకటగిరి నున్నవాడు
 దోమటి నీమూరితే యాధ్యులపాట మెచ్చినాడు
 క్షేమముతో వరాలిచ్చి శ్రీవిట్టలేశుడు ॥ కంటి ॥ 498

నాట

సరిలే రితనికి సాహసవిక్రముఁ డీతఁ -
 డరయ కలశాపురహనుమంతుడు ॥ పల్లవి ॥

వుదధి లఘించినాడు వుబ్బున మైనాకముచే
 పొదలి నట్టనడుమఁ బూజగొన్నాడు
 సదరాననే లంక సాధించి వచ్చినాడు
 అదివో కలశాపురహనుమంతుడు ॥ సరి ॥

సంజీవి దెచ్చినాడు సమరరంగమందు
 భంజించి వానరుల బదికించినాడు
 అంజనీదేవికిఁ గొడుకైనాడు యేపనుల -
 నంజుడు కలశాపురహనుమంతుడు ॥ సరి ॥

బలురాకాసులనెల్లా పట్టి చదిపినవాడు
 ఇల రామునికిఁ గడు హితుడైనాడు
 చెలఁగి శ్రీవేంకటేశు సేవ సేయుచున్నవాడు
 అలరి కలశాపురహనుమంతుడు ॥ సరి ॥ 499

సాళంగవాట

సేవించరో జనులాల చేతులెత్తి మొక్కరో
వావిరిఁ బ్రహ్మాదునికి వరదుఁడు వీడే ॥ పల్లవి ॥

జగన్నాథుఁడు వీడే సర్వరక్షకుఁడు వీడే
నిగమవేద్యుఁడైన నిత్యుఁడు వీడే
సగుణవంతుఁడు వీడే సర్వకాముఁడు వీడే
నగుమొగముసుగ్రీవనరసింహుఁడు వీడే ॥ సేవిం ॥

మరుజనకుఁడు వీడే మహిమాధికుఁడు వీడే
పరగ శ్రీలక్ష్మీపతి వీడే
సురల కేలికె వీడే శుభమూరితి వీడే
నరసఖుఁడ సుగ్రీవనరసింహుఁడు వీడే ॥ సేవిం ॥

భువనాధిపతి వీడే పురుషోత్తముఁడు వీడే
వివిధప్రతాపకోవిదుఁడు వీడే
ఇవల శ్రీవేంకటాద్రినిరవైనతఁడు వీడే
నవమూర్తి సుగ్రీవనరసింహుఁడు వీడే ॥ సేవిం ॥ 500

బౌళి

ఎంతని పొగడవచ్చు నితనిప్రతాపము
పంతములెల్లామెరిసి ప్రతాపించీ వాడే ॥ పల్లవి ॥

చేతులనే పెరికి సంజీవికొండ దెచ్చినాఁడు
ఆతఁడువో తొల్లి పెద్దహనుమంతుఁడు
ఘాతలఁ దానొక్కడే లంక సాధించి వార్ది దాటి
యీతలికి వచ్చినాఁడు ఇదివో వాడే ॥ ఎంత ॥

ముదమున బ్రహ్మలోకముదాకా బెరిగినాడు

అదివో ఇప్పుడు పెద్దహనుమంతుడు

వదలక తోక చక్రవాళపర్వతము వెంటా

పుదుటునఁ జాట్టుకొని పున్నాడు వాడే

॥ ఎంత ॥

మెల్లనే జంగ చాచి మెడ నిక్కించుకొన్నాడు

అల్లదివో మించే పెద్దహనుమంతుడు

వెల్లవిరైనాడు శ్రీవేంకటేశ్వరుని బంట్రి

చల్లగా లోకములేలీ సంతతము వాడే

॥ ఎంత ॥ 501

పాడి

ఎంతప్రతాపమువాడు యెంతటినేరుపరి

యెంతని పొగడవచ్చు నీరాముని

॥ పల్లవి ॥

వాలినొక్క కోలనేసి వారిధి గట్టినవాడు

తాలిమితో సుగ్రీవుని లాలించినాడు

పాలించి విభీషణుని బట్టముగట్టినవాడు

యేలుమని లంకకెల్లా నీరాముడు

॥ ఎంత ॥

కుచ్చిపర (?) మొండెముగా కుంభకర్ణుఁ గొట్టినాడు

హెచ్చి రాకాసులఁ జంపె నీరాముడు

తచ్చి రావణాసురునితలలు చెండాడినాడు

ఇచ్చకొలదుల నిట్టె యీ రాముడు

॥ ఎంత ॥

సీతతో విమానమెక్కి చేరి యయోధ్యకు వచ్చి

యీతలఁ బట్టమేలినాఁ డీరాముడు

శ్రీతరుణితోగూడి శ్రీవేంకటేశుడైనాడు

యీతడే దరిసించరో యీరాముడు

॥ ఎంత ॥ 502

లలిత

సర్వరక్షకుడైన సర్వేశుడేకాక
పుర్వీమీద నందరిలో నొక్కఁడా రాముఁడు || పల్లవి ||

కొండపాడవులైన ఘోరవానరబలము
గుండుగా వారిధిదండఁ గూడఁబెట్టి
నిండు జెలనిధి గట్టి నిగిడి లంక సాధించె
అండనే రాముఁడు నరుఁ డనవచ్చునా || సర్వ ||

అన్నిటా దేవతలకు నసాధ్యమైనరావణు -
నెన్నికగాఁ బుత్రమిత్రహితులతోడ
పన్నుకొని శస్త్రాస్త్రపంక్తులనే ఖండించె
సన్నతి నిట్టే రాముని జనుఁడనవచ్చునా || సర్వ ||

చలపట్టి లంక విభీషణునికిఁ బాలించి
బలువుగ సీతఁగూడి పట్టమేలి
యిలలో శ్రీవేంకటాద్రినిరనై లోకముగాచీ
నలువంక రాముఁడు నరుఁడనవచ్చునా || సర్వ || 503

రేకు 387

లలిత

కంటిమి నేఁ డిదె గరుడాచలపతి
యింటివేలుపగు యీశ్వరుఁ డితఁడు || పల్లవి ||

శ్రీనరసింహుఁడు చిన్మయకాంతుఁడు
దానవాంతకుఁడు దాయనిధి
నానామహిమల నమ్మినవారిని
పూసుక కాచే పోషకుఁ డితఁడు || కంటి ||

దేవాదిదేవుఁడు దినకరతేజుఁడు

జీవాంతరంగుఁడు శ్రీ విభుఁడు

దైవశిఖామణి తలఁచినవారిని

సేవలుగొని కాచేవిభుఁ డీతఁడు

॥ కంటి ॥

పరమమూర్తి హరి ప్రహ్లాదవరదుఁడు

కరుణానిధి బుధకల్పకము

పరగు శ్రీవేంకటపతి తనదాసుల -

నరుదుగఁ గాచే యనంతఁ డీతఁడు

॥ కంటి ॥ 504

రామక్రియ

అల్లవాడే గద్దెమీద నాభళపుగుహలోన

యెల్లవారిఁ గరుణతో నేలుకొన్నాఁడు

॥ పల్లవి ॥

పుక్కుఁగంభములో బుట్టి పుగ్రనారసింహుఁడు

మొక్కులపు హిరణ్యుని ముందలవట్టి

గక్కనఁ గడుపు చించి ఘనమైన పేగులు

వెక్కునపు జంధ్యాలుగా వేసుకొన్నాఁడు

॥ అల్ల ॥

కోరలు దీఁడుకొంటాను ఘోరనారసింహుఁడు

సారెసారె నెత్తురులు చల్లుకొంటాను

వీరులైన దానవుల వెదకి వెదకి కొట్టి

గోరికొనఁ గండలెల్లాఁ గోయుచున్నాఁడు

॥ అల్ల ॥

విచ్చన విడిని శ్రీవేంకటనారసింహుఁడు

పచ్చిదేర నట్టే పకపక నవ్వి

కచ్చు పెట్టి దేవతలఁగాచి యభియమిచ్చి

పెచ్చు రేగి సంతోసానఁ బెరుగుచున్నాఁడు

॥ అల్ల ॥ 505

మాళవిగౌళ

ఎంతని పొగడవచ్చు నీతని సేవించరో
పొంతనిదే కలశాపుర హనుమంతుడు || పల్లవి ||

పిడికిటఁ బట్టినవి పెద్దపండుల గొలలు
అడరి యెత్తినది మహావాలము
గుడిగొన రాకాసులఁ గొట్టినది వలకేలు
పొడచూపేఁ గలశాపుర హనుమంతుడు || ఎంత ||

సందడిసమరానకు చాచినది పెనుజంగ
అందముగ నిక్కించినదదే పురము
కుందక వీరరసమే కురిసేటిది మొగము
పొందగువాడు కలశాపుర హనుమంతుడు || ఎంత ||

పుదుటున మెలగేవి వొడ్డికైన పాదాలు
త్రిదశులమెప్పించేది దివ్యరూపము
అదె శ్రీవేంకటేశుబంటయి నిలుచున్నాడు
వొదలుచుఁ గళశాపుర హనుమంతుడు || ఎంత || 506

శంకరాభరణం

ఎంత భాగ్యవంతులమో యీతనిఁ బొడగంటిమి
చెంతనుండి మమ్మునేలే శ్రీ 'విట్టలేశుడు' || పల్లవి ||

తుంగభద్రాతటమున లొంటిపరబ్రహ్మము
అంగవించి సాకారమైవున్నాడు
సంగతితో రుక్మిణీయు సత్యభామల నడుమ
చెంగలింపి మహిమల శ్రీ 'విట్టలేశుడు' || ఎంత ||

అందపుఁ బైఁడిమేడలో నాదిమూర్తియైన దేవుఁ -

డందరికిఁ బ్రత్యక్షమై యున్నాఁడు

సందడించి గోపికాజనములతోడుత

చెంది వున్నాఁడిదివో శ్రీ విట్టలేశుఁడు

॥ ఎంత ॥

వెలసి వనాలలోన వేదవేద్యుడైన హరి

అలరి కృష్ణావతారమై యున్నాఁడు

యెలమి శ్రీవేంకటేశుఁ డితఁడే పదారువేల

చెలులతోఁ గూడినాఁడు శ్రీ విట్టలేశుఁడు

॥ ఎంత ॥ 507

నాట

ఇట్టి సుద్దులితనివి ఇదివో కొలువున్నాఁడు

నట్టనడుమ నీసుగ్రీవ నారసింహుఁడు

॥ పల్లవి ॥

పగలూ రాతిరీఁ గాని పటుసంధ్యాకాలమందు

మొగిఁ బచ్చి వెచ్చిగానిమొనగోళ్ళచే

గగనమూ నేలూఁ గానిగనమైనతొడమీద

నగుతా హిరణ్యుఁ గొట్టె నరసింహదేవుఁడు

॥ ఇట్టి ॥

వెలుపలాలోనాఁగానివెడఁగుగడపమీద

తలితండ్రిగానియట్టితావునఁ బుట్టి

మొలచి చిగిరించని ముదురుఁగోరలతోడ

నలి హిరణ్యుఁ జంకించె నరసింహదేవుఁడు

॥ ఇట్టి ॥

మానీసే మెకమూఁగానిమంచియాకారముతోడ

పూని యిల్లాఁ బందిలీఁ గాని గుహలో

ఆనుక హిరణ్యుని నడఁచి శ్రీవేంకటాద్రి

నానాదిక్కులనేలిననరసింహదేవుఁడు

॥ ఇట్టి ॥ 508

బౌళి

అదె చూడరయ్యా పెద్దహనుమంతుని
గుదిగొని దేవతలు గొనియాడేరయ్యా ॥ పల్లవి ॥

పుదయాస్తశైలములు వొకజంగగాఁ జూచె
అదివో ధ్రువమండలమందె శిరసు
చదివె సూర్యునివెంట సారె మొగము ద్రిప్పుచు
యెదుట నీతనిమహి మేమని చెప్పేమయ్యా ॥ అదె ॥

దండిగా బ్రహ్మాండముదాఁకఁ దోఁక మీఁదికెత్తె
మెండగు దిక్కులు నిండ మేను వెంచెను
గుండుగూడ రాకాసులఁ గొట్టఁగఁ జేతులు చూచె
అండనీతని ప్రతాప మరుదరుదయ్యా ॥ అదె ॥

దిక్కులు పిక్కటిలఁగ దేహరోమములు వెంచె
పక్కన లోకములకుఁ బ్రాణమై నిల్చె
ఇక్కడ శ్రీవేంకటేశు హితవరిబంటాయ
మిక్కిలి నీతనిలావు మేలు మేలయ్యా ॥ అదె ॥ 509

రేకు 388

రామక్రియ

నరులాల మునులాల నానాదేవతలాల
పరబ్రహ్మ మీతఁడే ప్రత్యక్షమై వున్నాఁడు ॥ పల్లవి ॥

భావించి చూడరో వీఁడె ప్రహ్లాదవరదుఁడు
సేవించరో తొడమీది శ్రీసతిని
వావిరి నుతించరో వరశంఖచక్రా లవె
కోవిదుఁడు గద్దెమీదఁ గొలువై వున్నాఁడు ॥ నరు ॥

చెలఁగి మొక్కరో వీడె శ్రీనరసింహదేవుఁడు

తెలియరో యీతని తేజోరూపము

అలరి పూజించరో అనంతహస్తము లవె

కొలఁదిమీరి విష్ణుఁడు కొలువై వున్నాఁడు

॥ నరు ॥

యిదె శరణనరో హిరణ్యదైత్యహరుని

అదన జపించరో యీ హరినామము

యెదుట శ్రీవేంకటాద్రిని యహోబలమునందు

కొదలే కాదిమూరితి కొలువై వున్నాఁడు

॥ నరు ॥ 510

పాడి

ఇంతులాల చూడరమ్మ ఇద్దరు జాణలే వీరు

చెంత రమాదేవిఁగూడె శ్రీనరసింహుఁడు

॥ పల్లవి ॥

సరిఁ గొండలెక్కుకొని సరసము లాడుకొంటా

సారిది మోములు తోఁగి చూచుకొంటాను

విరులచెండులఁగొని వేటులాడుకొంటాను

సిరితోడ విహరించీ శ్రీనరసింహుఁడు

॥ ఇంతు ॥

భవనాశిలోని నీరు పైఁ జల్లులాడుకొంటాను

నవకపుసిరులను నవ్వుకొంటాను

జవళిఁ గెమ్మోపులు సన్నలఁ జాపుకొంటాను

చివన నిందిరనంటె శ్రీనరసింహుఁడు

॥ ఇంతు ॥

వేమరుఁ దొడలెక్కుక వీడుదోడు లాడుకొంటా

ప్రేమమునఁ గాఁగిళ్ళఁ బెనఁగుకొంటా

అముక శ్రీవేంకటాద్రి నౌభళాన నిలిచిరి

శ్రీమహాలక్ష్మితోడ శ్రీనరసింహుఁడు

॥ ఇంతు ॥ 511

౧. ఇది ఒక విధమైన శృంగార సంకీర్తన. ౨. తొంగి పూ.ము.పా. 'తొంగి'కి బదులుగా 'తోగి' అనురూపము ఈ వాఙ్మయమున వలెలావులగఁందు ౩. 'చివన'కు రూపాంతరము కావచ్చు.

బౌళి

సులభుడై వున్నాడు సుగ్రీవనారసింహుడు
నెలకొన్నదాసులకు నిధానము వీడే || పల్లవి ||

తుంగభద్రాతటమున తొడపై నిందిరతోడ
సింగారిండుకొన్నవేల్పుసింహము వీడే
సంగతిగా దేవతలు జయవెట్టి కొలువగా
చెంగటనే మహిమలఁ జెలరేగి వీడే || సుల ||

చలువబండలమీద చక్కనికొండలదండ
అలరీని వీరనరహరి వీడే
వెలయుశంఖచక్రాలవేలుహస్తములతో
బలవంతుడై వున్నాడు పంతుముతో వీడే || సుల ||

పువ్వులతోటలనీడ భువనేశ్వరములోన
జవ్వనపు మనుజు కేసరి వీడే
ఇవ్వల శ్రీ వేకంటాద్రి నిరనై వరములిచ్చి
నవ్వుమోముతోడ భువనము లేలీ వీడే. || సుల || 512

నాట

వినరయ్య నరసింహవిజయము జనులాల
అనిశము సంపదలు నాయువు నొసగును || పల్లవి ||

మొదలఁ గొలుపుకూటమున నుండి కళిపుడు
చదివించెఁ బ్రహ్లాదుని శాస్త్రములు
అదన నాతఁడు నారాయణుడే దైవమనె
అదరిపడి దైత్యుడు అతని జాపుమనె || వినర ||

అంతటఁ బ్రహ్మాదుఁడు 'అన్నిటానున్నాఁ'డనియె
పంతమున దానవుఁడు బాలునిఁ జూచి
యెంతయుఁ గడఁకతోడ 'ఇందులోఁ జూపు'మని
చెంతనున్న కంబము చేతఁగొని వేసె

॥ వినర ॥

అటమీఁదట బ్రహ్మాండం బదరుచు
కుటిలభయంకరఘోషముతో
చిట చిట చిటమని పెట పెట పెటమని
పటపట మనుచును బగిలెఁ గంబము

॥ వినర ॥

కులగిరు లదరెను కుంభిని వడఁకెను
తలఁకిరి దైత్యులు తల్లడిలి
కలఁగెను జగములు కంపించె జగములు
ప్రళయకాలగతిఁ బాటిల్లె నపుడు

॥ వినర ॥

ఘననారసింహుఁ డదె కంబమునందు వెడలె
కనుపట్టె నదిగొ చక్రజ్వాలలు
మునుకొని వెడలెఁ గార్మకముక్తశరములు
కనకకశిపునకుఁ గలఁగె గుండియలు

॥ వినర ॥

అడరె నద్దేవునికోపాగ్నులు బెడిదపు -
మిడుఁగురులతోడుత మిన్నలుముట్టి
పిడుగులురాలేటిభీకరనఖరములు
గడుసు రక్కసునికి గాలములై తగిలె

॥ వినర ॥

తొడికి పట్టి విష్ణుఁడు తొడమీఁద నిడుకొని
కడుపు చించెను వానిగర్వమడఁగ
వెడలెఁ జిల్లున వానివేడి నెత్తురు నింగికి
పాడి వొడియాయ శత్రుభూషణములెల్లను

॥ వినర ॥

నెళ నెళన విరిచె నిక్క వానియెముకలు
 పెళపెళ నారిచి పెచ్చు వెరిగె హరి
 జళిపించి పేగులు జంద్యాలుగా వేసుకొనె
 తళుకుగోరలు తళతళమని మెరిచె ॥ వినర ॥

పెటలించి నరములు పెరికి కుప్పలువేసి
 గుటగుటమని రొప్పె గోవిందుడు
 చిటిలించి కండలు చెక్కలు వారజెండి
 కుటిలదానవుఁ జూచి 'ఖో' యని యార్చెను ॥ వినర ॥
 తెంచి శిరోజములు దిక్కులకు వాని -
 పంచప్రాణములుగొనెఁ బరమాత్ముడు
 అంచెల నీరీతిని ప్రహ్లాదునిపగ నీఁగె
 మించి దేవతలు మితిమీటి జయవెట్టిరి ॥ వినర ॥

అప్పు డిందిరాదేవి యంకమునఁ గూచుండె
 వొప్పుగ శాంతమందె నహోబలేశుఁడు
 తప్పక కోనేటిదండఁ దానై యిందును నందు
 చిప్పిల వరములిచ్చి శ్రీవేంకటేశుఁడు ॥ వినర ॥ 513

రేకు 389 మాళవిగౌళ

అదె లంక సాధించె నవనిభారము దించె
 విదితమై ప్రతాపము వెలయించె నితఁడు ॥ పల్లవి ॥

రవివంశతిలకుఁడు రాముఁ డీతఁడు
 భువిఁ బుట్టె దశరథ పుత్రుఁ డీతఁడు
 భవుఁడెంచెఁ దారకబ్రహ్మ మీతఁడు
 పవనజాకిచ్చినాఁడు బ్రహ్మపట్ట మీతఁడు ॥ అదె ॥

బలువుడు సీతాపతి యితఁడు
తలకొన్న వాలిమర్దనుఁ డితఁడు
విలసిల్లె నేకాంగవీరుఁ డితఁడు
చలమరి కోదండదీక్షాగురుఁ డితఁడు

॥ అదె ॥

శరణాగత వజ్రపంజరుఁ డితఁడు
సరిలేని యసురభంజకుఁ డితఁడు
వరదుఁడు శ్రీవేంకటేశ్వరుఁ డితఁడు
అరయ విజయనగరాధీశుఁ డితఁడు

॥ అదె ॥ 514

రామక్రియ

రాముఁడు లోకాభిరాముఁడు వీడిగో
వేమారు మొక్కుచు సేవించరో జనులు

॥ పల్లవి ॥

చెలువపురూపమున జితకాముఁడు
మలసీ బిరుదున సమరభీముఁడు
పాలుపైనసాకేతపురధాముఁడు
యిలలోఁ బ్రజలకెల్లా హిమధాముఁడు

॥ రాము ॥

ఘనకాంతుల నీలమేఘశ్యాముఁడు
అనిశము నుతుల సహస్రనాముఁడు
కనుపట్టు కపినాయకస్తోముఁడు
తనునెంచితే దేవతాసౌర్యభౌముఁడు

॥ రాము ॥

సిరులమించిన తులసీదాముఁడు
కరుణానిధియైనభక్తప్రేముఁడు
పురుతరమహిమల నుద్దాముఁడు
గరిమల శ్రీవేంకటగిరి గ్రాముఁడు

॥ రాము ॥ 515

సామంతం

అదిగాన నీతి శాంతాలన్నిటకీ గారణము
పదిలమై వివేకించి బ్రదుకఁగ వలయు || పల్లవి ||

తఱచు మాటలాడితే తప్పులెన్నైనా దొరలు
పఱచై తిరిగితేను పాప మంటును
మెఱసి తిరిగాడితే మిక్కిలి దూరు ముట్టు
యెఱకగలవాఁ డిందు నేమఱ డెప్పుడును || అది ||

కన్నవెల్లాఁ జూచితే కడునాస లుప్పతిలు
కన్నెలు పెక్కుగూడితే కరఁగు మేను
సన్నలు సారెకునైతే చవుకొ దొరతనము
యిన్నిట నేర్పరైనవాఁ డేమఱ డెప్పుడును || అది ||

మట్టుమీరి నవ్వితే మచ్చరా లూరకే పుట్టు
గుట్టులేక నడచితేఁ గొంచపడును
నెట్టన శ్రీవేంకటేశ నీకు శరణుచొచ్చి
యిట్టె నీదాసుఁడైనవాఁ డేమర డెప్పుడును || అది || 516

సాళంగవాట

జయము మనది వనచరులాల
రయమున దర్మదారలు తుత్తుతూ || పల్లవి ||

రక్కసులమీఁద రాముఁడలిగె; నలు -
దిక్కుల నడవుఁడు తిడిం తిడిం
యెక్కుఁడుసేనలు యిటు మొరయింపుఁడు
ధక్కానినదము ధమధమధమం || జయ ||

కుటిలదానవులఁ గొట్టుఁడు; కోటలు
తటుకున దాటుఁడు ధణం ధణం
పటుగతినార్చుచు పట్టుఁడు లగ్గులు
పెటులు చూడఁ డదె పెట పెట పెటల్

॥ జయ ॥

గుట్టున నుండక కూలె రావణుఁడు
పట్టుఁడు సంకులు భం భం భం
యిట్టె శ్రీవేంకటేశుఁడు గెలిచెను
దిట్టలై యాడుఁడు ధిం ధిం ధిం

॥ జయ ॥ 517

శంకరాభరణం

వినుఁ డీదె రఘుపతి విజయములు
పనుపడి రాక్షసబాధ లుడిగెను

॥ పల్లవి ॥

కులగిరు లదరెను కుంభిని వడఁకెను
యిల రాముఁడు రథమెక్కినను
కలఁగె వారిధులు కంపించె జగములు
బలువిలునమ్ములు వట్టినను

॥ విను ॥

పిడుగులు దొరిగెను పెనుగాలి వినరె
తొడిఁబడి బాణము దొడిగినను
ముడివడె దిక్కులు మొగ్గె దిగ్గజములు
యెడపక రావణు నేసినను

॥ విను ॥

చుక్కలు డుల్లెను స్రుక్కె భూతములు
తొక్కి యసురతల దుంచినను
గక్కన శ్రీవేంకటగిరి నిలువఁగ

అక్కజమగు శుభ మందరికొదవె

॥ విను ॥ 518

బౌళిరామక్రియ

ఇతడే పరబ్రహ్మ మిదియే రామకథ

శతకోటివిస్తరము సర్వపుణ్యఫలము

॥ పల్లవి ॥

ధరలో రాముడుపుట్టె ధరణీజఁ బెండ్లాడె

అరణ్యవాసులకెల్లా నభయమిచ్చె

సారిది ముక్కుఁ జెవులు చుప్పనాతిని గోసె

ఖరదూషణులను ఖండించి వేసె

॥ ఇతడే ॥

కినిసి వాలిఁ జంపి కిష్కింధ సుగ్రీవు కిచ్చె

వనధి బంధించి దాటె వానరులతో

కనలి రావణకుంభకర్ణాదులను జంపి

వనితఁ జేకొని మళ్ళి వచ్చె నయోధ్యకును

॥ ఇతడే ॥

సౌమిత్రియు భరతుడు శత్రుఘ్నుడుఁ గొలువఁగ

భూమి యేలె కుశలవపుత్రులఁ గాంచె

శ్రీమంతుడై నిలిచె శ్రీవేంకటాద్రిమీఁద

కామించి విభీషణ లంకకుఁబట్టము గట్టె

॥ ఇతడే ॥ 519

రేకు 390

మాళవిగౌళ

రాముడు లోకాభిరాముఁ డుదయించఁగాను

భూమిలో వాల్మీకికి పుణ్యమెల్లా దక్కెను

॥ పల్లవి ॥

తటుకన మారీచుతలపైఁ బోయఁ గర్మము

కుటిలశూర్పనఖ ముక్కునఁ బండెను

పటుకునఁ దెగె దైత్యభామల మెడతాళ్ళు

మటమాయదైత్యులకు మరి నూరూ నిండెను

॥ రాము ॥

తరగె రావణు పూర్వతపములయాయుష్యము

ఖరదూషణాదులకు కాలము దీరె

గరిమ లంకకు నవగ్రహములు భేదించె

సిరుల నింద్రజిత్తాకు చినిగె నంతటను

॥ రాము ॥

పారిఁ గుంభకర్ణునికి పుట్టినదినము వచ్చె

మరలి గండము దాకె మండోదరికి

పరగె (గ?) నయోధ్యకు భాగ్యములు ఫలియించె

చిరమై శ్రీవేంకటేశుచేతలెల్లా దక్కెను

॥ రాము ॥ 520

పాశంగనాట

జయము జయము ఇంక జనులాల

భయములు వాసెను బ్రదికితిమిపుడు

॥ పల్లవి ॥

ఘన నరసింహుడు కంభమున వెడలె

దనుజులు నమసిరి ధర వెలసె

పానిగె నధర్మము భూభారమడగె

మునులతపము లిమ్ముల నీడేరె

॥ జయము ॥

గరిమతో విష్ణుడు గద్దెపై నిలిచె

హిరణ్యకశిపుని నేపడచె

అరసి ప్రహ్లాదుని నన్నిటా మన్నించె

హరుడును బ్రహ్మయు నదె కొలిచేరు

॥ జయము ॥

అహోబలేశుడు సిరి నంకమున ధరించె

బహుగతి శుభములు పాటిల్లె

యిహపరము లొసగె నిందును నందును

విహరించెను శ్రీవేంకటగిరిని

॥జయము॥521

రామక్రియ

గరుడాద్రి వేదాద్రి కలిమి యీపె
సిరులోసంగీఁ జూడరో చీంతామణి యీపె ॥ పల్లవి ॥

పాలజలధిఁ బుట్టిన పద్మాలయ యీపె
లాలిత శ్రీనరసింహులక్ష్మి యీపె
మేలిమి లోకమాతయై మించిన మగువ యీపె
యీలీల లోకములేలే యిందిర యీపె ॥ గరు ॥

ఘనసంపదలోసంగు కమలాకాంత యీపె
మనసిజాఁ గనిన రమాసతి యీపె
అనిశమఁ బాయనిమహాహరిప్రియ యీపె
ధనధాన్యరూపపుశ్రీ తరుణి యీపె ॥ గరు ॥

రచ్చలవెలసినట్టిరమావనిత యీపె
మచ్చికగలయలమేల్మంగ యీపె
యిచ్చట వేంకటాద్రి నీ యహోబలమునందు
నిచ్చలూఁ దావుకొనిననిధాన మీపె ॥ గరు ॥ 522

సామంతం

సమసె రావణుఁడు సమరములోపల
అమరులు కడు ముదమందిరి మెరసి ॥ పల్లవి ॥

బెరగిరి రాముని శరముల కసురలు
సురిగిరి పోట్లచురుకునను
తొరిగిరి నెత్తుటఁ దునియలు సేసిన
తిరిగిరి తరుమఁగ దిక్కులకు ॥ సమపె ॥

కూలిరి భల్లూకుల ఘోషములకు

వారిరి వాయుజవాలహతి

వీలిరి యంగదు వివిధనాదముల

తూలిరి సుగ్రీవు దోర్బలమునను

॥ సమసె ॥

దాగిరి లక్ష్మణు దాకకు నులుకుచు

వీగిరి వనచర వితతికిని

పాగి శ్రీవేంకటపతి కృపారసమునఁ

దోగిరి జనులు సంతోసంబునను

॥ సమసె ॥ 523

శంకరాభరణం

ఆదిమూర్తి యీతఁడు ప్రహ్లాదవరదుఁడు

యేదెసఁ జూచినాఁ దానె యీతఁడిది (?) దేవుఁడు ॥ పల్లవి ॥

నవ్వులమోముతోడ నరసింహరూపుతోడ

జవ్వనితోడమీదట సరసమాడ

పువ్వులదండలు యిరుబుజాలపై వేసుకొని

పువ్విళ్ళూరఁ గొలువై వున్నాఁడు దేవుఁడు

॥ ఆది ॥

సంకుఁ జక్రములతోడ జమభికోరలతోడ

అంకెలఁ గటియభయహస్తా లెత్తి

కంకణాలహారాలతో ఘనకిరీటము వెట్టి

పాంకమైన ప్రతాపానఁ బొదలీ నీ దేవుఁడు

॥ ఆది ॥

నానాదేవతలతోడ నారదాదులతోడ

గానములు వినుకొంటా గద్దెపై నుండి

ఆనుక శ్రీవేంకటాద్రి నహోబలమునందు

తానకమై వరాలిచ్చి దాసులకు దేవుఁడు

॥ ఆది ॥ 524

బౌళిరామక్రియ

వీడివో కలశాపుర వీరహనుమంతుడు
వాడిమిమెరసినట్టివజ్రపాణి యితడు || పల్లవి ||

చలపట్టి జంగచాచి జలధి దాటినవాడు
తలకొన్న రాముని ప్రతాపపువాడు
యెలమి సీతకుంగరమిచ్చి మెప్పించినవాడు
కలగుండు వడ లంకఁ గాలించినవాడు || వీడివో ||

మగిడి రాఘవునకు మణి దెచ్చినట్టివాడు
గగనము మోచిన కాయమువాడు
మొగి సూర్యునిచే శాస్త్రములు దివినవాడు
పగటున మీదిబ్రహ్మపట్టమేలేవాడు || వీడివో ||

యిప్పుడూ బ్రాణముతోనే యిల దేవుడైనవాడు
చెప్పఁగొత్తైనమహిమఁ జెన్నొందువాడు
ముప్పిరి శ్రీవేంకటేశుమూలబలమైనవాడు
వొప్పగు వరా లిందరి కొసగేటివాడు || వీడివో || 525

రేకు 391

రామక్రియ

వీడివో కొలువున్నాడు విట్టలేశుడు
మూడుమూర్తులతేజపుమూలమీతడు || పల్లవి ||

పంతముతో పాండవపక్షపాతి యీతడు
వంతలేని విదురునివిందు యీతడు
మంతుకెక్కినద్రౌపదీమానరక్షకుఁ డీతడు
చెంతనే వుద్ధపుపాలి చింతామణి యీతడు || వీడివో ||

మందగొల్లెతలకెల్లా మంగళసూత్ర మీతఁడు
 కందువ నక్రూరునిభాగ్యం బీతఁడు
 నందగోప యశోదల నవనిధాన మీతఁడు
 అందపురుక్కిణీమనోహరుఁ డీతఁడు
 దేవకీవసుదేవులదివ్యపద వీతఁడు
 భావింప నందరిపరబ్రహ్మ మీతఁడు
 కైవశమై దాసులకు కల్పవృక్ష మీతఁడు
 శ్రీవేంకటాద్రిపీఠిశ్రీపతి యీతఁడు

॥ వీడివో ॥ 526

లలిత

ఈతని మహిమలు యెంతని చెప్పెద
 చేతులమొక్కెదఁ జెలఁగుచు నేను
 శ్రీనరసింహుడు చిన్మయమూరితి
 నానావిధకరనఖరుఁడు
 దారుణదైత్యవిదారుఁడు విష్ణుఁడు
 తానకమగు మా దైవంబితఁడు
 ఆవోబలేశుఁడు ఆదిమపురుషుఁడు
 బహుదేవతాసార్వభౌముఁడు
 సహజానందుఁడు సర్వరక్షకుఁడు
 యిహపరములొసఁగుయేలిక యితఁడు

॥ పల్లవి ॥

॥ ఈతని ॥

॥ ఈతని ॥

కేవలుఁడగు సుగ్రీవనృసింహుఁడు
 భావించ సుజనపాలకుఁడు
 శ్రీవేంకటేశుఁడు చిత్తజనకుఁడు
 వేవేలకు నిలువేలుపు యితఁడు

॥ ఈతని ॥ 527

సాళంగనాట

పెరిగినాడు చూడరో పెద్దహనుమంతుడు

పరగి నానావిద్యల బలవంతుడు

॥ పల్లవి ॥

రక్కసులపాలికి రణరంగశూరుడు

వెక్కసపుయేకాంగవీరుడు

దిక్కులకు సంజీవిదెచ్చిన ధీరుడు

అక్కజమైనట్టి యాకారుడు

॥ పెరిగి ॥

లలిమీరినయట్టిలావుల భీముడు

బలుకపికులసార్వభౌముడు

నెలకొన్న లంకానిర్దమధాముడు

తలంపున రామునాత్మారాముడు

॥ పెరిగి ॥

దేవకార్యముల దిక్కు వరేణ్యుడు

భావింపగఁ దపఃఫలపుణ్యుడు

శ్రీవేంకటేశ్వరు సేవాగ్రగణ్యుడు

సావధానుడు సర్వశరణ్యుడు

॥ పెరిగి ॥ 528

దేసాక్షి

వెన్నముద్దకృష్ణుడు వేవేల చేతలవాడు

పిన్నవాడై వున్నవాడు బిరుదైన బాలుడు

॥ పల్లవి ॥

బాలెంతచన్ను గుడిచి బండివిరుగఁగఁదన్ని

గాలిరక్కసువి ములుగఁగ మోది

రోలఁగట్టువడి యట్టై రూడిగా మద్దిమాఁకులఁ

గూలదొబ్బె తొల్లి వీడె గుట్టుతోడి బాలుడు

॥ వెన్న ॥

కొండ గొడుగుగఁ బట్టిగోకులమునెల్లఁ గాచి
 మెండగుగొల్లెతలతో మేలమాడి
 అండనే నోరుదెరచి యశోదకు లోకములు
 దండిగాఁ జూపె నితఁడె దంటయైన బాలుఁడు || వెన్న ||

పరమేష్ఠికి మారొడ్డి పసిబాలకులఁ దెచ్చి
 ధరఁ బదారువేలుకాంతలఁ బెండ్లాడి
 ఇరవై శ్రీ వేంకటాద్రి నిందరికి వరాలిచ్చి
 సిరితో వెలసె నిదే చెలువపుబాలుఁడు || వెన్న || 529

నాట

అదె వచ్చె రాఘవుఁ డాతని దాడి ముట్టె
 యెదిరించరాదు మీకు నేది దెరు విపుడు || పల్లవి ||

భువిలోన రాముఁడై పుట్టెనట విష్ణుఁడు
 అవల మీకు దిక్కేది యసురలాల
 తివిరి మిమ్ము వెదకె దివ్యబాణాలాతనివి
 రవళి నెందు చొచ్చేరు రాకాసులాల || అదె ||

చలపట్టి కొండలచే సముద్రము గట్టెనట
 తల చూపరాదు మీకే దైత్యులాల
 వలగొని దేవతలు వానరులై వచ్చిరట
 నిలువరా దిఁక మీకు నిశాచరులాల || అదె ||

రావణుఁ జంపెనట రణములోఁ జిక్కించుక
 దావతిఁ బారరో మీరు దానవులాల
 యీవేళ శ్రీవేంకటేశుఁడితడే విభీషణుని
 లావున శరణనరో లంకావాసులాల || అదె || 530

గుజ్జరి

ఏలికె చెప్పినపని కెదురాడేనా

నీలీల లివియని నిండుకుండే నేను

॥ పల్లవి ॥

నీవు నాలోనున్నాడవు నే నున్నాడ సముఖాన

కావరపుటింద్రియాలు కాకుసేసీని

దేవర నీయప్పణో తెలియనానతీ నాకు

ఆవిధమైతేనే అపరాధము లేదు

॥ ఏలికె ॥

జగదీశుడవునీవు శరణాగతుడ నేను

జిగిఁ గామక్రోధాలేల చిమ్మిరేచీని

నగుతా నప్పగించేవో నాకది గాదనరాదు

తగునిట్లానే యైతే తప్పులేదు మాకును

॥ ఏలికె ॥

పుట్టించేవాడవు నీవు పుట్టుగులు నాసొమ్ము

చుట్టి సుఖదుఃఖాలేల సూడువట్టిని

నెట్టన శ్రీవేంకటేశ నీనటనో మంచిదాయ

యిట్టయితే మావంక నిఁక నేరమి లేదు

॥ ఏలికె ॥ 531

శ్రీ:
శుభమస్తు
శ్రీ తాళ్ళపాక
అన్నమాచార్యుల అధ్యాత్మ సంకీర్తనలు

(నిడురేకులలోని యధ్యాత్మ సంకీర్తనలు)

4-వ రేకు *

ఆహరి

తొల్లియును మఱ్ఱాకు తొట్టెలనె యూగెఁగన
చెల్లుబడినూఁగీని శ్రీరంగశిశువు || పల్లవి ||

కలికి కావేరి తరగల బాహులతలనే
తలఁగకిటు రంగమధ్యపు తొట్టెలఁ
పలుమారుఁ దనునూఁచి పాడఁగానూఁగీని
చిలుపాల సెలవితో శ్రీరంగశిశువు || తొల్లి ||

అదివొ కమలజాని తిరువారాధనంబనఁగ
అదనఁ గమలభవాండమనుతొట్టెలఁ
ఉదధులు తరంగములనూఁచఁగా నూఁగీని
చెదరని సిరులతోడ శ్రీరంగశిశువు || తొల్లి ||

వేదములె చేరులై వెలయంగ శేషుడే
పాదుకొను తొట్టెలై పరగఁగాను
శ్రీదేవితోఁగూడి శ్రీవేంకటేశుడై
సేదదేఁడి వాఁడె శ్రీరంగశిశువు || తొల్లి || 1

13 రేకు

శ్రీరాగం

వెరపు దెలుపు నీ వేగిరమే నీ
వెఱిగియు నెఱిగక యేమంటివో ॥ పల్లవి ॥

గోరపురుధిరము గురియు గోళ్ళ నీ
తోరమైన యా తొడమీద
గోరంటగోళ్ళ కోమలి నిలువగ
ఈరసమందక యేమంటివో ॥ వెరపు ॥

నెత్తురుఁ బెదవుల నీ మొకమలరగ
బిత్తరి వీడెపుఁ బెదవులతో
మత్తకరిగమన మాటలాడఁగా
ఎత్తిన మదమున నేమంటివో ॥ వెరపు ॥

ఆననరౌద్రము నట్టహాసమును
పూనిన నినుఁగని బొమముడితో
లేనగవుల నదలింపెడి సిరితో
హీనాధికముల నేమంటివో ॥ వెరపు ॥

పెద పెద యూర్పుల పేగుల జందెపు
టుదరముతో నీవుండుచును
చెదరిన పయ్యెద చెరఁగు జారుసతి
యెదురెదురను నీవేమంటివో ॥ వెరపు ॥

చింపి నెరుల నీ శిరసు ముడుచుకొని
కంపముడిగి వేంకటపతివై
లంపటమందుచు లక్ష్మీసతితో
ఇంపులు నెరవుచు నేమంటివో ॥ వెరపు ॥ 2

16 రేకు

రామక్రియ

అందరి వసమా హరినెరుగ

కందువగ నొకఁడుగాని యెరఁగఁడు

॥ పల్లవి ॥

లలితపు పదిగోట్లనొకఁడుగాని

కలుగఁడు శ్రీహరిఁ గని మనఁగ

ఓలిసి తెలియు పుణ్యలకోట్లలో

ఇలనొకఁడుగాని యెరఁగఁడు హరిని

॥ అందరి ॥

శ్రుతి చదివిన భూసురకోట్లలో

గతియును హరినె యొకానొకఁడు

అతిఘనులట్టి మహాత్మకోటిలో

తతి నొకఁడుగాని తలఁచఁడు హరిని

॥ అందరి ॥

తుదకెక్కిన నిత్యుల కోట్లలో

పొదుగునొకఁడు తలఁపున హరిని

గుదిగొను హరిభక్తుల కోట్లలో

వెదకు నొకఁడు శ్రీవేంకటపతిని

॥ అందరి ॥ 3

ఆహిరి

మాయలకగపడి మతిగెడి ప్రాణులు

రోయఁ దలఁచియును రోయఁగలేరు

॥ పల్లవి ॥

మిసమిస మెరువఁగ మెల్లన చేరిరి

ముసిడిమాని ఫలములు చూచి

రసమని సంసారపుబాలకులిదె

విసిగి చేదుగని విరుగఁగలేరు

॥ మాయ ॥

బలువిషమొలికెడి పాముఁ బట్టుకొని
అలరుచు నలుగడనాడేరు
పాలసి యాసలూర్పులు నిగుడించఁగ
తెలిసియు నింకాఁ దెలియఁగలేరు

॥ మాయ ॥

తేనెదెచ్చి కత్తికి దారఁ బెట్టి (న)
నానావిధముల నాకేరు
దీనతలఁగఁపెడి తిరువేంకటపతి
చేనిపంటలకుఁ జెయి చాచలేరు

॥ మాయ ॥ 4

బౌళి

కందర్పజనక గరుడగమన
నందగోపాత్మజ నమో నమో
వారిధిశయన వామన శ్రీధర
నారసింహ కృష్ణ నమో నమో
నీరజనాభ నిగమగోచర
నారాయణ హరి నమో నమో.

॥ పల్లవి ॥

॥ కంద ॥

పరమపురుషా భవవిమోచన
వరద వసుధావధూవర
కరుణాకాంతా కాళిందీరమణ
నరసఖ శౌరీ నమో నమో

॥ కంద ॥

దానవదమన దామోదర శశి
భానునయన బలభద్రానుజ
దీనరక్షక శ్రీతిరువేంకటేశ
నానాగుణమయ నమో నమో

॥ కంద ॥ 5

18 రేకు

ఆహరి

ఏమి దిరిగేమెందైనను ఊర

కోమితిమి దేహమోహో బదుకు

॥ పల్లవి ॥

బ్రహ్మకల్పముదాఁక బ్రదికేమా, కాక

బ్రహ్మనందంబుఁ బడసేమా

బ్రహ్మ మీ దేహలంపట మనుచు పరం

బ్రహ్మంబు వదలితిమి బాపు బ్రదుకు

॥ ఏమి ॥

ఒడిలితో నిట్టనే వుండేమా, కాక

చెడని పుణ్యములెల్లఁ జేసేమా

యెడయకమరపదం బేలేమా, వృథా

చెడిపోయె దినములిస్సే బదుకా

॥ ఏమి ॥

ఆపదలు లేని సుఖమందేమా, కాక

పాపంబు లేని మతిఁ బరగేమా

ఏపు మీరిన వేంకటేశ్వరునిఁ గొలువ

నోపకిట్టితిమయ్యో బదుకా

॥ ఏమి ॥ 6

19 రేకు

శ్రీరాగం

కప్పురమునకుఁ గప్పురమై

చిప్పిలుఁదాని మించె నితఁడు

॥ పల్లవి ॥ ❀

బంగారమునకు బంగారమై

శృంగారమమరె శ్రీహరికి

అంగమయిన మొల పీతాంబరంబున

కొంగుబంగారై కూడె నితఁడు

॥ కప్పుర ॥

తట్టు పుణుగునకుఁ దట్టు పుణుగయి
ఘట్టిమేన మించెఁగా యితఁడు
నెట్టన నొసల నిండిన కస్తురి
బొట్టు చెమటతోఁ బొలెనిక (బొలిచెని?) తఁడు ॥ కప్పుర ॥

పన్నీట పాదాన పన్నీరే తానయి
యిన్నిట శ్రీవేంకటేశుడిదే
ఉన్నతి జలధి నుదయమున (నందిన?)
కన్నియకొఁగిట ఘనుడితఁడు ॥ కప్పుర ॥ 7

20 రేకు

లలిత (అవతారాలు)

అరుదైన భవదూరుఁడగు నీతఁడు
అరిది భవములందునతఁడు వో యితఁడు ॥ పల్లవి ॥

కొడుకుటక్కెమురూపు కోరి కైకొని పెద్ద
కొడుకు కొరకుఁగా గోరపడి
కొడుకువైరి భక్తిఁ గూడిన యాతని
నడవిలోఁ జంపిన యతఁడు వో యితఁడు ॥ అరు ॥

ఆలితమ్ముని రాకకలరి మెచ్చెడిచోట
ఆలుఁ దానును నుండి యందులోన
ఆలిచంటికింద నడ్డమువడుకున్న
ఆలవాలమువంటి అతఁడు వో యితఁడు ॥ అరు ॥

సవతి తమ్ముఁడు గోవుఁ జంపఁ బట్టుక పోయి
సవతి తమ్మునియింట సడిఁబెట్టఁగా
సవతులేనిపంటఁ జప్పరించివేసి
అవల యివల సేసి నతఁడు వో యితఁడు ॥ అరు ॥

తొడ జనించిన యింతి దొరకొనాపద సేయ (?)

దొల (డ?) గి తోలాడెడి దొడ్డవాని

తొడమీద నిడి వానికడుపులో తొడవులే

యడియాలమగు మేని యతఁడు వో యితఁడు || అరు ||

పదము దానొసఁగుచుఁ బదమడుగగఁ బోయి

పదము పదము మోవఁ బరగఁ జేసి

పదముననె దివ్యపదమిచ్చి మనుమని

నదిమి కాచినయట్టి అతఁడు వో యితఁడు || అరు ||

అత్తకొడుకుపేరి యాతనిఁ దనకూర్చి

యత్తయింటిలోన నధికుఁ జేసి

మత్తిల్లు తనతోడ మలసిన యాతని

నత్తలిత్తల సేసినతఁడు వో యితఁడు || అరు ||

పాముతోడుతఁ బోరి పంతముగొనువాని

పాముకుఁ బ్రాణమై పరగువాని

ప్రేమపుఁ దనయుని బిరుదుగా నేలిన

ఆమాటనిజముల అతఁడు వో యితఁడు || అరు ||

ఎత్తుక పురవడినేగెడి దనుజాని

యెత్తుకలుగు మద మిగుర మోది

మత్తిల్లు చదువుల మౌనిఁ జం

అత్తలేని యల్లుడతఁడు వో యితఁడు || అరు ||

బిగిసి మేఁకమెడ పిసికెడి మాటలు

పగలుగాఁగ రేయివగలు సేసి

జగములోన నెల్ల జాటుచుఁ బెద్దల

అగడుసేయఁ బుట్టినతఁడు వో యితఁడు || అరు ||

మెట్టనిచోట్ల మెట్టుచుఁ బరువులు

పెట్టెడిరాయ..... *

కట్టెడికాలము కడపట నదయుల (?)

నట్టలాడించిన అతఁడు వో యితఁడు

॥ అరు ॥

తలఁకకిన్నియుఁ జేసి తనుఁగాని యాతని

వలెనే నేఁడు వచ్చి వసుధలోన

వెలుఁగొంది వేంకటవిభుఁడై వెలసిన

యలవిగాని విభుఁడతఁడు వో యితఁడు

॥ అరు ॥ 8

22 రేకు

శ్రీరాగం

చండ ప్రచండాది జయ విజయులన్

అండఁ బూజించి హరికటుగదా పూజ

॥ పల్లవి ॥

కూర్మ భూమ్యాదులను గోరికఁ బ్రతిష్ఠించి

ధర్మముఖ్యంబుల నధర్మాదులన్

కర్మగతిఁ జామర గ్రాహిణులఁ బూజించి

మర్మంబుగా హరికి మరికదా పూజ

॥ చండ ॥

గరుడసేనేశులను ఘనుని శేషుని మరియు

వరమతులఁ బాదసంవాహినులను

కరమొప్ప శంఖచక్రగదాసి శార్ఙ్గముల

అరసి పూజించి హరికిన (రిక?) పుడుగా పూజ

॥ చండ ॥

నవకిరీటమును గుండలహార కౌస్తుభము

లవిరళపుఁ బీతాంబరాదులలర

వివిధగతిఁ బూజించి వేంకటేశ్వరు పూజ

యివదఁ(ల?) దళిగలు పెట్టుఁడిదిగదా పూజ

॥ చండ ॥ 9

ధన్వాసి

కాయముల కాణాచి కాపులము

చాయల మాసుఖము జయమేఁటిదయ్యా || పల్లవి ||

పంచమహాపాతకాలఁ బైరు విత్తి దేహాల

కంచపుఁ గొలుచులుగా గాదెలఁబోసి

చంచలాలు జవ్వనాలు చవులైన కూరలుగా

నించి భుజియించే మానిజమేఁటిదయ్యా || కాయ ||

ఉడివోని లంపటాన నూళ్ళుఁ బల్లెలు నెక్కి

యిడుమల మమతల నిండ్లు గట్టి

గొడవలానానసల (?) కూరిమి సంపదల

పొడవైన మామతి పొందేఁటిదయ్యా || కాయ ||

పనిలేని మమతల్ల పాపములు బంధాలు

గొనకొని ధనములు గూడపెట్టి

కని నేఁడు తిరువేంకటపతి కృపతోడ

తనియని మాతోడి తగువేఁటిదయ్యా || కాయ || 10

లలిత

ఇటువలెనె పో యింకా మాకు

వటపత్రశాయి మమ్ము వదలీనా || పల్లవి ||

యన్నఁడు దెల్లవారెన్ యాడఁ బొద్దు పొడచెన్.

యన్నట్లనుండితి మహర్షిశము

యన్నిటాఁ గడమలేక యెక్కడ నెదురులేక

పన్నగశయనుని కృపనేకాదా || ఇటు ||

ఏడ వోపువ్యాధులెటు వచ్చి నిలిచెనో
కూడిన యాలరులెల్ల కొండలవలె
నీడలే నిలుపులెల్ల నెలపులై యున్నచోట
యీడులేనివివి హరి యీవులేకావా

॥ ఇటు ॥

ఎవ్వరిచేత దాచితిమెచ్చట నిధానములు
ఇవ్వలా మాతలచిన యిన్నియు నబ్బె
రవ్వగు వెంకటగిరిరాయఁడు మాతలపులో
పువ్వక కాచి పండిన భోగమేకాదా

॥ ఇటు ॥ 11

ముఖారి

ఎన్నటి కెవ్వరికితఁడే
అన్నిటానున్న అధికుఁడు

॥ పల్లవి ॥

ఆతుమకంతర్యామీ స్వామీ
యేతరినైనా నితఁడే
పాతకశూరుఁడపారశరీరుఁడు

పూతన ప్రాణ ఘాతకుఁడు

॥ ఎన్న ॥

అక్కర దీరచ నందాఁ జెందా
యెక్కడనైనా నితఁడే
పుక్కిటిలోకాలు పొందుగా నించి మా
దిక్ష్తైనా పరదేవుఁడు

॥ ఎన్న ॥

నేరమి నేరుపు నించాఁ బెంచా
నేరీతినైనా నితఁడే

కారుణ్యనిధి వేంకటవిభుఁడు మా
చేరువై యున్న చెలువుఁడు

॥ ఎన్న ॥

28 రేకు

భూపాళం

ఏమో తెలిసెఁ గాని యీజీవుఁడు

నేమపు నెరవిద్య నేరఁడాయ

॥ పల్లవి ॥

కపటాలే నేరిచెఁ గాని జీవుఁడు

ఎపుడైన నిజసుఖం బెరఁగఁడాయ

కపురులే చవిగొనెఁ గాని జీవుఁడు

అపరిమితామృత మానఁడాయ

॥ ఏమో ॥

కడలేక తిరిగీఁ గాని జీవుఁడీ

నడుమ మొదలు చూచి నడవఁడాయ

కడుపుకూటికిఁ బోయిఁ గాని జీవుఁడీ

చెడని జీతముపాంతఁ జేరఁడాయ

॥ ఏమో ॥

కనియుఁ గానక పోయెఁ గాని జీవుఁడు

దినము వేంకటపతిఁ దెలియఁడాయ

కనుమాయలకె చొక్కెఁ గాని జీవుఁడు

తనియ నిట్టేమంచి దరిఁ జేరఁడాయ.

॥ ఏమో ॥ 13

సామంతం

ఏమనవచ్చును గొందరికింపొ బులుసులుఁ దీపులు

సోమరితనమున నిన్నిటఁ జొరదీ నా తలపు

॥ పల్లవి ॥

పదిలంబుగ సర్వాత్మకభావము దలఁచినపిమ్మట

ముదమున నెవ్వరిఁ జూచిన మొక్కక పోరాదు

వదలక యిన్నిటను శ్రీవల్లభుఁడున్నాఁడుండిన

హృదయము చంచలమిన్నిట నెనయదు నామనసు ॥ ఏమన ॥

ఎక్కడఁ జూచినఁ బ్రాణులకిన్నియు నాచారములే
చిక్కక యిన్నియుఁగైకొని చేయక పోరాదు
మక్కువ నిన్నియు శ్రీహరిమతములే కానీ అయినా
ఒక్కటియేచాలును నాకొడఁబడవితరములు ॥ ఏమన ॥

ఏరీతులనటు చూచిన నిందరు బలుదైవములే
కూరిమినందరినటువలెఁ గొలువకపోరాదు
ధారుణి వేంకటపతిచేతలు ఇవియైనఁగాని
కోరిక నా కితఁడే మరి కొరకొరలిన్నియును ॥ ఏమన ॥ 14

ఆహిరి

ఓపనయ్య వోపనయ్య
వోపనయ్య యీ వొప్పులే తప్పులు ॥ పల్లవి ॥

ఎక్కడికి నెక్కడ యెక్కువే యెరవు
తక్కులే యీ మొక్కులు తక్కువే దారణ (?) ॥ ఓప ॥

ఎవ్వరికి నెవ్వరో నవ్వులే నొవ్వులు
తప్పులే యీ రవ్వులు చివ్వులే సిగ్గులు ॥ ఓప ॥

బొంకులే పాండులు కింకలే గిరులు (?)
వేంకటవిభుఁడ నీజంకెలే జంపులు ॥ ఓప ॥ 15

29 రేకు సామంతం

పాడైన యెరుకతో బంధమోక్షములొక్క
గాడిఁగట్టుట తెలివిగానకేకాదా ॥ పల్లవి ॥

భావించి నినుఁ బరబ్రహ్మమని వేదములు
వేవేలు విధుల మొరవెట్టఁగాను
కేవలపు నిన్నుఁ దక్కిన దైవములఁ గూర్చి
సేవింపుటిది తప్పు సేయుటేకాదా ॥ పాడై ॥

సరిలేని నిను నుపనిషద్వాక్యములె పరా
త్పరుడవని నలుగడలఁ బలుకఁగాను
వరుసతోఁ బెక్కుదైవములు సంగడి నిన్ను
తొరలఁ గొలుచుట మహాద్రోహమేకాదా

॥ పాడై ॥

ఎందుఁజూచిన పురాణేతిహాసములు నీ
చందమే యధికమని చాటఁగాను
చందర్పజనక వేంకటగిరిస్వామి నీ
కందు వెఱఁగనిది యజ్ఞానమేకాదా

॥ పాడై ॥ 16

సామంతం

కొంచపడితినొక కొన్నాళ్ళు
ఇంచుకించుకిపుడెరిగితి నేను

॥ పల్లవి ॥

ముట్టుపాతవలె మురిగిన దేహము
గుట్టున దాచితిఁ గొన్నాళ్ళు
ఇట్టే సుఖమని యిన్నిటి యోనుల
ఒట్టుక కాపురముండితి నేను

॥ కొంచ ॥

మురికి కడువలే ముంచిన హేయము
కురిసితి నేనొక కొన్నాళ్ళు
తెరపి లేక యీ దేహపురోతల
మొరఁగి దాచితిని మూలల నేను

॥ కొంచ ॥

విప్పుచు ముడుచుచు వెంట్రుకతుట్టెల
కొప్పులె పెట్టితిఁ గొన్నాళ్ళు
అప్పు వేంకటనగాధిప మీక్కు
యిప్పుడు వెలసితి నిదివో నేడు

॥ కొంచ ॥ 17

నాట

తనకేటి యేతులిందరిలోన

పెనగుచు నూరక బిగిసీఁగాక

॥ పల్లవి ॥

మరచెనా తనపాటు మాలజీవుఁడు దొల్లి

కొరమాలి బహుయోనికూపముల

పొరలి హేయములోనె పుంగుడువడి వచ్చి

మొరఁగి తా దొరనంట మురిసీఁగాక

॥ తన ॥

పాసెనా తనపాటు పాపదేహి తా

గాసిఁ బడిన భంగములెల్ల

చేసిన తనతొంటి చేతలన్నియును

మాసెననుచు నిట్టె మలసీఁగాక

॥ తన ॥

విడిచెనా తన పాపవిధులు ప్రాణుఁడు మున్ను

అడరి మానుషరూపమైనంతనే

చెడక వేంకటపతి సేవించి సకలము

కడుగుకొనెడి బుద్ధి కనవలెఁగాక

॥ తన ॥ 18

రామక్రియ

అంటుకోకురో యమ్మలాలా యీ

మంటవడ్డ కోరికల మాటు వారము

॥ పల్లవి ॥

మాసిన యాసలనెడి మాలెత వెంట వెంటనే

పాసి వుండలేక బాధబడ్డవారము

బేస బెల్లి యెంగిలైన పెదవినంజుడు నోరఁ

దీసి తీసి సారె సారెఁ దిన్నవారము

॥ అంటు ॥

ఇట్టు నట్టు ముట్టరాని హేయమైన తోలుదోలు
కుట్టి కుట్టి సిగ్గులమ్ముకొన్నవారము
ముట్టు సేయుచోటనే మూలమూల సారె సారె
బుట్టి పుట్టి యాపదలఁ బొందువారము

॥ అంటు ॥

చంపి చంపి బీవులనే చవులంటఁ జెడ్డతోలుఁ
గొంపలోనఁ దెచ్చి పెట్టుకొన్నవారము
ఇంపుల నిప్పుడు వేంకటేశుజేరి భవముల
చింపి యింటి హరిభక్తి చరవారము (?)

॥ అంటు ॥ 19

30 రేకు

దేవగాంధారి

ఇట్టి ముద్దులాడి బాలుడేడ వాడు - వాని

బట్టి తెచ్చి పాటనిండఁ బాలువోయరే

॥ పల్లవి ॥

గామిడై పారితెంచి కాగెడి వెన్నలలోన

చేమపూవుకడియాల చేయిపెట్టి

చీమగుట్టెనని తనచెక్కిటఁ గన్నీరు జార

వేమరు వాపోయేవాని వెడ్డు వెట్టరే

॥ ఇట్టి ॥

ముచ్చవలె వచ్చి తన ముంగమురువుల చేయి

తచ్చెడి పెరుగులోన తగఁ బెట్టి

నొచ్చెనని చేయిదీసి నోరనెల్ల జొల్లుగార

వొచ్చెలి వాపోవువాని నూరడించరే

॥ ఇట్టి ॥

ఎప్పుడు వచ్చెనో మాయిల్లుచొచ్చి పెట్టెలోని

చెప్పరాని వుంగరాల చేయిపెట్టి

అప్పడైన వేంకటాద్రి అసవాలకుడు (?) గాన

తప్పకుండఁబెట్టె (బట్టి?) వాని తలకెత్తరే

॥ ఇట్టి ॥ 20

భూపాలం

* మేలుకొనవే

భూలలనాధిప భోగీశయన

॥ పల్లవి ॥

లేదు వేదవిధి లేశమును

మేదిని భరమై మించినది

పాదుపడదు చూపరకు భువి

గాదిలిసుతుపై గనలె జనకుఁడు

॥ మేలు ॥

కనకము చవి చెడెఁ గడుఁగడును

ఘనన్యసబాధలు గదిమినవి

దనుజుల కలివలు దలఁకెదరు

ఎనయ బలాధికులెవ్వరు లేరు

॥ మేలు ॥

అసుర సతుల పుణ్యము ఘనము

కస (సి?) మసఁగెడి కలికాలమహిమ

పసగల వేంకటపతి యికను

వసుధలోని నెవ్వగులుడుపఁగను

॥ మేలు ॥ 21

34 రేకు.

సామంతం

లోకములోపల లూటిబెట్టు - ఇది

కైకొని హరి యెరఁగవుగా నీవు

॥ పల్లవి ॥

ములుగుచు వెనకయు ముందరయును నొచ్చి

పలుమారుఁగుంటెడి వసురము

నెలకొని వెదకేము నిన్నమాపటినుండి

నలిననాభుఁడ కానవుగా నీవు

॥ లోక ॥

భంగించి తొల్లియుఁ బలుమారు గొనిపోయి

దొంగలు విడిచిన తురగము

ముంగిటలేదు యేమూల నొదిగినదో

అంగజపతి (పిత?) అరయవుగా నీవు

॥ లోక ॥

కొంకక యడవి మాఁకులుఁ గంపలు మేసి

బింక మెడలి పారు పెనుమ్మగము

వేంకటపతి దీని వెదకి కానలేము

పంకె వాయుఁ దేర్చవుగా నీవు

॥ లోక ॥ 22

35-వ తేకు

భూపాళం

అన్నివిభవముల అతఁడితఁడు

కన్నులు వేవేలుగల ఘనుఁడితఁడు

॥ పల్లవి ॥

వేదాంతకోట్ల విభుఁడితఁడు

నాదబ్రహ్మపు నడుమితఁడు

ఆది నంత్యములకు నరుదితఁడు

శ్రీదేవుఁడు సరసిజనాభుఁడితఁడు

॥ అన్ని ॥

భవములఱచు యదుపతి యితఁడు

భువనములిన్నిటికిఁ బొడవితఁడు

దివికి దివమైన తిరమితఁడు

పవనసుతు నేలినపతి యితఁడు.

॥ అన్ని ॥

గరుడని మీఁదటి ఘనుఁడితఁడు

సిరులిందరికి నిచ్చే చెలువితఁడు

తిరువేంకటనగము దేవుఁడితఁడు

పరమపదమునకుఁ బ్రభుఁడితఁడు

॥ అన్ని ॥ 23

బౌళిరామక్రియ

అదరీ బెదరీ నంతనంత

అదవదలై మాయామృగము

॥ పల్లవి ॥

పొలసీ మలసీఁ బొదలీఁ గదలీ

నెలసీఁ బలుమారు నెలపులను

కలసీ మృగములఁ గ్రమ్మర బెదరీ

అలసీనటు మాయామృగము

॥ అదరీ ॥

దాఁగీ లోఁగీఁ దటుకన వెనుకకు

వీఁగీ నేఁగీ విసవిసనై

రేఁగీగతి వచరింపుచుఁ జూపుల

నాఁగీనదె మాయామృగము

॥ అదరీ ॥

వెంకటగిరి రఘువీర నీముందర

కొంకీఁ గొసరీఁ గొనగొనలఁ

జంకెల బాణాసన బొణంబున

సంకెలఁ బడె మాయామృగము

॥ అదరీ ॥ 24

37-వ టేకు

సామంతం

ధనముగని మరికదా ధనికుఁడౌట - మొదల

తనుఁ దానెఱుఁగలేని తలపేటి తలఁపు

॥ పల్లవి ॥

మచ్చికల నినుఁగొలిచి మరికదా సుఖలౌట

యెచ్చౌట నేవేల్పులెవ్వరైన

అచ్చుపడ నటువంటి హరి నిన్నుఁ గొలిచి నీ

మెచ్చువడయఁగలేని మేలేటి మేలు

॥ ధనము ॥

కందువగ నినుఁ గొలువఁగనికదా ఘనులౌట

యెందునరుదగు వేల్పులెందరైన

అందముగ పరదైవమని నిన్నుఁ గనలేక

గొందిఁబడి పారలేటి కూడేటి కూడు

॥ ధనము ॥

వేసరక నినుఁగొలిచి వేంకటనగేశ నీ

దాసులై మరికదా ధన్యులౌట

వాసి వట్టముకొరకు వదలి దినములచేతఁ

బాసి పోయినవెనక పరమేడ పరము

॥ ధనము ॥ 25

42 రేకు

ఆహిరి

ఇట్టె సంసారికేదియు లేదాయ

తట్టువడుటేకాని దరిచేరలేదు

॥ పల్లవి ॥

ములిగి భారపుమోపు మోచేటివాఁడు

అలసి దించుకొను నాడాడను

అలరు సంసారికి నదియు లేదాయ

తొలఁగని భారమెందును దించలేదు

॥ ఇట్టె ॥

తడవి వేడచేదు త్రావెడివాఁడు

ఎడయెడఁ దినుఁ దీపేమైనను

అడరు సంసారికి నదియు లేదాయ

కడుఁ జేదెకాని యెక్కడఁ దీపులేదు

॥ ఇట్టె ॥

దొరకొని హేయమే తోడేటివాఁడు

పరిరవించును మేనఁ బరిమళము

అరిది సంసారికి నదియు లేదాయ

ఇరవు వేంకటపతి నెఱుఁగలేడు

॥ ఇట్టె ॥ 26

46 రేకు

ఆహారి

చాలదా నా సంసారము

గాలియుయ్యెలలఁ దొలఁగక యూఁగవలసె || పల్లవి ||

పాపపుణ్యములనెడి బల్లిదుల వెంటనే

దీపించు బంటనై తిరిగి తిరిగి

పైపైనె దేహంపుఁ బల్లెలోసఁగిన నరక

కూపముల మడి దున్నుకొని బ్రదుకవలసె || చాల ||

చిత్తమను విభుఁజేరి చెలఁగి విషయంబులకు

కొత్తగమికాఁడనై కొలిచి కొలిచి

హత్తుకొని మోహంబులను ప్రధానుల యెదుట

గత్తంపు మొగసాలఁ గలదించవలసె (?) || చాల ||

గాటంపు దురితములకై జీతగాఁడనై

చేటైన కోరికలఁ జేరిచేరి

ఈటాడఁ దిరువేంకటేశుఁ గనకిన్నాళ్ళు

కోటకొమ్మలకెగసి గుంపించవలసె || చాల || 27

47-వ రేకు

శోకవరాళి

వేంకటగిరి గోవిందుఁడా

యింకా నొకరో యిద్దరొ మీరు || పల్లవి ||

పచ్చలు దాచిన బాహుపురులతో

అచ్చపుఁ గరముల అందముతో

అచ్చలు నిచ్చలు నలను (రు?) దురిదివో

నిచ్చలు (నిచ్చలు) నీవో నీవో కాని || వేంక ||

నిలుచుండుటయును నెరిఁ బవళింపుచు

నలరుటయును మీరటు నిటును

జలజాక్షులు దొడ చరచఁగ నొరపుల

వెలయఁగ నిద్రో విభవమిదో ॥ వేంక ॥

తిరువేంకటగిరి దిగువతిరుపతిని

పరమానందపు బహుసిరులు

అరుదుగఁ బొందుచు అధికములందుచు

ఉదగళయనుఁడవో వొడయఁడవో ॥ వేంక ॥ 28

48 రేకు

సామంతం

ఏమిసేయవచ్చుఁ గర్మమిచ్చినంత కాని లేదు

తాముసేసినంత వట్లు తమకుఁ బోరాదు ॥ పల్లవి ॥

ఇట్లు నట్లు మిట్టిపడ్డ నించుకంతా లేదు - వీఁపు

పట్టగట్ట మోపు మోచి పాటువడ్డ లేదు

తట్టువడ లోకమెల్ల దవ్వుకొన్న లేదు

తెట్ట తెరువున నోరుదెరచిన లేదు ॥ ఏమి ॥

అడిగిపరుల బతుకాసపడ్డ లేదు - భీతి

విడిచి నెత్తుటఁ దోఁగి వీరుఁడైన లేదు

అడవులెల్లఁ దిరిగి అలమటించిన లేదు

ఇడుమపాటుఁజొచ్చి యియ్యకొన్న లేదు ॥ ఏమి ॥

వచ్చి వచ్చి వనితల వలపించుకొన్న లేదు

మెచ్చుల గుఱ్ఱమునెక్కి మేటియైన లేదు

ఎచ్చరకఁ దిరువేంకటేశుఁ గొలువకుంటే

ఇచ్చటచ్చట సుఖమించుకంత లేదు ॥ ఏమి ॥ 29

కాంబోది

వాగె బలువు దైవపురాయా - నీ

రాగె జతనము పరాకెచ్చరికె

॥ పల్లవి ॥

మించులఁ దురగము మిన్నులు మోపఁగ

నంచలఁ గురుచల నాడఁగను

కంచు మించుగా గక్కనఁ దోలితి

పంచాస్త్రగురుఁడ పాదెచ్చరికె

॥ వాగె ॥

పెక్కువతేజిటు పేరెమువారఁగ

తొక్కనిచోట్లు దొక్కఁగను

చుక్కలు మోపఁగ సొంపుగఁ దోలితి

తొక్కుల దేవరదేవెచ్చరికె

॥ వాగె ॥

అంకవన్నె పాదాబ్జము పదిలము

వేంకటేశ తిరువీధులను

సంకలేక శ్రీసతితోఁ జెలఁగడి

లంకెలఁ జాఁగు భళా యెచ్చరికె

॥ వాగె ॥ 30

49 రేకు

కాంబోది

తల్లఁ బాసి బిడ్డలెల్లఁ దల్లడించినట్టు నా

పల్లదా లెప్పరి పాలయ్యానో తాము

॥ పల్లవి ॥

మేదరింటి లంజవోయి మేదినీశుఁ దగులఁగ

గోదిలి కువిటులెల్లఁ గుల్లినయట్టు

ఆదిగొని నేబోయి హరిఁ గొలువఁగ నా

గాదిలి కర్మములేడఁ గంటివో (దీనో?) తాము

॥ తల్లి ॥

కాపుటూరి మంగలోజు గడిమీఁది రాజుగాఁగ

కాపులెల్లాఁ బనిమాసి కందినయట్టు

ఆపలేక నేఁబోయి హరిఁ గొలువఁగ నా

పాపము లెవ్వరి పంచపాలయ్యానో తాము

॥ తల్లి ॥

ఒట్టిన మోపులు మోవనోపక వూరువిడిచి

వెట్టివాఁడు పారిపోఁగా వెదకినట్టు

ఇట్టె నేను శ్రీవేంకటేశుఁ గొలువఁగ నా

చుట్టము లిందరు నెడఁ జొచ్చెరొ తాము

॥ తల్లి ॥ 31

పాడి

నారాయణతే నమో నమో

నారదసన్నత నమో నమో

॥ పల్లవి ॥

మురహర భవహర ముకుంద మాధవ

గరుడగమన పంకజనాభ

పరమపురుష భవబంధ విమోచన

నరమృగశరీర నమో నమో

॥ నారా ॥

జలధిశయన రవిచంద్రవిలోచన

జలరుహభవనుత చరణయుగ

బలిబంధన గోపవధూవల్లభ

నలినోదర తే నమో నమో

॥ నారా ॥

ఆదిదేవ సకలాగమపూజిత

యాదవకుల మోహనరూప

వేదోద్ధర శ్రీవేంకటనాయక

నాదస్రియ తే నమో నమో

॥ నారా ॥ 32

50 రేకు

శ్రీరాగం

త్వమేవ శరణం త్వమేవ శరణం

కమలోదర శ్రీ జగన్నాథా

॥ పల్లవి ॥

వాసుదేవ కృష్ణ వామన నరసింహ

శ్రీ సతీశ సరసిజనేత్ర

భూసురవల్లభ పురుషోత్తమ పీత

కౌశేయవసన జగన్నాథా

॥ త్వమే ॥

బలభద్రానుజ పరమపురుష దుగ్ధ

జలధివిహార కుంజరవరద

సులభ సుభద్రా సుముఖ సురేశ్వర

కలిదోషహరణ జగన్నాథా

॥ త్వమే ॥

వటపత్ర శయన భువనపాలన జంతు

ఘటకార కరుణ శృంగారాధిప (?)

పటుతర నిత్యవైభవరాయ తిరువేం

కటగిరినిలయ జగన్నాథా

॥ త్వమే ॥ 33

పశమంజరి

పాలజలనిధిలోఁ బాయని

నీలవర్ణఁడవట నీవా యిపుడు

॥ పల్లవి ॥

వెదచల్లుమణుల వేయిపడగలను

చెదరని మెరుగుల శేషునిపై

మృదువుఁ బరపుగా మెల్లనె పొరలుచు

నిదురవోదువట నీవా యిపుడు

॥ పాల ॥

పరమ మునీంద్రులుఁ బద్మభవాదులు

ఇరువంకల నుతియించఁగను

అరవిరిమోమున నల్లన నవ్వెడి

నిరతమూర్తివట నీవా యిపుడు

॥ పాల ॥

పగటున సిరియునుఁ బరగిన ధరణియు

బిగియుచు నడుగులు పిసుకఁగను

తగు వేంకటగిరిఁ దనరుచుఁ జెలఁగెడి

నిగమమూర్తివట నీవా యిపుడు.

॥ పాల ॥ 34

53 రేకు

సామంతం

* సంతత దుఃఖపు జడులాల శ్రీ

కాంతుని మరవక కనరాదా

॥ పల్లవి ॥

మలజలధులఁ బలుమరుఁ దేలుచుఁ గడు

దలఁకుచు నొరలుఁ బాతకులార

నలుపున శ్రీహరి నామామృతమే

కొలఁది మీరఁ బేర్కొనరాదా

॥ సంతత ॥

భవపంకములోపలఁ బడి ముణుఁగుచు

చవి దలఁచెడి దుర్జనులాల

భవరోగములకుఁ బండితుఁడవు మా

ధవుని నాత్మఁ జెందఁగరాదా

॥ సంతత ॥

కడుఘోరపు మార్గంబున నలయుచు

వడినేఁగెడి తెరువరులాల

చెడని పదవొసఁగు శ్రీవేంకటపతిఁ

దడవి సుఖములఁ జెందఁగరాదా

॥ సంతత ॥ 35

54 రేకు

సామంతం

బొడ్డు తామెరలోన గడ్డివయసు పెద్ద

బిడ్డఁ గన్నట్టివాఁడు పిన్నవాఁడు.

॥ పల్లవి ॥

బిరుసైనదొకకొండ పెనుబాముతోఁ జుట్టి

బిరబిరనె త్రిప్పే పిన్నవాఁడు

గురుతైనదొకకొండ గొడగుగా నొకచేత

పెరికి పట్టేవాఁడు పిన్నవాఁడు.

॥ బొడ్డు ॥

బెడిదంపు శిశుపాలు పెనుమోతతోఁగూడ

పెడచేతనే వేసెఁ (వేసేపి?) బిన్నవాఁడు

పడవేసి చాణూరుఁ బట్టి యురము దొక్కి

పిడికిటనే చంపే పిన్నవాఁడు

॥ బొడ్డు ॥

ఎక్కడఁ జూచినఁ నింతటఁ దానై

పెక్కురూపములైన పిన్నవాఁడు

ఇక్కడఁ దిరువేంకటేశుడై జగమెల్ల

పిక్కిటిల్లినవాఁడు పిన్నవాఁడు

॥ బొడ్డు ॥ 36

56 రేకు

నాట

ఆదిపురుషా అఖిలాంతరంగా

భూదేవతారమణ భోగీంద్రశయనా

॥ పల్లవి ॥

భవపాథోనిధి బాడబానల

భవజీమూత ప్రభంజనా

భవపర్వత ప్రళయ భయదనిర్హత దు

ర్భవ కాలకూటభవ బహువిశ్వరూప

॥ ఆది ॥

భవఘోరతిమిరదుర్భవకాలమార్తాండ
 భవభద్రమాతంగపంచానన
 భవ కమలభవ మాధవరూప శేషాద్రి
 భవన వేంకటనాథ భవరోగవైద్య

॥ 37 ॥

58-వ తేకు

సాళంగం

నీవు తురగముమీద నేర్పు మెరయ
 వేవేలురూపులై వెదచల్లితపుడు

॥ పల్లవి ॥

పదిలముగ నిరువంకఁ బసిఁడి పింజల యంప
 పాద (దు?) ల తరకసములొరపులు నెరపఁగా
 గదయు శంఖంబు చక్రము ధనుః ఖడ్గములు
 పదివేలు సూర్యబింబములైనవపుడు

॥ నీవు ॥

సారిది శేషుని పెద్దచుట్టు పెనుగేవడము
 సిరి దొలఁక నొకచేతఁ జిత్తగించి
 దురమునకుఁ దొడవైన ధూమకేతువు చేత
 ఇరవైనబల్లెమై యేచెనందపుడు

॥ నీవు ॥

కరకజడతో రమాకాంత జయలక్ష్మియై
 తొరలి కౌగిట నిన్నుఁ దొడికి పట్టి
 చరచె వెను వేంకటస్వామి నిను గెలుపుమని
 మెరుఁగుఁగుచకుంభముల మిసిమితో నపుడు

॥ నీవు ॥ 38

మలహరి

నిద్దిరించీ బాలజలనిధివలెనే
 ఒద్దిక శ్రీరమణునికి నొత్తరే పాదములు

॥ పల్లవి ॥

వేగుదాఁకఁ జిత్తగించి విద్వైలెల్లనాదరించి
బాగుగాఁ గృపారసము పంచి పంచి
యేగతిఁ బవళించెన్ యెట్ల భోగించెన్
యోగీంద్రవరదుని నూఁచరే వుయ్యాలను || నిద్రి ||

వాలుఁగన్నుల రెప్పల వడదాఁకి తను తావి
చాలుకొన నూర్చుకలు చల్లి చల్లి
నీలవర్ణపుగుణము నెరపుచు నొకయింత
కాలము కన్నులఁ దిప్పేఁ గప్పరే దోమతెర || నిద్రి ||

సరగున యోగనిద్ర చాలించి లోకమెల్ల
కరుణించఁ దలచి వేంకటగిరిపై
అరుదుగ సకలలోకారాధ్యుఁడాయె మించి
విరివి నాలవట్టాలు విసరరే సతులు || నిద్రి || 39

66 రేకు

శంకరాభరణం

౧

దురితమృత్యువట దొంగలట
సిరివరుఁడట దయసేసేనా || పల్లవి ||

మలయుచునె చేరిన మధుకైటభులను
సెల నెత్తురు వడిచినయట్ల
ఖలులఁ బిడిచి రక్తము వడిఁగ్రోలక
విలయాంతకుఁడట విడిచినా || దురి ||

కారించి కనకకసేపుని నఖములఁ
జీరి కడుపు చించిన యతఁడు
ఈరసపసురల యెముకలు విరువక
వీరసింహుఁడట విడిచినా || దురి ||

చెనకి దశముఖుని చేతులుఁ దలలును
చినికండలు గోసిన యతఁడు
ఘనుఁడట తిరువేంకటపతి దుష్టులు
తనువులఁ జెండక తడసీనా

॥ దురి ॥ 40

శ్రీరాగం

ఒక్కఁడవె లోకానకొడయఁడవు నీవె
దిక్కుగా నెవ్వరులేరు తిమ్మినాయఁడా
బొడ్డుచెల్ల బొమ్మిరెడ్డి పాలమెల్లఁ జేడవెట్టి
గడ్డనుండి పైరువిత్తి కాచుకుండఁగా
దొడ్డగాఁ బండఁగఁ జూచి దోసకారి మొండిదొర
దిడ్డిదీసి కొంటఁబోయ తిమ్మినాయఁడా

॥ పల్లవి ॥

॥ ఒక్క ॥

పాలకొల్లి చందిరెడ్డి పంటసేయఁ బొడ్డులేక
గాలివీటి కాపురానఁ గసుగందఁగా
కోలుపుచు దినమూ నీకొండమీఁది నాయకులు
తీలుపరచేరుగదే తిమ్మినాయఁడా

॥ ఒక్క ॥

కామకొల్లి మారిరెడ్డి కనుచూపువారి నెల్ల
కోమలపు చెలుపలు (?) గోరు మొత్తఁగా
ప్రేమముతోఁ గేదారి పెరిగి పండిన పంట
తేమ రేగి ఊటువట్టె తిమ్మినాయఁడా

॥ ఒక్క ॥

గుండుగంటి దేవిరెడ్డి కొలిచిన వండిపెట్టు
కుండఁ గాపరింటనింట కూడుమోయఁగా
పండిన బండ్లఁగొట్టి పంటలెల్ల నానాటి
తిండికొక్క కొలఁదాయ తిమ్మినాయఁడా

॥ ఒక్క ॥

వెలిగొండ కాపిరెడ్డి వేఁకపు జీవనమెల్ల
తలమోచి తిరిపెమై తల్లడించఁగా
తెలిసి యాతనితో నొక్కటిగాఁగ నీగుట్టు
తెలిసె వేంకటగిరి తిమ్మినాయఁడా

॥ ఒక్క ॥ 41

69 రేకు కన్నడగౌళ

త్వమేవ శరణం త్వామేవ మే
భ్రమణం ప్రసరతి ఫణీంద్రశయన

॥ పల్లవి ॥

కదావా తవ కరుణా మే
సదా దైన్యం సంభవతి
చిదానందం శిథిలయతి
మదాచరణం మధుమథన

॥ త్వమే ॥

మయా వా తవ మధురగతి (?)
భయాదిక (దివా?) విభ్రాంతో2హం
తయా విమలం (?) దాతవ్యా
దయా సతతం ధరణీరమణ

॥ త్వమే ॥

ఘనం వా మమ కలుషమిదం
ఆనంతమహిమాయతస్యతే
జనార్దన ఇతి సంచరసి
ఘనాద్భుత వేంకటగిరిరమణ

॥ త్వమే ॥ 42

74 రేకు లలిత

భవములు వీడఁగఁ బాలించి
చవి మరసెను మోక్షము తెరువు

॥ పల్లవి ॥

కర్మకోట్లకు గడిచిటిచ్చెను
నిర్మలమతులకు నేడిపుడే

ధర్మమార్గమునఁ దడవి నడచుటకు

నర్మిలిఁ బుణ్యములందుటకు

॥ భవ ॥

ముంజేతద్దము మూలదాముగా (?)

సంజీవని సరసత నొసఁగె

గొంజ సుకృతములు కుమ్మరించి హరి

రంజించెను సర్వజనులకు

॥ భవ ॥

పట్టముగట్టెను ప్రాణులకెల్లను

గట్టిగఁ దిరువేంకటవిభుఁడు

ఒట్టిన యాపదలూడఁదోలి జను

లిట్టే నిజసుఖమిచ్చుటకు

॥ భవ ॥ 43

ఆహిరి

నన్నునింత సేయుకంటె నవ్వలున్నవా పంట

మన్నుపైఁడిముద్దగాఁగ మన్నువూసె (?) నితఁడు

॥ పల్లవి ॥

పంచమహాపాతకులఁ బరమపావనులఁగా

వించఁ బూనె నిందుకంటె విద్యలున్నవా

ఇంచుకంత హరినామమింతలోననె ముట్టు

పెంచు దెచ్చి మాణిక్యబిల్ల సేసె నితఁడు

॥ నన్ను ॥

మాలవాని కష్టవిద్య మందవెట్టి బ్రహ్మవిద్య

పాలుసేసె నిందుకంటె బ్రతుకున్నదా

నాలుకందునున్న విష్ణునామమంత్రము చెప్పు

తోలుబిల్ల మాడకంటె దొడ్డసేసె నన్నును

॥ నన్ను ॥

కుక్క దెచ్చి గంగిగోవు కొదమగఁగ భూమిలోన
ఒక్కమాట యింతసేయ నోపవచ్చునా
దిక్కులందు వేంకటేశు దివ్యనామము రోత
కక్కుఁగూటి నమృతజలధిఁ గావించె నన్నును || నన్ను || 44

భూపాళం

ముదమలర కాలముల మీరిటు మోసపోక
హృదయమలర భజింపరో మీ
రిటు ధనుర్మాసముల విధులన్ || పల్లవి ||

వేగ నాలుగు ఘడియలనఁగా
వేదవేద్యులు లేచి సరగున
నాగమోక్తవిధులను తమదేహానుగుణములుగా
వేగమున సంధ్యాదులొగిఁ గా
వించి విమలాంభోధిశయనుని
బాగుగాఁ బూజించరో యెడ
పక ధనుర్మాసముల విధులనె ఘనులు || ముద ||

* పరగు చీనాంబరములను నతి
పరిమళమ్ముల బుష్పముల కడు
వెరవుగా వేంకటపతి (కిన్దై?) వేద్యసంగతుల
అరుదుగా ధూపముల బహుదీ
పాదులను తాంబూల విధులను
పరగఁ బూజింపుఁడు సమస్త
ప్రభు ధనుర్మాసమున విధులఁ ఘనులు || ముద || 45

* ఈ రెండు చరణముల నడుమ మఱిక్క చరణము వ్రాయుటకు వలసిన చోటు రేకులో విడువబడినది. ఈ రెండు చరణములందు కడపటి పాడిగింపు తాళమితిని మీరినట్లు వింతగా నున్నది.

ఎల్లజలదులు మిగిలి యేకమై పబ్బినపు
 దుల్లసిల్లుచు నీతఁడుండు
 మల్లాడి యొక రెండు మద్దులు విరచినట్టి
 బల్లిదుఁడవని నిన్నుఁ బరిణమింతురుగాన (క?) || ఈత ||
 తిరువేంకటేశ్వరుఁడు దేవదేవోత్తముఁడు
 ఫరిపూర్ణుఁ డచ్యుతుఁ డభవుఁడు
 శరణాగతుల రక్షసేయు (వా?)ఁడను మాఁటి (?)
 గురుతుగాఁ దలపోసి కొనియాడఁగా వలసె || ఈత || 47

(రాగము పేరునకు చోటు విడువఁబడినది)

నీ కథామృతము నా నిరత సేవన నాకు
 చేకొనుట సకలసుఖసేవనంబటుగాన || పల్లవి ||

ఇదియె మంత్రరాజము నాకు నేప్రొద్దు
 నిదియె వేదసంహిత పాఠము
 ఇదియె బహుశాస్త్రమెల్లఁ జదువుట నాకు
 ఇదియె సంధ్య నాకిదియె జపమటు గాన || నీక ||

ఇదియె బ్రహ్మవిద్యోపదేశము నాకు
 ఇదియె దుఃఖవిరహితమార్గము
 ఇదియె బహులోకహితభేషజము నాకు
 ఇదియె పుపనిషద్వాక్యపద్ధతిగాన || నీక ||

ఇదియె దానఫలమియ్యఁ జాలును నాకు
 ఇదియె తపవిరహిత కర్మము (?)
 ఇదియె తిరువేంకటేశ్వరుని సంస్మరణ
 ఇదియె యిదియె యిన్నియును నటుగాన || నీక || 48

79 రేకు

దేశాక్షి

ఎవ్వరుగల రెవ్వరికి

ఇవ్వల నవ్వల నితఁడేకాక

॥ పల్లవి ॥

ముద్ద సేసినటు మొదలఁ గడుపులోఁ

బెద్దగాఁ దాఁ బెరుగునాఁడు

ఒద్దనెవ్వరుండిరొకరైనా

ఒడ్డికైన బంధుఁడొకఁడేకాక

॥ ఎవ్వ ॥

వరతఁ బోవునట్టి వడి సంసారపు

తెరలఁ దగిలి తాఁ దిరుగునాఁడు

వెరవకుమని భావించువారెవరు

తరితోడ నీతఁడె కాచుఁగాక

॥ ఎవ్వ ॥

ఉడుకఁ బెట్టినట్టి వుడివోయిన నరకాల

నుడుకుచుఁ దానుండునాఁడు

తడవువారెవ్వరంతటఁ దన్ను

కడవేగ వేంకటపతిగాక

॥ ఎవ్వ ॥ 49

80 రేకు

ముఖారి

కనుఁగాక పుణ్యాలు కడఁబడెనా

తనువు లేదో చేతనము లేదో

॥ పల్లవి ॥

మోసపోతినననేల మురుగ వగవనేల

చేసుఁగాక పుణ్యాలు చీమ దుమ్మెనా

దాసుఁడుగాఁ దా లేఁడొ తలఁప శ్రీహరి లేఁడొ

వీసమంతగాలమైన విధిలేదో

॥ కను ॥

తల్లడించి పడనేల దైవము దూరనేల
చెల్లబో నేడే పండి పాల్లవోయెనా
ఉల్లములో హరి లేడో ఒద్దికతోఁ దా లేడో
కొల్లలాడఁ బుణ్యములకోరిక లేదో

॥ కను ॥

చచ్చి చచ్చి పుట్టనేల జముబారిఁ బడనేల
నొచ్చి నొచ్చి మరుచేత నొగులనేల
యిచ్చలేదో తిరువేంకటేశుఁడొద్దనె లేడో
నిచ్చ నిచ్చఁ దనకింత నేరుపు లేదో

॥ కను ॥ 50

పాడి

కలుషపు చీకటి గలుగఁగను
వెలుగు లోకముల వెలసిన యట్లు
మునుకొని పాతకములు గలుగఁగఁబో
జనులకుఁ బుణ్యము చవులాయ
ఇనుము గలుగఁగా ఇందరి యెదిటికి
కనకము ప్రమోదకరమైనట్లు

॥ పల్లవి ॥

॥ కలుష ॥

జగములోపల విషముగ గలుగఁ బో
మిగులఁగ నమృతము మేలాయ
వగపు గలుగఁగా వడి సంతోషం
బగపడుటందరి కబ్బురమాయ

॥ కలుష ॥

బహుదైవంబుల ప్రపంచవిదులఁ బో (?)
మహిమల శ్రీహరి మనసాయ
విహగగమనుఁడగు వేంకటేశ్వరుఁడు
ఇహమియ్యగఁ బరమిచ్చైనట్లు

॥ కలుష ॥ 51

(రాగము పేరు లేదు)

ఓపనయ్య వోపనయ్య

ఓపనయ్య యీ యొప్పులే తప్పులు || పల్లవి ||

ఎక్కడికి నెక్కడ - యెక్కువే యెరవు

తక్కులే యీ మొక్కులు - తక్కువే దారణ || ఓప ||

ఎవ్వరికి నెవ్వరో నవ్వులే నొవ్వులు

తవ్వలే యీరవ్వులు - చివ్వలే సిగ్గులు || ఓప ||

బొంకులే పొందులు - కింకలే గిరులు

వేంకటవిభుడ నీ - జంకెలే జంపులు || ఓప || 52

82 రేకు

శంకరాభరణం

అధమునికి (డగు?) నను విధాయకులు విధియించరో

విధిలోనఁ గొంత దుర్విధి నెరపినాడ || పల్లవి ||

పాతకుని పాపాలు పరిహరింపించరో

భూతంబులాల తోఁబుట్టులాల

యేతులకు హరిఁ దలఁచి యిటువంటి యీ మేన

బూతుఁజేతలనె వొరపులు నెరపినాడ || అధ ||

పావకర్మునికి భృగుపతనంబు చూపరో

తావత్రయములాల తమ్ములాల

దీపించు హరిఁ దలఁచి ధృతిలేక మరి మనో

వ్యాపారములు గొన్ని వడిఁ దలఁచినాడ || అధ ||

చంచలువ కేది నిశ్చయవిధి విధించరో

పంచేంద్రియములాల బంధులాల

ఎంచవరుదగు వేంకటేశ్వరుఁ బొగడునోర

కొంచి యితరుల నాలికుఁ జేర్చినాడ || అధ || 53

లలిత

హితమిదియే కాకింక లేదు - మా

గతిఁ జెరి (?) నీకృప కలదిది యెల్లా ॥ పల్లవి ॥

పాతకకోట్లం బాయునుపాయం

బేతరిఁ జూచిన నింక లేదు

చైతన్యాత్మక సకలేశ్వర నీ

చేతిదె ప్రాణుల జీవనమెల్లా ॥ హిత ॥

భవబంధంబులఁ బాయునుపాయం

బివల నవల మారి (కి?) క లేదు

ధ్రువవరదుండ కౌస్తుభధర నీకృప

చవిచేతివె మాసంపదలెల్లా ॥ హిత ॥

పరమపదంబగపడు విభవము నీ

కరుణే కానింకఁ గడలేదు

తిరువేంకటగిరి దేవుండ నీకే

భరము జంతువుల పనులివి యెల్లా ॥ హిత ॥ 54

గుండక్రియ

పాయమంట ముదిమంటా బహురూపము - యింక

నేయెడఁ గాచెదు మఱు నిందిరారమణ ॥ పల్లవి ॥

అన్నలంటా తమ్ములంటా ఆండ్లంటా బిడ్డలంటా

పన్నుకొని తిరిగేరు బహురూపాలు

ఎన్నిక దినములలో నెవ్వరికి నేమేమి గల

రిన్నిటికి నీవె నాకు నిందిరారమణ ॥ పాయ ॥

చుట్టమంటా పక్కమంటా సుఖమంటా దుఃఖమంటా

పట్టులేక తెచ్చుకొన్న బహురూపము

వట్టివెతలఁ బడి వాడుదేరేము

ఎట్టు సేసినను జేయుమిందిరారమణ

॥ పాయ ॥

తల్లులంటాఁ దండ్రులంటా తప్పులంటా నొప్పులంటా

బల్లిదులఁ జేయలేని బహురూపాలు

వెల్లిగొన్న కృపతోడి వేంకటేశుఁడ నాకు

నెల్లనాఁడు నీవే కలవిందిరారమణ

॥ పాయ ॥ 55

84 రేకు

దేవగాంధారి

ఈజీవునకు నేది గడవల తనకు

నేజాతియును లేక యిట్లున్నవాఁడు

॥ పల్లవి ॥

బహుదేహకవచములఁ బారవేసినవాఁడు

బహుస్వతంత్రముల నాపదనొందినాఁడు

బహుకాలముల మింగి పరవశంబైనాఁడు

బహుయోనికూపములఁ బడి వెడలినాఁడు

॥ ఈజీ ॥

పెక్కుభాసలు నేర్చి పెంపు మిగిలినవాఁడు

పెక్కునామములచే బిలువఁబడినాఁడు

పెక్కుకాంతలతోడ పెక్కుపురుషులతోడ

పెక్కులాగులఁ బెంగి బెండుపడినాఁడు

॥ ఈజీ ॥

ఉండనెన్నఁడుఁ దనకు ఊరబెన్నఁడు లేక

యెండలకు నీడలకు యెడతాఁకినాఁడు

కొండ (ల) లో నెలకొన్న కోనేటిరాయని

యండ చేరెదననుచు నాసపడినాఁడు

॥ ఈజీ ॥ 56

వరాళి

దిక్కులేకపోయే నిట్టే దినదినము
వెక్కునపు లోకమేలే విభుడెవ్వడో || పల్లవి ||

గుత్తముగ నెల్లవారు కుడిచేటి కంచము
ఎత్తుక లోబెట్టుకొనె నెవ్వడో దొంగ
కొత్తగానే యింతి గట్టుకొని బయటవేసిన
మెత్తనిదంటాఁ బట్టి మింగె నెవ్వడో (?) || దిక్కు ||

బంతిగాఁగ నెల్లవారు పండేటిమంచము
గుంతలో విరుగఁదోసెఁ గూళడెవ్వడో
దొంతుల కడవలోన తొరలి దాచిన పెద్ద
పొంతకూటికుండఁ గొంటఁ బోయెనెవ్వడో || దిక్కు ||

సారిది సంతలలోని సుద్దులెల్ల విని విని
విరసములెల్లఁ బాపే విభుడెవ్వడో
తిరువేంకటగిరి దేవుడై యిందరికిఁ
గరుణ లోకము గాచే ఘనుడెవ్వడో || దిక్కు || 57

దేశాక్షి

కంటి నఖిలాండ (తతి?) కర్త నధికుని గంటి
కంటి నఘములు వీడుకొంటి - నిజమూర్తిఁ గంటి || పల్లవి ||

మహనీయ ఘన ఫణామణుల శైలము గంటి
బహువిభవముల మంటపములు గంటి
సహజనవరత్న కాంచన వేదికలు గంటి
రహి వహించిన గోపురంబులవె కంటి || కంటి ||

పావనంబైన పాపవినాశనము గంటి

కైవశంబగు గగనగంగ గంటి

దైవికపుఁ బుణ్యతీర్థములెల్లఁ బొడగంటి

కోవిదులు గొనియాడు కోనేరిఁ గంటి

॥ కంటి ॥

పరమయోగీంద్రులకు భావగోచరమైన

సరిలేని పాదాంబుజములు గంటి

తిరమైన గిరిచూపు దివ్యహస్తము గంటి

తిరువేంకటాచలాధిపుఁ జూడఁగంటి

॥ కంటి ॥ 58

86-వ తేకు

దేసాళం

❀ ఎన్నాళ్ళున్నా నిట్టే కదా

విన్నని వెరగులె వేడుకలాయ

॥ పల్లవి ॥

భువి నెట్టున్నాఁ బోయేదే కా

చవులకుఁ జవియగు శరీరము

ధ్రువమని యీ సుఖదుఃఖ రోగములు

భవముల కిదియే బందములాయ

॥ ఎన్నా ॥

ఎంత వొరలినా నిదే తాఁగద (?)

కంతల కంతల కాయమిది

బొత దగులుచుక పొరలఁగఁ బొరలఁగ

సంతకూటములె సరసములాయ

॥ ఎన్నా ॥

కైపుసేసినాఁ ఘనమానే కా

పాపముఁ బుణ్యముఁ బైపైనే

యీ పుట్టుగునకు ఈ వెంకటపతి

దీపించఁగఁ బెనుఁదెరువొకటాయ

॥ ఎన్నా ॥ 59

ఆహరి

కలియుగంబునకుఁ గలదిదియే
వెలసిన పంచమవేదమె కలిగె ॥ పల్లవి ॥

బోధల హరినుతి పాడమెను శూద్ర
స్వాధని కలిదోషము మాన్పు
రాధా మాధవరచన సకలజన
సాధువేదమే జగమునఁ గలిగె ॥ కలి ॥

పరమగు వేదము బహుళము చదివియు
హరినెరిఁగినవారరుదనుచు
తిరువాముడియై దివ్యమంత్రమై
వెలసిన (?) పంచమ వేదమె కలిగె ॥ కలి ॥

బింకపు మనుజులు పెక్కులు చదివియు
సంకె దీరదెచ్చట ననుచు
సంకీర్తనమే సకలలోకముల
వేంకటేశ్వరుని వేదమె కలిగె ॥ కలి ॥ 60

87 రేకు

శ్రీరాగం

కత్తరాలు చిమ్ముచుండెఁ గదలుచుండె
చిత్త (జ) జనకుడైన శ్రీ మూరితి ॥ పల్లవి ॥

కన్నులఁ జొక్కుచునుండె కంపితము మీఱుచుండె
సన్నపు సొలపు నిగ్గు సళుపుచుండె
అన్నవ నడిమి యింతి నక్కున నొత్తుచునుండె
ఉన్నతిఁ గోనేటిదరినున్న మూరితి ॥ కత్త ॥

మేసులు ముట్టచునుండె మేడమీద నిలుచుండె

కీసిన గోక గిలిగింపుచునుండె (?)

నేనకొప్పురమణికి చెక్కులు నొక్కుచునుండె

తీసిన లంఘితముల దివ్యమూరితి

॥ కత్త ॥

కిలకిల నవ్వుచుండె కిన్నెర వట్టుచునుండె

పలుమెరుగులు దోచ బాడుచుండె

అలమేలుమంగమీద నలరి యొరగి యుండె

వెలయ వేంకటగిరి వేదమూరితి

॥ కత్త ॥ 61

105 రేకు

ముఖారి

మొక్కరో మీరు మోసపోక - మీకు

దిక్కుదెసైన ఆదిదేవునికి

॥ పల్లవి ॥

(మారుచే?) తులీయవద్దు మారుగాళ్ళీయవద్దు

బీర (రా?)న గుండెలు గోసి పెట్టవద్దు

గోరపడి చిచ్చులోన కొండాలు చొరవద్దు

ఊరకే మీవారమని వున్న జాలు

॥ మొక్క ॥

సిడిదలలియ్యవద్దు జీవాల జంపవద్దు

బడి బడి పగ్గల బారవద్దు

సిడిమీద బిత్తరపు బిమ్మలు చిమ్మగవద్దు

కడనుం..... దారి గన్న జాలు

॥ మొక్క ॥

బగ్గన యెక్కడ డొక్కపడునో యేమరవద్దు

బగ్గివడ్డ యమబాధ బడవద్దు

ఎగ్గు సిగ్గులేక వేంకటేశుని దాసులజేరి

అగ్గలపు పాదరేణువైన జాలు

॥ మొక్క ॥ 62

106 రేకు

శ్రీరాగం

ఎవ్వరిఁ దలఁచెడు ఎవ్వరి నొల్లఁడు

నవ్వుల తెరువులె నడచీఁ బ్రాణి

॥ పల్లవి ॥

కలుషముఁ బుణ్యము కర్మపుఁ జేనను

వెలయఁగ జీవుఁడు విత్తుచును

కలిగిన సుఖదుఃఖములను గాదెల

కొలుచులు నించుక కుడిచీఁ బ్రాణి

॥ ఎవ్వరి ॥

చెడని ప్రపంచము శశెదిదిలో?

నిడుపు గురుచలుగ నేసినది

వడి దేహములను వన్నెల వన్నెల

గడనల చీరలె కట్టిఁ బ్రాణి

॥ ఎవ్వరి ॥

కూరిమిఁ గామక్రోధాదులు మతి

చూరలఁ గొనియెడి చుట్టములే

గారవముల వేంకటపతిఁ గొలువక

చేరి కాపురము సేసీఁ బ్రాణి

॥ ఎవ్వరి ॥ 63

108 రేకు

ధన్వాపి

ఏలయ్య పరమాత్మ యేలికవు మాకునై

నాలినే పెట్టితివి నాడూను

కాలునికి మమ్ము నరిగాపులే కమ్మమచు

నేలనే తిప్పేవు నేడూను

॥ పల్లవి ॥

భారమగు నీటిలోఁ బవళించి నీ వాది

నారాయణుఁడవైతి నాడూను

పైరుగా నిందరిని ప్రకృతిలోపలఁదెచ్చి

నారుగాఁ బోసితివి నాడూను

నారపేరిడి తండ్రి నందనుని బిలవఁ గరు

ణారసము నించితివి నాఁడూను

చేరి కడు మమ్ము రక్షింపనోపక వట్టి

నేరములె యెన్నేవు నేఁడూను

॥ ఏలయ్య ॥

దట్టముగఁ జొచ్చి యిందరిదేహములలోన

నట్టనడుమెక్కితివి నాఁడూను

అట్టలుగ బ్రహ్మాండమవియించి జంతువుల

నట్టేట ముంచితివి నాఁడూను

ఒట్టి యిందరికి సరయూ (యవు?) దరిని మోక్షంబు

నట్టు కొట్టితి గొంత నాఁడూను

పొట్ట పొరుగునఁ దెచ్చి భూతముల మెడగట్టి

నిట్టి (ట్ట?) పిడినేఁపేవు నేఁడూను

॥ ఏలయ్య ॥

పాలుపుగా మమ్మిట్లఁ బుట్టించుకొరకునే

నలిననాభుఁడవైతి నాఁడూను

పలువేలుపులకెల్ల పదవులిన్నియు నొసగి

నలుగడల నునిచితివి నాఁడూను

చలముకొని దానవులఁ జక్కాడి దేవతల

నలఁకువలు దీర్చితివి నాఁడూను

చెలఁగి యిందరిఁగావ శ్రీవేంకటాద్రిపై

నెలకొనిటు నిలిచితివి నేఁడూను.

॥ ఏలయ్య ॥ 64

సామంతం

గద్దరి జీవుఁడు కామధేనువు మాని

యెద్దుఁ బిదుకఁ జొచ్చె నేది దెరఁగు

॥ పల్లవి ॥

మటమాయములఁ దనమనసె చంచలమంది

ఇటునటుఁ దిరిగిన నేది దెరఁగు

కటకట పూరేలు కర్తే దొంగలఁగూడి

యెటువలెఁ జేసిన నేదిదెరఁగు

॥ గద్దరి ॥

కల్లలాడఁగఁ జొచ్చెఁ గలుషపుమతి సత్య

మిల్లు వెడలఁగొట్టె నేదిదెరఁగు

చెల్లఁబో నోరే చేఁదుమేయఁగఁ జొచ్చె

నెల్లవారికి నింక నేదిదెరఁగు

॥ గద్దరి ॥

తియ్యని వెంకటాధిపుఁ బాసి పరసేవ

కియ్యకొనెడిఁ జిత్తమేది దెరఁగు

అయ్యె చక్కనిపతి నాలు విడిచిపోయి

యెయ్యెడఁ దిరిగిన నేదిదెరఁగు

॥ గద్దరి ॥ 65

భూపాళం

నందకధర నందగోపనందన

కందర్పజనక కరుణాత్మక

॥ పల్లవి ॥

ముకుంద కేశవ మురహర

సకలాధిప పరమేశ్వర దేవేశః

శుకవరద సవిత్వ సుధాంశులోచన

ప్రకటవిభవ నమో పరమాత్మక

॥ నంద ॥

ధ్రువ పాంచాలీ స్తుతివత్సల మా

ధవ మధుసూదన ధరణిధరా

భువనత్రయపరిపోషణతత్పర

నవనీతప్రియ నాదాత్మక

॥ నంద ॥

శ్రీ. రేకులోని పాఠమిది. లయ యతులను బట్టి 'ముకుంద కేశవ - మురహర సకలా - దిక
పరమేశ్వర - దేవేశ' అని పరిమిత పాఠము గావలయును.

శ్రీమఁ వేంకటశిఖరనివాస మ
హామహిమ నిఖిలాండపతే
కామితఫలభోగప్రద తే నమో
స్వామి భూమ సర్వాత్మ

॥ నంద ॥ 66

111 రేకు ముఖారి

నెరబిరుదిన్నిటాను నీ బంటు
వొరసె గగనమదివో నీ బంటు

॥ పల్లవి ॥

ముంచిన చుక్కలు మొలపూసలుగాఁ
బెంచె మేను పెళపెళనార్చి
అంచులు మోవఁగ నబ్జభవాండము
నించె నార్భటము నీ బంటు

॥ నెర ॥

గగనలోకములు గడగడ వణకఁగ
నెగసె హుటాహుటి నీ బంటు
మగటిమి మెరయఁగ మందులకొండకు
నిగిడి కోయనుచు నీ బంటు

॥ నెర ॥

ఇమ్ముల రఘుపతి హితుడై సీతకు
నెమ్మన మలరిన నీ బంటు
కమ్మర నిదె వేంకటేశ నీచే
నిమ్మపండైన నీ బంటు

॥ నెర ॥ 67

116 రేకు ముఖారి

నేర్పుకంటఁ బెన్నిధి గద్దా
ఓర్పుకంటె సుఖమొకటిఁక గద్దా

॥ పల్లవి ॥

కరుణకు నెక్కుడు గతి యింక గద్దా
సరసతకెక్కుడు సరి గద్దా
గురుమతిఁ జత్తము కూరిమి నిలిపిన
వెరవుకంటె * విధమింక గద్దా ॥ నేర్పు ॥

కలిమికంటెఁ జీకటి మరి కద్దా
బలిమికంటె నాపద గద్దా
గెలుపు (గఁ) దెలిసి లంకించిన మతితోఁ
జెలఁగుకంటె నిజసిరి యింక గద్దా ॥ నేర్పు ॥

పోయముకంటె నపాయము గద్దా
కాయపు రోతకుఁ గడ గద్దా
పాయక వేంకటపతికృప గోరిన
యాయభిమతమున కెదురింక గద్దా ॥ నేర్పు ॥ 68

సామంతం

మునుకలుగఁ బీలించి మూడులోకాలు
ధనము బందెలచేతఁ దగనందుకొనుచు ॥ పల్లవి ॥

పరుసవారిఁ బిలువ (బీలువ?) బడిబడిఁ బారితెంచి
ఒరసుదైవాల మిండఁడూళ్ళ వెంట
సిరసు పించెముపాగఁ జెరిగిన చుంగులతో
గరుసుమీరిన యీవిఁ గప్పములు గొనుచు ॥ మునుక ॥

లాట భోట కుకుర మరాట దేశాల ఘనుల
కూటువలు గూడించి కోట్లసంఖ్య
పేటలుఁ బేటలు పెనుగూటములుగాఁ దెచ్చి
చాటువైన వరములు చల్లువెదలాడుచు ॥ మునుక ॥

గక్కన నెదురువచ్చి కనిపించుకొను వాడె
 వెక్కనపు మహిమల వేంకటేశుడు
 పక్కల వనములెల్లఁ బసిఁడిగాదెల నించి
 మొక్కులు గైకొని వరములు గోకొండనుచు

॥ మునుక ॥ 69

శ్రీరాగం

ఇందిరకు నురముమీఁదిచ్చిన నాడు
 విందువలె హరి యిందు విచ్చేసె నాడు
 పరమపదమునందు బహుదివ్యవరణాలు
 హరి గరిమలు పాలుపలరు నాడు
 గరుడఁడు ననంతుఁడుఁ గదిసి సేనేశుఁడు
 హరి నిత్యసేవకులై రిందు నాడు

॥ పల్లవి ॥

॥ ఇందిర ॥

పాలజలధిలోనఁ బవళించి హరి వచ్చి
 భూలోకమింతయుఁ జూచి పొగడునాడు
 పాలించి నేలయు మిన్ను బహుదివ్యదేశాలు
 గాలించి కోనేటిదరి గైకొంట నాడు

॥ ఇందిర ॥

నరసురోరగులెల్ల నలువంకఁ గొలువంగ
 పురవైన వేడుకలఁ బొదలునాడు
 విరజానదియుఁ దాను వేంకటపతి వచ్చి
 పరమపదమిదని పాలించె నాడు

॥ ఇందిర ॥ 70

దేవగాంధారి

కలిగి (న?) మతి వృథ గాకుండా
 అలరుటె పుణ్యంబగు ఫలము

॥ పల్లవి ॥

ఒనరిన యీ భవముసురనకుండ
 ఘనుడీ జీవుఁడు గలప (లము?)

తనువు మోచి చైతన్యాత్ముని మతిఁ
గనుటె వివేకముగల ఫలము.

॥ కలిగి ॥

చేసిన పుణ్యము చెడిపోకుండ
శ్రీ సంపద మెరసిన ఫలము
ఈసుల రేసుల యితరదూషణలఁ
బాసుటె అపురూపపు ఫలము

॥ కలిగి

హరిఁ గొలిచియు మిథ్య గాకుండ
విరసముడిగి చదివిన ఫలము
తిరువేంకటగిరిదేవుని సరిగా
పరులఁ గొలువనిదె బహు ఫలము

॥ కలిగి ॥ 71

117 రేకు

పాడి

పృథులహేమకౌపీనధరః
ప్రథితవటుర్రే బలం పాతు

॥ పల్లవి ॥

సూపాసక్తః శుచిస్సులభః
కోపవిదూరః కులాధికః
పాపభంజనః పరాత్పరోయం
గోపాలో మే గుణం పాతు

॥ పృథుల ॥

తరుణః ఛత్రీ దండకమండలు
ధరః పవిత్రీ దయాపరః
సురాణాం సంస్తుతిమనోహరః
స్థిరస్సధీర్రే ధృతిం పాతు

॥ పృథుల ॥

త్రివిక్రమః శ్రీతిరువేంకటగిరి
నివాసోగృహ నిగంతరం

ప్రవిమల మస్యణ కబళప్రియో మే

దివా నిశాయాం ధియం పాతు

॥ పృథుల ॥ 72

కేదారగౌళ

నారాయణుని శ్రీ నామమిది

కోరినవిచ్చి గోవో మనసా

॥ పల్లవి ॥

శుకవరదుని సాంపుగఁ దలఁచుటే

సకలభవ విజయము

అకలంకము మహాభయహరణ

మొకటి నొకటి వోహో మనసా

॥ నారా ॥

పక్షిగమన శుభము (పదము?) దలఁచుటే

అభయభోగ విహారమ్ము

వక్షపు లక్ష్మీవరుసే (చే?) సిరులు

లక్షలు గోట్లొల్లవో మనసా

॥ నారా ॥

ఇంకా నీతలఁపులెన్ని గలిగిన

వేంకటాధిపు సేవించఁగదో

అంకెలకిన్నియునైన యీ (?)

మంకపు గాక నమ్మవో మనసా

॥ నారా ॥ 73

శ్రీరాగం

పొల్లమెల్లఁ దిరిగిన బోడెద్దు

గరిమెలో (తో?) నెవ్వరికి దగ్గరి రాని యెద్దు

॥ పల్లవి ॥

పురములు సాధించఁ బూనినప్పుడు భూమి

భరమెత్తి నిలచిన బండెద్దు

పరివోని మందల పసులఁ బోదోలి శ్రీ

వరుఁడై రోలఁ గట్టువడినెద్దు

॥ పాల ॥

ఒడలెత్తి నాలుగుయుగముల బడిఁ
బడి ధర్మదేవతై పరగినెద్దు
తడవి దేవరలను దామెర (న?) లనుఁ గట్టఁ
గడఁగి మానిసిరూపు కపిలెద్దు

॥ పాల ॥

గోవైన భూదేవిఁ గూరిమిఁ జేకొని
లావైన వృషభాచలపు టెద్దు
మోపఁగ వేదాలు మొల్లమై సిరితోడ
శ్రీ వేంకటాద్రి మించిన మాయలెద్దు

॥ పాల ॥ 74

లలిత

అన్నిటాఁ దాము నతిశయులే
యెన్నఁగ నధికులె యెసఁగఁగను
పరంపరలగు భవములఁ బొడమియు
చిరంతనులే జీవులిదే
ధురంధరులే దురిత సుకృతముల
జరామరణ విశారదులే

॥ పల్లవి ॥

॥ అన్ని ॥

సదా బహుల విషయమత్తులయ్యు
మదాతురులే మనుజులిదే
ముదాసక్తులే మోహవిదూరులే !
చిదానందులే చిరయశులే

॥ అన్ని ॥

భృశం సుఖులే పుణ్యులందరు
సుశాంతాత్ములే శుభమతులే
విశారదులే వేంకటరమణుని
వశంవదులే వరిష్ఠులే

॥ అన్ని ॥ 75

రామక్రియ

ఓయమ్మ యెట్టుసేసె నొకటొకటే
 మాయలెల్ల జేసినాడు మరియుకనెట్టో || పల్లవి ||

చన్నదాగి పూతనను సగ్గుడుగాఁ జప్పరించె
 మిన్నదాఁకె సుడిగాలి మెడ దొక్కెను
 వెన్న ముచ్చిరిం (లిం?) చి గొల్లవెలదులనెల్ల మెచ్చి
 పిన్ననాఁడె యింతసేసెఁ బెద్దయైన నెట్టో || ఓయమ్మ ||

మద్దిమాఁకులు విరిచె మామయింటికేఁగి పెద్ద
 యెద్దులఁ బీచమణచె నేమి వెప్పురు (సెప్పను?)
 చద్దికూటి ముద్దలోనె జలజాసనుని మాయ
 వద్దనక పతిసేసె వాఁడివో నేఁడెట్టో || ఓయమ్మ ||

కొండవంటి పామునోరు కొచ్చి కొచ్చి చంపి చంపి
 మెండుకొని వుక్కుణంచె మేనమామను
 కొండల వేంకటపతి కోనేటిరాయఁడు
 నిండుకృష్ణ మముఁ గాచేనేరుపిఁక నెట్టో || ఓయమ్మ || 76

121 రేకు

ఆహారి

కటకటా మీరితివి కలికాలమా - పుణ్య
 పుటన గరవై పోయెఁ గలికాలమా || పల్లవి ||

భూసురుల కామినులు బోయల నామి (య?) కులఁ
 జేసుకొని యిందై చిచ్చురికిరి
 యీసునను నీవలన నెక్కువకులములెల్ల
 కాసు సేయకపోయెఁ గలికాలమా || కట ||

అన్నలును జెల్లెండ్లు నాండ్లు మగలునునైరి
వన్నె సెడి యతులు ధనవంతులైరి
ఇన్నియును జేసితిని యింకనైనా నీకు
కన్నీరు రాదుగా కలికాలమా

॥ కట ॥

అరుదగుఁ బతివ్రతలు అభిమానవతులు పలు
దొరలకమ్ముడు వోయి తొత్తులైరి
చిరకాల సుక్క.....త్తమునఁ గొంతైన
కరుణ మార్పితివిగా కలికాలమా


॥ కట ॥

కోవిదుల మను దొరల కులరాణి వాసములు
త్రోవలనె లంజలై తుదిమీరిరి
ఏవంకఁ జూచినా యిట్లనే ధర్మంబు
గావు వట్టితివిగా కలికాలమా

॥ కట ॥

పట్టభద్రుల నతులు పలుమారు నింద
.....రిపెంబులై దీనులైరి
ది (ఇ?) టైనఁ దిరువేంకటేశుదాసులు నిన్నుఁ
గట్టవేతురుసుమీ కలికాలమా

॥ కట ॥ 77



శ్రీ తాళ్లపాక అన్నమాచార్యుల

అనుబంధము - 1

అకారాదిగ రాగ - సంకీర్తన సంఖ్యా సూచి

రాగములు

సంకీర్తన సంఖ్యలు

ఆందోళి	:	178
ఆహరి	:	180, 223, 245, 265, 275, 343, 367.
కన్నడగౌళ	:	170, 212, 356, 368, 420, 481.
కాంబోధి	:	201, 308, 389
కురంజి	:	174.
కేదారగౌళ	:	209, 269, 302.
కౌశి	:	181, 240.
గాండక్రియ	:	10, 40, 53, 58, 59, 69, 102, 113, 125, 148, 190, 263, 285, 316, 318, 324, 325, 331, 332, 339, 340, 370, 401, 404, 408, 417, 448.
గుజ్జరి	:	76, 90, 107, 191, 259, 374, 399, 333, 450, 473, 496, 531.
గౌళ	:	36, 44, 162, 257, 278, 451, 483
చారు	:	276.
తెలుగుకాంబోధి	:	400
తోడి	:	30, 431, 469.
దేవక్రియ	:	172, 279.
దేవగాంధారి	:	26, 41, 51, 97, 105, 123, 139, 251, 377, 410, 421, 465, 485, 487.

దేసాళం	: 2, 18, 27, 33, 57, 65, 83, 120, 143, 164, 205, 256.
దేశాక్షి	: 14, 50, 67, 82, 137, 150, 154, 188, 230, 380, 463, 529.
దేసి	: 228, 260, 281, 441.
ధన్వాసి	: 39, 72, 99, 138, 151, 200, 253, 378, 475.
నాట	: 32, 110, 158, 277, 495, 499, 508, 513, 530.
నాగవరాళి	: 202, 215, 242, 294.
నాదరామక్రియ	: 176, 208, 255, 267, 284.
న రాయణి	: 29, 81, 124, 203, 293, 379.
సళవంజరం	: 211, 254, 258, 298.
పాడి	: 35, 73, 94, 100, 116, 127, 146, 156, 169, 234, 266, 361, 385, 398, 454, 462, 491, 502, 511.
బలహాస	: 204.
బొలి	: 4, 12, 31, 60, 70, 75, 89, 98, 103, 115, 121, 131, 134, 136, 144, 159, 198, 222, 261, 296, 320, 344, 348, 362, 393, 397, 416, 430, 436, 437, 452, 456, 460, 464, 471, 501, 509, 512.
బొలిరామక్రియ	: 71, 175, 210, 220, 231, 300, 349, 419, 519, 525.
భంగాళం	: 207, 291.
భల్లాటి	: 179, 309.

భూపాళం	130, 238, 303, 405, 411, 425.
భైరవి	34, 249, 306, 386, 409, 446, 449.
మంగళకౌశిక	8, 23, 79, 232, 241, 354, 382
మధ్యమావతి	292.
మలహరి	96, 135, 187, 199, 217, 250, 384, 403.
మాళవశ్రీ	226, 287, 301, 371.
మాళవి	21, 109, 155, 233, 272, 369, 470, 477
మాళవిగౌళ	30, 55, 62, 402, 443, 490, 506, 514, 520.
ముఖాఁ	9, 28, 49, 64, 87, 157, 282, 310, 326, 328, 338, 346, 352, 353, 387, 392, 415, 440, 453.
మేఘరంజి	173, 262, 280.
రానుక్రియ	1, 25, 66, 92, 95, 101, 140, 160, 166, 186, 193, 315, 336, 341, 342, 357, 365, 391, 426, 428, 458, 482, 492, 498, 505, 510, 515, 522, 526.
లలిత	6, 19, 22, 38, 43, 48, 54, 68, 78, 91, 108, 119, 126, 149, 161, 165, 197, 225, 229, 239, 246, 252, 264, 312, 317, 322, 323, 330, 334, 337, 345, 347, 351, 358, 360, 363, 375, 376, 388, 395, 396, 406, 412, 414, 418, 424, 429, 438, 442, 447, 461, 468, 478, 480, 484, 486, 494, 503, 504, 527.
వరాళి	24, 45, 88, 142, 152, 167, 182, 221,

- 217, 273, 307, 329, 366, 427, 439,
455, 479.
- వసంతవరాళి : 5.
- వసంతం : 184, 288, 299, 304.
- శంకరాభరణం : 3, 13, 86, 141, 171, 183, 194, 237,
270, 290, 383, 415, 445, 459, 507,
518, 524.
- శుద్ధవసంతం : 7, 16, 42, 61, 63, 77, 112, 195, 235,
243, 247, 394, 446.
- శోకవరాళి : 216, 295, 434.
- శ్రీరాగం : 47, 56, 74, 122, 128, 133, 147, 168,
248, 271, 274, 297, 327, 373, 422.
- సామంతం : 11, 15, 37, 52, 84, 104, 106, 111, 117,
129, 153, 163, 196, 213, 283, 311,
314, 333, 350, 355, 359, 364, 372,
390, 407, 413, 423, 432, 444, 457,
467, 474, 489, 497, 516, 523.
- సాళంగం : 118, 244, 321.
- సాళంగనాట : 17, 20, 85, 93, 114, 132, 139, 145, 185,
224, 268, 289, 313, 319, 335, 472,
476, 488, 493, 500, 517, 521, 528.
- సౌరాష్ట్రం : 46, 192, 206, 219, 286.
- హిందోళం : 236, 305, 381.
- హిందోళవసంతం : 177, 214.
- హిజిజి : 218.

అనుబంధము - 2

అకారాదిగ సంకీర్తన - రాగ సంఖ్యా సూచి

కీర్తన	రాగము	కీర్తన సంఖ్య
అంజనీదేవి కొడుకు	మాళవి	272
అంతటనే వచ్చికాచు	కాలభోది	201
అందరికి నెక్కుడైన	మాళవి	155
అందిచూడగ నీకు	గుండక్రియ	331
అందుకు హరికథ	మలహరి	187
అందుల కిదె	సామంతం	117
అందులకు నందులకు	ధన్నాసి	72
అచ్చుతుండనియెడి	సామంతం	104
అచ్చుతు శరణమే	శంకరాభరణం	3
అజ్ఞానులకివి	దేసి	260
అటమీఁది పనులకు	శ్రీరాగం	248
అటుగొన్నాళ్ళందాక	వరాళి	227
అడర శ్రావణ	రామక్రియ	160
అడుకులు చక్కిలాలు	దేసాళం	27
అడ్డములేని నాలిక	బౌళి	89
అతఁడు లక్ష్మీకాంతుఁ	గుండక్రియ	59
అతఁడే పో మా యేలిక	మాళవి	109
అతఁడే యెక్కుడుదైన	ముఖారం	387
అతఁడే యెరుఁగును	లలిత	442
అతఁడే రక్షకుఁ డందరి	దేశాక్షి	380
అతఁ డేమిసేసినా	శంకరాభరణం	13

అతని భజియించరో	లలిత	108
అదిగాన నీతి	సామంతం	516
అదిబ్రహ్మాండంబిది	శ్రీరాగం	373
అడియ నడియనయ్య	బౌళి	416
అదె చూడరయ్య	బౌళి	509
అదె వచ్చెరాపువు	నాట	530
అదె లంక సాధించె	మాళవిగౌళ	514
అనాది జగమున	నారాయణి	29
అనాది జీవుడన్నియు	గుండక్రియ	10
అనాది పషయవిహరము	భైరవి	446
అని బ్రహ్మాదులెంచేరు	మేఘరంజి	262
అన్నివిధములుదానై	దేవగాంధారి	51
అన్నిమంత్రములునిందే	లలిత	438
అన్నిటా నిట్టే	దేసాళం	120
అన్నిటికి నిది పరమౌషధము	లలిత	358
అన్నిటిపై నున్నట్లు	నారాయణి	124
అన్నియు నాలో	గుండక్రియ	190
అనుచు బొగడ	పాడి	234
అనుచు మునులు	భైరవి	249
అప్పడైన హరి	పాడి	35
అప్పటి సుఖమేకాని	నాదరామక్రియ	284
అమరాంగనలదె	దేవగాంధారి	26
అమ్మేదొకటియును	పాడి	398
అఱిముఱి	గౌళ	278
అరుదీ కపేంద్రుని	మాళవి	470

అలబ్రహ్మదుల	సాళంగనాట	268
అల్లదెకో విజయధ్వజము	సామంతం	364
అల్లవాడే గద్దెమీద	రామక్రియ	505
అవధారు చిత్తగించు	మాళవిగౌళ	490
అహోబలేశ్వరు	శ్రీరాగం	271
అతడేపో నూ యేలిక	మాళవి	109
ఆంజనేయ యనిలజ	రామక్రియ	458
ఆచార విచారా లవియు	లలిత	395
ఆడరమ్మ పాడరమ్మ	లలిత	375
ఆతఁడా యీతఁడు	శంకరాభరణం	141
ఆతఁడితఁడా వెన్న	లలిత	6
ఆదిమూర్తి యీతఁడు	శంకరాభరణం	524
ఆదిమూలమే మాకు	సుఖారి	49
ఆపదలులేని సుఖ	ఆహారి	223
ఆయంబిది తెలియంగల	ధన్నాసి	99
ఆయమేవ అయమేవ	సాళంగనాట	314
ఆ రూపమునకే హరి	సామంతం	457
ఆలించు పాలించు	ముఖారి	338
ఆహా నమో నమో	దేవగాంధారి	97
ఇంక నేమి సేసేము	లలిత	252
ఇంత లేకుంటేనది	బౌళి	198
ఇంతమూల చూడరమ్మ	పాడి	511
ఇంతే యింతే యింకా	తోడి	80
ఇందరిగొచిన నీవు	సామంతం	350
ఇందరిపై భిన్న భక్తు	రామక్రియ	101

ఇందరు నీ కొక్కసరి	మంగళకౌశిక	8
ఇందిరా నాథుడవు	కేదారగౌళ	209
ఇందిగా రమణుడెచ్చి	బౌళి	430
ఇందుకు ద్రువాదు లిటు	దేవగాంధారి	410
ఇందుకు విరహితప	ముఖారి	346
ఇందుకుగా నాయెరగమి	మాళవశ్రీ	371
ఇందుకేది పుపాయమో	దేశాక్షి	150
ఇందులోనగలసుఖ	ముఖారి	87
ఇందులోనే కానవచ్చె	మేఘరంజ	280
ఇందే పున్నది	దేశాక్షి	137
ఇట్టిసుద్దులితనివి	నాట	508
ఇట్టిదివో హరికృప	సామంతం	372
ఇతడు తారకబ్రహ్మ	బౌళి	159
ఇతడే పరబ్రహ్మ	బౌళిరామక్రియ	519
ఇతడే యతడు	మాళవిగౌళ	443
ఇతడొకడే	పళవంజరం	298
ఇతరనులన్నియు	గుజ్జరి	399
ఇతరమెరగ గతి	లలిత	376
ఇతగమేదియులేదు	సామంతం	11
ఇతఁ పాయములెల్ల	గుజ్జరి	191
ఇదిగో రూపై తోచి	మాళవి	233
ఇదియే వేదాంత మిందు	మాళవి	369
ఇదియే సాధన మిహ	మలహరి	384
ఇదియే సులభం	లలిత	38
ఇదివో తెరమరగ గిహ	ముఖారి	440

ఇదివో శృతిమూల	బౌళిరామక్రియ	71
ఇన్నాళ్ళు నెఱగక	లలిత	484
ఇన్నిజన్మము లెత్తిన	వరాళి	221
ఇన్నివిధాలు యికనేల	సామంతం	423
ఇన్నిటా నింతటా	సామంతం	314
ఇన్నిటికి నోపునా	సాళంగనాట	335
ఇన్నిటికి మూలము	దేశాక్షి	154
ఇన్నియుఁజదువ	ముఖారి	64
ఇరవుగా నిన్నెరిగిరి	గుండక్రియ	217
ఇలవేల్పితఁడే	శ్రీరాగం	133
ఇవియే పో ప్రద్యుమ్న	భూపాళం	405
ఇహపరసాధన	శుద్ధవసంతం	16
ఇహమే పరము మరి	గుజ్జరి	76
ఈడ నిందరికి	శుద్ధవసంతం	289
ఈతఁడు విష్ణుఁడు	భైరవి	306
ఈతఁడే ద్రిష్టవరము	సామంతం	111
ఈతని దెంత ప్రతాప	సాళంగనాట	493
ఈతని మహిమలు	లలిత	527
ఉండినట్టే వుండును	రామక్రియ	193
ఉన్న దిందునే వొక్క	బౌళి	75
ఉన్న సుద్దులేల	హిందోళం	236
ఉమ్మడి కర్మములాల	సాళంగనాట	132
ఊరకే వెదకనేల	సామంతం	196
ఊరకే నోరుమూసుక	దేశాక్షి	230
ఎంచి చూచితే నితని	గౌళ	162

ఎంచి చూచితే మాకు	లలిత	246
ఎంచి సేయుపను	దేశాక్షి	50
ఎంతని నుతియింతు	దేవగాంధారి	485
ఎంతపరాక్రమము	బౌళిరామక్రియ	175
ఎంతప్రతాపమువాడు	పాడి	502
ఎంత భాగ్యవంతులమో	శంకరాభరణం	507
ఎంతలేదు చిత్తమా	రామక్రియ	426
ఎంత వెట్టిఁ గొండదవ్వి	బౌళి	344
ఎంతని పొగడవచ్చునితనిప్రతాపము	బౌళి	501
ఎంతని పొగడవచ్చునీతని సేవించరో	మాళవిగౌళ	506
ఎందరి వెంటల	ఆహిరి	265
ఎందరు సతులో	రామక్రియ	315
ఎందలివారమో నేము	సామంతం	474
ఎందుఁగాపురముసేతు	శ్రీరాగం	47
ఎందును బోరాదీ	బౌళి	464
ఎక్కడఁదరికిజొచ్చె	నాట	495
ఎక్కడ నీ వుద్యోగ మెటు	రామక్రియ	365
ఎక్కడ నెదురులేక	సాళంగనాట	85
ఎక్కడి కంసుడు	రామక్రియ	1
ఎక్కుడు బ్రహ్మపట్టన	నాట	158
ఎత్తరే ఆరతులు	బౌళి	31
ఎదిరికి మాకును	దేశాక్షి	82
ఎదురేది యింక	సాళం	256
ఎన్నఁడుఁజెడని	వేశాక్షి	14
ఎన్నఁడు నేఁగందు	బౌళిరామక్రియ	349

ఎన్నఁడు విజ్ఞానమిఁక	ఆహిరి	343
ఎన్నఁడాకో నే	కాంబోధి	308
ఎన్నఁడాకో సుజ్ఞానము	బౌళి	460
ఎన్నిమహిమలవాడె	హిందోళవసంతం	177
ఎన్నిటికెన్నిటికని	గుండక్రియ	340
ఎప్పటి జీవుఁడే	బౌళి	437
ఎప్పుడూను నడచేవె	లలిత	197
ఎప్పు డేబుద్ధి వుట్టునో	శంకరాభరణం	383
ఎరిఁగి నెరఁగదు	వరాళి	455
ఎఱఁగఁడు పరసుఖ	గుండక్రియ	404
ఎల్లలోకములవారి కేలిక	సామంతం	359
ఎవ్వరివాఁడాఁగాను	వరాళి	142
ఎఱి బిడ్డఁగంటివమ్మ	శంకరాభరణం	237
ఏగతి నుద్ధరించేవో	లలిత	312
ఏ పనులెవ్వరికిఁగల	గుండక్రియ	102
ఏ బలిమి నమ్మి	ముఖారి	28
ఏడకేడ నీచెరిత	శ్రీరాగం	274
ఏ తపములు నేల	లలిత	68
ఏదాయ నేమి	లలిత	264
ఏది మాకు గతి	సామంతం	153
ఏదియుఁగానఁడు	వరాళి	329
ఏదైన దేవుఁడు	దేవగాంధారి	377
ఏదైనా సుఖమే	లలిత	478
ఏమందు మిందుకు	వసంతవరాళి	5
ఏమన వచ్చును	గుజ్జరి	259

ఏమని చెప్పఁగవచ్చు	దేసి	281
ఏమని చెప్పెద	శుద్ధవసంతం	394
ఏమని పొగడవచ్చు	రామక్రియ	482
ఏమని పొగడుదు	సాళంగనాట	17
ఏమని విన్నవించేను	నాదరామక్రియ	208
ఏమరక తలచరో	దేశాక్షి	463
ఏమి చెప్పేది	రేవక్రియ	279
ఏమిటి కిక	బౌళి	222
ఏమిటి వాడఁగాను	లలిత	461
ఏమిసేతునిందుకు	బలహంస	204
ఏమిసేయవచ్చు హరి	గుజ్జరి	374
ఏమిసేయుదు నింతయు	బౌళి	348
ఏమిసేయువాడఁనివి	శుద్ధవసంతం	63
ఏలవయ్య లోకమెల్ల	శంకరాభరణం	459
ఏలికవు నీవట	నారాయణి	203
ఏలికె చెప్పినపని	గుజ్జరి	531
ఏలొకో కర్మమా	గుండక్రియ	325
ఒకరిబుద్ధులు వేరొకరి	సామంతం	390
ఒక్కటి కొకటివి	భైరవి	449
ఒక్కఁడే యేకాంగవీరుఁ	పాడి	462
ఒక్కమాటలోనివే	పళవంజరం	211
ఒద్దునీవునాకెదురా	నాట	110
ఒలపక్షము లేనొక్క	ముఖారి	392
ఒసఁగితి విన్నియు	సాళంగనాట	319
ఓ పవనాత్మజ	శ్రీరాగం	327

ఓహోయెంతటివాడే	బౌళి	393
ఓహోరాకాసులాల	శోకవరాళి	295
ఓహోవాడలు మాని	దేవగాంధారి	41
ఔనయ్య జాణఁడవు	సామంతం	497
ఔలే నే నొకపనికి	మంగళకౌశిక	23
కంటిఁ గంటి	రామక్రియ	498
కంటిమి నేఁ డిదె	లలిత	504
కటకటయీమాయ	మలహరి	96
కటకట నేమూకర్తలము	బౌళి	136
కటకట హరిమాయా	గుండక్రియ	316
కటకటా యీ ప్రాణి	శుద్ధవసంతం	195
కదిరిన్యసింహుఁడు	నాట	32
కదిసి యాతడు	శంకరాభరణం	445
కనియెడి దిదియే	బౌళి	115
కన్నవారివద్ద	భూపాళం	238
కన్నులపండుగలాయె	ఆందోళి	178
కన్ను లెదుటిదే	లలిత	406
కరుణానిధివి	హిందోళం	305
కరుణించవే నిజగతి	హిందోళం	381
కర్మమూలముజగము	దేశాక్షి	188
కర్మమెంత మర్మమెంత	కాంబోధి	389
కలకాలము నిట్టే	పాడి	361
కలఁడా యింతటిదాత	నాదరామక్రియ	255
కలదొక్కటే గురి	పాడి	266
కలశాపురముకాడ	సామంతం	467

కలిగె మాకిదె	బౌళిరామక్రియ	419
కాకున్న మాపాటు	శ్రీరాగం	56
కామధేనువుదేవకల్పితము	పాడి	127
కాయము నాదే	గుండక్రియ	58
కావఁగ (క?) నీకే	లలిత	126
కావఁగ నీకే పోదు	నారాయణి	379
కూడుదు రూరకె వొకచో	గుజ్జరి	433
వల కృష్ణావతార	రామక్రియ	391
కొండంత పాడవుతోడ	కౌశి	181
కొండవంటి దేవుఁడు	గుజ్జరి	496
కొలిచితే రక్షించే	ఆహారి	180
కొలువరో మొక్కరో కోరి	ముఖారి	282
కొలువరో మొక్కరో కోరిన	రామక్రియ	492
కొలువుఁడు వలసితే	శంకరాభరణం	183
కొలువై తా నల్లవాఁడె	సామంతం	163
కొసరనేల	నాదరామక్రియ	176
కొసరి కొసరి	సామంతం	15
కోటికిఁబడగయెత్తి	గుండక్రియ	40
కోలలెత్తుకొని	వసంతం	288
కైకొంటే కాక	గుండక్రియ	148
కైకొన్నకొలది	బౌళిరామక్రియ	220
గరిమతోవెరపేల	ముఖారి	9
గరుడాద్రి వేదాద్రి	రామక్రియ	522
గుల్ల గుల్లే రాయి రాయే	దేసాళం	83
గోనెలె కొతలు	బౌళి	60

గోవింద నీవన్నిటిలో	శ్రీరాగం	128
ఘనుఁడాతడే	లలిత	22
జ్ఞానంబొకటే	బౌళిరామక్రియ	231
జ్ఞానము నెఱఁగము	గుండక్రియ	113
చదివి చదివి	బౌళి	121
చదివితఁదొల్లి	శ్రీరాగం	74
చదివి బతుకఁ	దేసాళం	33
చలువకు వేడికి	సామంతం	213
చవినోరి కేడఁ దెత్తు	ముఖారి	326
చాలుఁజాలు నీసటల	నాగవరాళి	215
చిక్కవద్దు చొక్కవద్దు	భూపాళం	411
చిత్తజగురుఁడ	మధ్యమావతి	292
చిత్తా అవధారు	సాళంగనాట	472
చూడవమ్మ కృష్ణుఁడు	లలిత	161
చెప్పఁబోతే	శంకరాభరణం	270
చెప్పితే నాశ్చర్యము	మాళవి	477
చెప్పినంతపని నేఁ	భంగాళం	207
చెల్లె నీచెఱలు నీకే	సామంతం	413
చేకొన్న భక్తులపాలి	శుద్ధవసంతం	466
చేపట్టుఁగుంచము	కురంజి	174
చేరి కొల్పరోయాతఁడు	శ్రీరాగం	297
జగతిలో మనకెల్ల	భల్లాటి	179
జగతి వైశాఖశుద్ధ	గుండక్రియ	285
జగములెల్లా	సాళంగనాట	20
జయము జయముఇక	సాళంగనాట	521

జయము మనది	సాళంగనాట	517
జీవములు దవ్వవోయ	మంగళకౌశిక	79
జీవుడించుకంత	వరాళి	307
జీవుడు నిత్యుడు	గుండక్రియ	370
జీవుడూ నొక్కటే	బౌళి	296
జాటుదనాలవాడవు	దేసాళం	164
తక్కిన చదువుల్లోల్ల	దేసాళం	65
తతిగాని యీపాటు	రామక్రియ	428
తథాకురుష్వ ముదా	లలిత	424
తలచరో జనులు	గౌళ	483
తలపులోనివెలితే	లలిత	91
తలపోత చిత్తమునఁ	గుండక్రియ	332
తలరో లోకాంత	కన్నడగౌళ	212
తలలేదు తోకలేదు	కన్నడగౌళ	368
తల్లియాపె కృష్ణునికిఁ	వసంతం	304
తల్లియుఁ దండ్రీయు	దేసాళం	205
తానె తానే యిందరి	సామంతం	355
తిమ్మిరెడ్డి మాకునిచ్చె	సామంతం	52
తెగఁగోయుటకు హరి	తెలుగుకాంబోది	400
తెలియఁడుగాక	భూపాళం	303
తెలియనివారికిఁ	గుండక్రియ	324
తెలియుట యెన్నఁడు	బౌళి	70
తెలిసినవారెల్లా	దేవగాంధారి	123
తెలిసియుఁ దెలియదు	లలిత	323
తొలికలవేషవియు	పాడి	73

తొల్లిటివారువెట్టిన	ధన్నాసి	138
తొల్లి యేరుపరచిరి	లలిత	239
దాసులపాలిటి	సాళంగనాట	488
దిక్కులేనివారు	ముఖారి	328
దివమట రాతిరట	సామంతం	129
దేవతలఁగాచిన	బౌళిరామక్రియ	300
దేవదేవుఁ డితఁడే	ధన్నాసి	151
దేవదేవోత్తమతే	పాడి	491
దేవదేవోత్తముని	బౌళి	320
దేవుని మరవకు మంతే	లలిత	337
దేహముతోడిది	వరాళి	24
దైవమా నీచేతలు	శుద్ధవసంతం	247
దైవమా నీవే	నాగవరాళి	202
దైవము దూరఁగనేల	నాదరామక్రియ	267
దైవము నీవే	రామక్రియ	95
దైవము నెరఁగము	నాగవరాళి	294
దైవమొక్కఁడే మాతలపు	హిందోళవసంతం	214
దైవమొక్కఁడే సంతత	సామంతం	311
దైవమే నేరుచుఁగాఁక	లలిత	351
దొరకినయప్పుడే	లలిత	322
ధరలోను జనహితము	కన్నడగౌళ	420
ధర్మమునకే మము	శంకరాభరణం	290
ద్రువవరదునివలె	లలిత	347
నగవులు నిజమని	ముఖారి	353
నటనల భ్రమయకు	లలిత	317

నడవరో జడియక	శోకవరాళి	434
నమ్మితిఁజుమ్మి	దేవగాంధారి	487
నమ్మితే నితఁడే	రామక్రియ	336
నమ్మిన దిదివో నాపితురార్జిత	పాడి	385
నమో నమో జగదేకనాథ	లలిత	494
నమో నమో దశరథనందన	మాళవశ్రీ	301
నమో నమో దశరథనందన	బౌళి	144
నమో నమో రఘుకుల	బౌళి	471
నర(వ?) రూప	గుండక్రియ	263
నరసింహ రామకృష్ణ	పాడి	454
నరులాల మునులాల	రామక్రియ	510
నల్లఁబల్లి చెన్నఁడు	శ్రీరాగం	168
నవమూర్తులైనట్టి	వరాళి	182
నాఁటకమింతా నవ్వులకే	గుండక్రియ	339
నాకుఁగలపని	ధన్నాసి	200
నాకు నాకే సిగ్గయ్యాని	దేసాళం	2
నానావర్ణముల	మాళవిగౌళ	55
నారాయణ నిను	మాళవిగౌళ	402
నారాయణ నీనామమె	లలిత	388
నిఖిలమింతయు మేలు	లలిత	447
నిచ్చలూ లోకము చూచి	బౌళి	397
నిండెను లోకములెల్ల	వసంతం	299
నిజమో కల్లో	బౌళి	4
నిత్యసుఖానందమిదె	లలిత	78
నిన్ను నీవే తెలుసుకో	సాళంగనాట	114

నిరంతరంబునువీమాయే	దేశాక్షి	67
నిలిచినవాడవు	కేదారగాళ	302
“నిశ్చింతం పరమంసుఖ”	గుండక్రియ	318
నీకంటే నితరము	బౌళి	103
నీకు నీవే వలసితే	దేసాళం	18
నీకే నే శరణు	శంకరాభరణం	194
నీగురుతులు చూచుకో	సాళంగనాట	476
నీచనైన నావల్ల	గుండక్రియ	417
నీటముంచు పాలముంచు	సాళంగనాట	224
నీనామమే మాకు	భూపాళం	425
నీవంటి దైవాలు	కౌళి	240
నీవనేనమ్మిన	మంగళకౌళి(క)	241
నీవు నా సొమ్మవు నేను	లలిత	429
నీవె కాచుటగాక	లలిత	345
నీవే దయసేసినేడు	ధన్నాసి	253
నీవే నీ దాసులని	బౌళి	98
నేడుగాక దొరనైతి	లలిత	119
నేము సేసేయందు	సౌరాష్ట్రం	46
నే నవగుణినైన నీకుఁ	ఆహిరి	367
నేనేపో ఘనుడను	దేసాళం	57
నేనేమి సేయుదున	గుండక్రియ	53
నేనై విడువవద్ద	లలిత	414
పంతగాఁడు	వరాళి	273
పంతపుటాసలు బండ్ల	గుండక్రియ	69
పట్టిన ముట్టనుండ	దేవగాంధారి	251

పట్టినవ్రతము నీవే	ముఖారి	453
పట్టినవ్రతమే పంతము	సామంతం	84
పదియారు వన్నెల	వరాళి	167
పనిగొనువారల	శుద్ధవసంతం	7
పనిలే దేమియు నాకు	లలిత	396
పరగీనదివో గద్దెపై	శంకరాభరణం	415
పరమవివేకులాల	ధన్వాసి	475
పరమవైష్ణవుల	శంకరాభరణం	86
పరమాత్మ నాజాడ	సామంతం	106
పరమాత్ముడవు నీవు	కన్నడగౌళ	356
పరమోపకారులు	మలహరి	199
పలికేటి వేదమె	బౌళిరామక్రియ	210
పాపపుణ్యముల	పాడి	100
పాపముఁబుణ్యము	హిజ్జిజ్జి	218
పారిరి దానవులెల్లా	మాళవి	21
పుట్టఁగా బుట్టిన	బౌళి	456
పుట్టించినవాడుదానే	దేవగాంధారి	189
పుట్టుభోగులము	పాడి	94
పుట్టెడి దింతా	బౌళి	131
పురుషుడే యధముడు	బౌళి	134
పెదయౌబళపుఁగొండ	భల్లాటి	309
పెరిగినాఁడు చూడరో	సాళంగనాట	528
పొందగు నాత్మాపుత్ర	మాళవిగౌళ	62
ప్రత్యక్షమే మాకు	శ్రీరాగం	122
బడిబడి నింద్రియాలే	లలిత	480

బంఱుకు బంటవుదురా .	లలిత	225
బల్లదులు నీకంటె ¹⁰	లలిత	360
బాపు బాపు దేవుడా	సామంతం	407
బాపురే నీమాయ	గౌళ	257
బిరుదు బంటితడు	లలిత	486
భళి భళి రామా పంతపు	రామక్రియ	357
భారకుఁ డతఁడే బంధువు	మంగళకౌశిక	354
భావించరో వేదములు	రామక్రియ	25
భావించి తెలుసుకొంటే	భంగాళం	291
భావించువారల	లలిత	19
బ్రహ్మాదులకు నిదే	లలిత	48
మంగాంబుధి హనుమంతుని	సామంతం	444
మతంగపర్వతము	లలిత	165
మమ్ముజ్జాడనేల	మంగళకౌశిక	232
మరుగుచుఁ జేసీ	రామక్రియ	92
మఱచితిమంటే	లలిత	412
మఱి తనుభోగములు	వరాళి	152
మఱి విచారించబోతే	మలహరి	135
మాకు నేమీఁబనిగాదు	ఆహరి	245
మాధవ కేశవ	లలిత	330
మాధవ భూధవ	సాళంగ	321
మానదు మతిమఱపునుఁ	బౌళి	362
మానరో వో లోకులాల	మలహరి	250
మాయలో మోహమున	రామక్రియ	341
మీ.మతము	కేదారగౌళ	269

ముట్టితేనె మూయై	మంగళకౌళిక	382
ముందే తొలగవలె	రామక్రియ	66
మేలెల్ల నొక్కటే	సామంతం	37
మొదలివేల్పు	గౌళ	36
యజ్ఞమూర్తి యజ్ఞకర్త	వరాళి	45
రంట దెప్పరపురచన	వసంత	184
రాతిరెల్ల సతులతో	భూపాళం	130
రామచంద్రుడితడు	శ్రీరాగం	147
రామ మిందీవరశ్యామం	బౌళి	452
రామా దశరథరామా	పాడి	156
రాముడు లోకాభిరాముఁ డందరికి నాట		277
రాముడు లోకాభిరాముఁ		
డుదయించగాను మాళవిగౌళ		520
రాముడు లోకాభిరాముడు వీడిగోరామక్రియ		515
రాముడు రాఘవుడు	పాడి	169
రామునికి శరణంటె	సామంతం	283
ఱాలు దింటా మలి	శుద్ధవసంతం	61
లెండో లండో	రామక్రియ	166
లోకమింతా నిండె	దేసి	228
వట్టిజాలిబడ	మేఘరంజి	173
వట్టిజోలి యెంతలేదు	కన్నడగౌళ	481
వర్ణాశ్రమములాల	లలిత	229
వలసిన వారికి	గౌళ	451
వారధిశయన వోవటపత్ర	దేవగాంధారి	465
వాసుదేవ నీవు	దేసాళం	143

వింతనా నే దనకు	ముఖారి	352
విచారించుకొనేవారి	మాళవిగౌళ	30
విచ్చిన విడినీ	దేవక్రియ	172
విడిచితి మనరాదు	బౌళి	12
విడువ విడువ నింక	సౌరాష్ట్రం	206
విడువుము మనసా	శోకవరాళి	216
విత్తొకటి వెట్టఁగా	శుద్ధవసంతం	42
విత్తొకటి వెట్టఁగాను	రామక్రియ	186
వినరయ్య నరసింహ	నాట	513
వినుడిదె రఘుపతి	శంకరాభరణం	518
వినోదకాండవృదువు	శంకరాభరణం	171
విన్నప మిదే నీకు	శ్రీరాగం	422
విష్ణుదేవుపాదములే	లలిత	149
వీడివో కలశాపుర	బౌళిరామక్రియ	525
వీడివో కొలువున్నాఁడు	రామక్రియ	526
వీధుల వీధుల	సౌరాష్ట్రం	286
వెగ్గల మింతా వృథా	నాగవరాళి	242
వెదకిన నిదియే	బౌళి	436
వెనక ముందరికిఁ	సామంతం	432
వెన్న చేతఁబట్టి	సాళంగం	118
వెన్నముద్దకృష్ణుఁడు	దేశాక్షి	529
వెరగుతో మరచితే	గుండక్రియ	408
వెఱపించబోయి	పళవంజరం	258
వెల (ర?) సె నహోబలాన	రామక్రియ	140
వెలినుండు లోనుండు	సాళంగనాట	93

వేగిరించనేల	మాళవశ్రీ	226
వేవేల చందాలవాఁడు	లలిత	468
వైష్ణవుల సొమ్ము	సాళంగనాట	185
వొద్దునీవు నాకెదురా	నాట	110
సందడిసొమ్ములతోడి	భైరవి	386
సందెకాడఁ బుట్టినట్టి	రామక్రియ	342
సచరాచరమిదె	పాడి	116
సమమతినని నీవే	వరాళి	366
సమసె రావణుఁడు	సామంతం	523
సముఖా యెచ్చరిక	సామంతం	489
సమ్మతించి కనుకొండ	ముఖారి	435
సరిలే రితనికి	నాట	499
సరులార నేఁడువో	ముఖారి	310
సర్వేశ్వరుడే శరణ్యము	సామంతం	333
సిరిమగడే	లలిత	54
సిబ్బితిపడఁగనేల	గుండక్రియ	448
సుగ్రీవనారసింహసులభుఁడు	తోడి	469
సుగ్రీవనారసింహునిఁ జూడరో	పాడి	146
సులభుఁ డీతఁ డిదివో	ఆహిరి	275
సులభుఁడై వున్నాఁడు	బౌళి	512
సేవించరో జనులాల చేతులెత్తి	సాళంగనాట	500
సేవించరో జనులాల చిత్తజగురు	ముఖారి	157
సోదించిరిదియె సురలును	లలిత	334
శరణం బితఁడే	మలహరి	403
శరణ మాతనికే	భైరవి	34

శరణాగతవజ్రపంజర	ధన్నాసి	378
శరణు శరణుదేవ	కన్నడగౌళ	170
శరణు శరణు నీకు	చాయ	276
శ్రావణబహుళాష్టమి జయంతి	సాళంగనాట	139
శ్రావణబహుళాష్టమి సవరేత్రి	మాళవశ్రీ	287
శ్రీపతి నీ సేవ	గుజ్జరి	107
శ్రీపతి నీ కెదురు	వరాళి	427
శ్రీసతీశ బహుజీవ	వరాళి	479
హరికి లంకిణీహంత	సాళంగనాట	145
హరికే మొఱవెట్టు	వరాళి	88
హరిఁ గొలిచినఁగాని	వరాళి	439
హరిదాసులే మాకు	సౌరాష్ట్రం	219
హరినామము కడు	భైరవి	409
హరి నీకే నే రుణమత్తుఁ	దేవగాంధారి	421
హరి నీకే శరణని	గుండక్రియ	401
హరి నీమయమే	లలిత	418
హరి నీవాడనే	గౌళ	44
హరి నీవు మాలోన	ధన్నాసి	39
హరి నీవు లేవా	శుద్ధవసంతం	243
హరి నీవే సకల	శుద్ధవసంతం	112
హరి నేవే సర్వాత్మకుఁడవు	దేశి	441
హరి నే నిన్నిందులకుఁగా	దేవగాంధారి	105
హరినే యడుగరో	పళపంజరం	254
హరి పరతత్త్వం	గుండక్రియ	125
హరిపూజే	శుద్ధవసంతం	235

హరియవతారమె	సౌరాష్ట్రం	192
హరివల్ల కడమలే	సాళంగం	244
హరిశరణాగతి	నారాయణి	81
హరి. “ సర్వపాపేభ్యోఽహంత్వా ”	శుద్ధవసంతం	77
హరి సర్వాత్ముకుఁ	బౌళి	261
హరి హరి నిను	గుజ్జరి	450
హరి హరి నీ	నారాయణి	293
హరి హరి యిందరికి	లలిత	363
హీనాధికము లింక	లలిత	43
హేయ మేమి లేదు	గుజ్జరి	473
“సర్వం విష్ణుమయం”	గుజ్జరి	90
సర్వరక్షకుడైన	లలిత	503
స్వతంత్రుడవు నీవు	తోడి	431

T.D. Religious Series No: 292

Price Rs: 29-00



Printed & Published by Shri M.K.R. Vinayak, I.A.S., Executive Officer,
Tirumala Tirupati Devasthanams and Printed at Triveni Offset Printers,
Machilipatnam, Ph: 23888

